

СӨЕМБЕКӘ

ISSN 0869-1398

НИКАХ КИЛЕШҮЕ

сүздә түгел, кәгазьдә

**БЕРЕНЧЕ
МӘХӘББӘТ**

ата-ана өчен дә сынау

**БӘЙРӘКӘ
ПАЛАСЫ**

*һәр авылның —
үз бизәге*

Алсу НӘБИЕВА:

**КҮМӘКЛӘП ТОТЫНСАҢ,
ТАУ ДА КҮЧӘ!**



Минем өчен син Минем өчен син һаман да – 17 дә!..

Бу фотосурәтләр еракта калган кабатланмас мизгелләргә – Яшьлеккә алып китә...
...Шундый зур галәмдә меңнәр арасыннан бер-береңне эзләп табу – үзе үк могҗиза!
Аны күргәч кабынган хисләр – иң саф, иң ихлас, иң садә... Йөрәктәге сагышы да – якты, татлы, моңлы... Беренче очрашу... Аның кебек башка берәү дә юктыр! Дөнья – матур, яшәү шундый рәхәт! Очар өчен канатлар кирәкми дә!.. Ярату, йөрәккә генә сыялмыйча, җанда шигырь булып бөреләнә...
Һәм мәңгегә Син – Шагыйрь, Ул Илһамчың булып кала...



Ләбиб ЛЕРОН

ЕЛНЫҢ СОҢГЫ ТӨНЕ

Фиданиягә

Кышкы авыл төне.
Бүлмә.
Икәү.
Чыршы исе катыш хушбуй исе.
Радиола.
Салмак көй агыла –
Җырлый Джо Дассен.

Тәрәзәдән төн сыгылып керә,
Ай яктысын йота иреннәрең!
Күзләреңә багып сөйлим
Блокның
«Таныш түгел туташ»
Шигырьләрен...
Яңа елга каршы төн бу!
Икәү.
Талгын гына, әнә, көй агыла.
Елның соңгы төне!..
Һәм син:
«Сөям», – диеп
Пышылдыйсың колагыма.

Рәсемдә: шагыйрьнең хатыны Фидания ханым. 1980 нче еллар.

Сөй гомерне, сөй халыкны, сөй халыкның дөньясын!



© «Сеембикә» 2019

1926 елдан башлап
«Азат хатын» исеме
белән чыкты.
1991 елда
«Сеембикә» итеп
үзгәртелде.
Хатын-кызларның
бөтөнтатар айлык
әдәби-нәфис
журналы 1913–1918
елларда чыккан
«Сеембикә»
журналының
давамчысы.

Ежемесечное
литературно-
художественное
и культурно-
просветительское
электронное
периодическое
издание на
татарском, русском
языках для женщин
и семьи.

Территория
распространения:
Российская
Федерация,
зарубежные страны

Элемтә, мәгълүмат
технологиялар һәм
массакүләм
коммуникациялар
өлкәсендәге
күзәтчек буенча
Федераль хезмәтендә
(Роскомнадзор)
2015 елның
18 маенда
«Сюумбике» дип
теркәлгән.
Теркәү таныклыгы
Эл № ФС 77-61814

Язмалар авторның
тулы адресы
күрсәтелеп, паспорт
мәгълүматлары,
пенсия иминияте
таныклыгы,
ИНН таныклыгының
ксерокс күчермәләре
белән бергә
жибәрелгәндә генә
кабул ителә.

Кулъязмаларга бәя
бирелми, алар кире
кайтарылмый.



Баш мөхәррир
Л. Н. Маликова

Редколлегия:
Зилә Вәлиева, Нурия Вәлиева, Искәндәр
Гыйләжәв, Нәбирә Гыймәтдинова,
Айрат Зарипов, Эльмира Зарипова,
Кадрия Идрисова, Сәрия Сабурская,
Нурия Һашимова, Гөлназ Шәйхи,
Рафаэль Шәвәлиев, Равилә Шәйдуллина,
Лотфулла Шәфигуллин.

**Редакциянең
гомуми телефоны** 222-09-77

Житәкче урынбасары 222-09-78

Баш мөхәррир урынбасары 222-09-78

Гөлнур Хәсәншина

Җаваплы сәркатип

Лариса Маликова

Әдәби мөхәррир

Эльмира Закирова

Сайт мөхәррирләре:

Сәмбел Гаффарова

Камилә Димөхәммәтова

Автор фикере редакция фикере белән
туры килмәскә мөмкин.

Реклама текстлары аны бирүчеләр
җаваплылыгында.

Редакциянең язмача рөхсәтеннән башка
материалларны «Сеембикә»дән күчереп
басу тыела.

Тышлыкта:
Алсу Набиева
Фото: Анна Арахамия

Верстка:
Лариса Маликова

Бүлек мөхәррирләре:
Чулпан Галиәхмәтова
Лилия Гәрәева
Эльмира Закирова
Ландыш Әбүдәрова
Фотокорреспондент
Анна Арахамия
Корректор
Фирдәвес Исмәгыйлева
Гамәли хезмәткәрләр:
Нәфисә Әскәрова
Олег Сердюк

Формат: 225x290 мм
Күләме 64 бит

Басарга кул куелды:
02.07.2019 ел
Заказ **0-1730**
Тираж **5118**

Учредитель:
Акционерное
общество
«Татмедиа»



ТР «Татмедиа» Матбугат һәм массакүләм
коммуникациялар республика агентлыгы
ярдәме белән чыгарыла.

Редакция адресы: 420066, Казан,
Декабристлар урамы, 2 нче йорт.
www.suuyumbike.ru
E-mail: suumbike@tatmedia.com
ssuum@yandex.ru
тел./факс: (843) 222-09-77
Язылу индексы:
П2204 (ПАП рәсми каталогы буенча)
73002 («Роспечать» каталогы буенча)

Банк реквизитлары:
Филиал АО «ТАТМЕДИА»
«Редакция журнала «Сюумбикэ»
Расч/счет 40702810600020010309
кор/сч 301018100000000000805
в ПАО «АК БАРС» БАНК г. Казань
ИНН 1655144950
БИК 049205805
КПП 165802002



Фото: Анна Арахамия



Фото: Анна Арахамия

Баш мөхәррир сүзе



Таныш булайк, миңа күптән таныш укучым!
Әле кичә генә кебек... «Сөембикә»гә килүем, дулкынлана-дулкынлана баш мөхәррир бүлмәсенә аяк басуым... Баксаң, инде 25 ел узып та киткән! Бу еллар эчендә редакциядә бергә эшләгән һәркем минем өчен тормыш мәктәбе, тормыш тәжрибәсе дә булды...
Бер көнне көтмәгәндә үземнең уемны «тотып», көлеп куйдым: редакциягә журнал алырга килгән һәр абунәчегә: «Ә ул яңа саныбызда үзе өчен нинди кызык әйбер табар микән?» – дип сынап карыйм икән бит! Һәм күңелемнән барлык язмаларны барларга керешәм... Әйе, сез күп, сез төрлө... Ләкин журнал чыгу дәверендә редакция хезмәткәрләре – бүгенгеләре дә, узгандагылары да һәрберегезне күз алдында тотып эшли, ижат итә. Һәр көн иртән редакция бусагасын атлап керәбез дә журнал гаменә күмеләбез: чираттагы сан тагын да кызыктырак, эчтәлекләрәк, тагын да матуррак булырга тиеш! Нәкъ менә безнең укучы көткәнчә, ул күз алдына китергәнчә, теләгәнчә...
Безнең укучы... Журналыбызның һәр укучысы миңа да шәхсән таныш кебек. (Шулай булмыйча, инде чирек гасыр сезнең белән бит мин!)
Әмма күзгә-күз карашу – беренче тапкыр...

Сезне яратып,
Лариса МАЛИКОВА.

Безнең тышылыкта

«Үзең үрнәк күрсәтмәсәң –
башкаларны эшләтә
алмыйсың. Беркайчан да!
Үзем тотынып эшләп
карамыйча кешега куша
торган гадәтем юк.»

14

Бер кул белән
төен бәйләмиләр
Гөлнур Хәсәншина



Заман һәм без

6

Гаилә тоткасы – хатын-кыз

Фәрит Мөхәммәтшин белән Гөлнур Сафиуллина әңгәмәсе

Иртәгәсе көнгә ышаныч?

Чулпан Галиәхмәтова

10



22

Беренче мәхәббәт
Лилия Гәрәева

18

«Бездә шулай
савалар...»

Мәдинә Авзалова



Татар дөньясы



Бәйрәкә бизәкләре
Гөлнур Сафиуллина

26

Мәдәни тормыш



«Аккош кебек
ак пароход...»
Эльмира Закирова

30

Тәрәзәдә —
янә кояш?..
Фәйрүзә Мөслимова

36

Яшәеш

48

Имән
шаһит...
Лариса
Маликова



52

Истанбул
ритмы
Гөлсә Закирова

Хатын-кыз галәме

60

Яһүд ашы —
ЧОЛНТ



Хуш исле
каһвә...



62

ГАИЛӘ ТОТКАСЫ – ХАТЫН-КЫЗ



Гөлнур
САФИУЛЛИНА

Элек гаиләләрнең ныклыгы хатын-кызның матди яктан ир-атка бәйле булуы белән аңлатылган. Ө бүген күп нәрсә гаиләдә мөнәсәбәтләрнең гармониясенә бәйле. Ул юк икән – гаилә таркала. Бу гармонияне тудыруга хөкүмәт тә тәэсир итә аламы? Татарстан Республикасы Дәүләт Советы Рәисе Фәрит Хәйрулла улы МӨХӘММӘТШИН белән әңгәмәбез шул хакта.

Гаилә – дәүләтнең иң кечкенә ячейкасы, дип кабатларга яратабыз. Бүгенге көндә гаиләләр безнең дәүләт өчен ни дәрәжәдә мөһим?

– Гаилә – жәмгыятьнең нигезе. Шушы сүзгә барысы да сыйган... Гаиләләр нык, тату, бердәм, сәламәт икән, жәмгыять тә төзек була. Гаилә институтында – ә ул иң мөһим институт! – соңгы вакыт шактый үзгәрешләр күзәтелү дәүләтне борчый, әлбәттә. Узган ел, мәсәлән, безнең республикада 24 865 яңа гаилә корылган. Әмма шул ук вакытта 13 456 се таркалган. Һәр икенче гаилә дигән сүз бит бу!.. Аерылышучыларның күбесе – ун ел да бергә тормаучылар. Яшьләр сабыр итүнең, түзүнең ни икәннен онытып бара... Алар гаилә корырга ашыкмый. Бала табарга ашыкмый... Гаиләнең «ир эшли, хатын балалар тәрбияли» дигән моделе күптән искерде. Бүгенге хатын-кыз, гомумән, жәмгыятьтәге урынын югалтудан курыкмаса, теләсә кайсы вакытта эшенә кире кайта аласын тәгаен белсә генә бала табарга әзер бугай ул. «Гражданский брак» дигәннәре – адым саен. Аның яшьләр күңелендә – бигрәк тә хатын-кызда – калдырган рухи зыяны турында күбрәк сөйләргә иде безгә.

Сез ничек уйлыйсыз: гаиләнең матди хәле, бигрәк тә аның рухи, әхлакий ныклыгы белән кешенең жәмгыятьтәге активлыгы арасында турыдан-туры бәйләнеш бармы?

– Гап-гади мисал. Иртә таңнан өйдән якыннары белән нәрсәгәдер ачуланышып чыгып киткән кешедә эш кайгысы буламы? Шушы хәл көн саен кабатлана башласа? Шуның өстенә акча проблемасы да килеп кушылса... Үзенә ярдәменә мохтаж кешене дә күрми ул, әйләнә-тирә табигатьне саклау турында да уйламый, жәмгыятьтә барган үзгәрешләргә дә битараф – аның дөньясы үз дөньясы белән генә чикләнә. Мондый хәлдән чыга алмыйча кемдер эчүгә сабыша, авырый башлый – тормышы начар булганга башкаларны гаепли. Гаиләдә авыру бала булса – тагын бер авыр хәл.

Әлбәттә, дәүләт бу проблемаларны күрми кала алмый. Дәүләт Советында социаль мәсьәләләр белән шөгыльләнүче комитет бар, хатын-кыз депутатлардан торган «Мәрхәмәт» берләшмәсе эшли. Гаилә мәсьәләләре, аналар һәм балаларга кагылышлы сораулар һәрдаим аларның көн тәртибендә. Дәүләт тарафыннан күрсәтелгән ярдәмнәрнең берсе – Ана капиталы дияр идем. Бүген Ана капиталы 453 мең сумны тәшкил итә. Икенче бала тууга бирелгән бу акчаны күп гаиләләр торак шартларын яхшыртуга тота. Аны шулай ук баланың укуы өчен түләргә, гаиләдә инвалид бала булган очракта, аны тернәкләндерү өчен файдаланырга да мөмкин.

Тик эш акчада гына да түгел. Күңел, жан дигән нәрсә дә бар бит әле. Күптән түгел «Мәрхәмәт» берләшмәсе оештырган хәйрия концертында булдым. «Без бергә!» дип аталган бу проект – киң колачлы проект, ул мөмкинлекләре чикләнгән сәләтле балаларга республиканың атаклы иҗат коллективлары белән бер сәхнәдә эшләү мөмкинлеген бирә. Авыру балаларга «канат куя», аларга үз сәләтләрен үстерергә, киләчәктә тормышта үз урыннарын табарга ярдәм итә. Арча балалар йортында тәрбияләнүче Риназ Гобәйдуллинны, мәсәлән, Салават быел үзенә концертларында катнашырга чакырырга вәгъдә биргән, диделәр. Кем белә, бәлки, ул егет Салават абыйсы аркасында җырчы булып китәр. Иң куанычлысы шул: проект бу балалар тормышына яңалык алып килгән, алар нәрсәгәдер өйрәнгән һәм үзгәргә көч тойган. Һәм... үзгәргә жәмгыятьнең хәерхәй карашын тойган. Үзгәргә кирәкле итеп тойган! Бу – барысыннан да мөһимрәк!

Соңгы вакытта күп балалы гаиләләргә күз алдында тотып кабул иткән хөкүмәт карарларының кайсысы сезне бигрәк тә сөендерә?

– Бер генә карар да буш урында тумый. Узган ел республикада 46 793 бала дөньяга килде. Бу 2017 елга



Хатын-кызның гаиләдәге роле күпкә зуррак. Алар шуны онытмасын.

караганда 3,7 процентка кимрәк... Балалар тууны арттыру нисбәтеннән 2018 елның февралендә Татарстан Министрлар Кабинетының 67 нче Карары дөнья күрде. Авыл жирендә яшәүче хатыннарга бала тапкан очракта бер тапкыр бирелә торган түләү турында ул. Аның нигезендә 25 яше тулмаган әниләргә (авыл жирендә өч ел яшәгән булуы шарт) беренче баласы тугач – 50 мең, 29 яше тулмаганнарга (шулай ук авыл жирендә өч ел яшәгән булуы шарт) өченче баласы тугач 100 мең сум акча түләнә. Шул вакыт эчендә меңнән артык (беренче баласын табучылар – 831, өченче баласын табучылар – 162) яшь ана социаль учреждениеләргә түләү сорап мөрәҗҗәгать иткән инде. Авылларда балалар туу – икеләтә шатлык! Авыл яши дигән сүз! Бу карар өчен ничек сөенмисең!

Республикада инвалид баланы уллыкка-кызыкка алуучыларга бер тапкыр бирелә торган түләү дә артты, бүгенге көндә ул 200 мең сум тәшкил итә. Тик мондый адымга баручыларның игелеген бернинди акчалар белән дә баяләп бетереп булмыйдыр, мөгаен...

Тагын бер күңелле яңалык: Россия Дәүләт Думасы өченче укылышта күп балалы гаиләләргә ипотека кредитын каплау өчен бер тапкыр бирелә торган ярдәм турында закон кабул итте. Бу закон Россия Президенты Владимир Путин кушуы буенча әзерләнгән. Закон өченче яисә аннан соңгы баласы 2019 елның 1 гыйнварыннан соң туган гаиләләргә кагыла. Аларга ипотека кредитын каплау өчен 450 мең сум акча биреләчәк. Бу акчалар Россиянең 2019–2020 елларга кабул ителгән бюджетына инде кертелгән. Сизелерлек ярдәм булачак.

Аерылышуга нинди күзлектән карарга? Хокук бозу дипме, әллә җинаять дипме?

– Икесе дәдер, мөгаен... Гаиләне ничек саклап калырга соң? Кайчандыр Татарстан Дәүләт Советы утырышында ул мәсьәләне берничә мәртәбә күтәрдек. Мин шундый фикергә килдем, моны әйткәнем дә бар – тагын кабатлыым. Яшьләргә бер-берсенә туры китереп таныштырулар юк бугай хәзер.

Бөтенләй юк дип әйтеп булмый, ул йола бүген кабат яңара...

– Яңаруы бик әйбәт. Элек бик киң таралган иде ул... Хәзерге яшьләр, ашыгып, бер-беренең холкын тирән белмичә гаилә кора. Аннан ярты ел яшиләр дә, «характерларыбыз туры килми», дип аерылышалар. Хәзер бит бик җиңел: ЗАГСка да барып йөрисе юк – гаризаны интернет аша гына язып җибәрәсең. Никахлашкандагы кебек. Тик икенче очракта бит бер дә ашыгырга ярамый. Кайчак аларны «суыту» өчен вакыт, чыттан бирелгән бер акыллы киңәш тә җитәр иде. Менә шуңа

Фото: Анна Арахамия



да ир белән хатынга уйлар өчен бирелгән вакытны озайтканда начар булмас иде дип саныйм. Гомумән, аерылышу процессын катлауландырырга кирәктер. Дөнья бит – төрле хәл булырга мөмкин: ачуланышасың да, үпкәлисең дә, үпкәләтәсең дә... Сәбәбе дә табылып тора. Беренче мөрәҗғәгать итүдә үк аермалар, кайчак ир белән хатын, бәлки, бу уйдан кире дә кайтыр иде. Менә ни өчен ЗАГС бүлгегә хезмәткәрләре чиновник кына түгел, психолог та булырга тиеш. Аерылышырга гариза язган пар белән генә түгел, аларның эти-әниләре – кода-кодагыйлар белән дә сөйләшсен иде алар... Менә шушы фикерләрнең барысын туплап, законга үзгәртүләр язган идек. Кызганыч, бу уңайдан Татарстан парламентының закон чыгару инициативасы Россия Федерациясә Думасында тиешле яклау тапмады. Үзләре кавышкан, үзләре аерылыша: нишләп ике кеше арасына кысылабыз, бу аларның хокукларын бозу була, диделәр. Әмма гаиләнең таркалуына «икәүнең шәхси эше» дип кенә карарга ярамый, минемчә. Аерылышуның аяныч нәтиҗәләрен анализлау һәм шуның аркасында авыр хәлдә калган якны закон нигезендә яклау – дөүләт эше. Ата-аналары аерылышудан еш кына иң зур психологик яраны балалар ала. Шунның өстенә матди кыенлыктар да килеп кушылса... Ә андый кыенлыктар бөтен очракта да диярлек барлыкка килә – ялгыз әнигә баласын аякка бастыру җиңел түгел.

Татарстан Республикасы буенча суд приставлары
федераль хезмәте идарәсе өстәлендә алимент юллау
буенча 21 меңгә якын «эш» җыелган. Тиешле кешеләргә
барып җитә алмаган сумма 2,9 млрд. сумны тәшкил
итә. «Тиешле» дигәндә, чит-ят турында сүз бармый
бит – ата кешенең газиз баласы турында әйтәбез.
Бу бала каршындагы бурычы, җаваплылыгы турында...

Алиментларны юллап алу буенча чаралар күрелә, әлбәттә. Бүгенге көндә Татарстанда алименттан качып йөрүче 12 мең кешегә Россиядән читкә чыгу мөмкин-легә бетерелде, 1 меңнән артыграк кеше административ җаваплылыкка тартылган, Жинаять кодексының 157 нче маддәсе буенча 339 жинаять эше ачылган. Бу саннар артында никадәр язмыш, аларның тормыш-көнкүреше ята... Алимент түләмәүчеләр арасында матди яктан төрле дәрәжәдәге кешеләр бар. Эшсезләр дә, аз хезмәт хакы алучылар да, шактый хәллеләр дә... Узган парламент утырышында нәкъ менә аерылышу-ларга, алимент түләүләргә кагылышлы өч закон проек-тын әзерләп, Россия Федерациясе Федераль Собрание-се Дәүләт Думасына жиһәрдек. Без тәкъдим иткән закон чыгару инициативалары бу эшләрне җайга салу буенча кайбер тәкъдимнәрне кертә. Алимент билгеләгәндә төбәкнең уртача хезмәт хакы Россиядәге уртача хезмәт хакыннан азрак булганда, түләүче яшәгән төбәкнең уртача хезмәт хакыннан чыгып исәпләргә кирәк дип саныйбыз. Аерма бик зур бит. Мәсәлән, безнең Кама Тамагы районында уртача хезмәт хакы – 24, ә Мәскәү-дә – 85 мең сум.

Алимент түләүченең милке булып та, ул аны фиктив
рәвештә башка кеше исеменә яздырган очракта, жи-

наять эше ачарга кирәк дип барабыз. Безнең бу теләк-тәкъдимнәр Россия Федерациясе Федераль Собраниеесе Дәүләт Думасында яклау табар дигән өмет бар.

Аерылышуга – ир белән хатын арасындагы дәрәс булмаган мөнәсәбәтләр китерә. Шуларның камиллегенә омтылуға ирешү кирәк. Моңа яшьләр күз алдында матур мисаллар булганда гына өйрәнә ала. Ә сез әти-әнигез арасындагы мөнәсәбәтләрнең кайсыларын үз гаиләгезгә күчәрдәгез?

– Анасына карап – кызын, атасына карап улын коч, диләр бездә. Бер-береңнең нәселен, жиде буын әби-бабасын белгәндә генә ныклы гаилә төзөп була дигән фикер ята әлегә мәкальнең асылында. Бу миңа тулысынча туры килә. Әлмәт әле кечкенә генә авыл булган чагында эти-әнием булачак хатыным Луизаның эти-әнисе белән аралашып яшәгән. Этием Луизаның әнисе Рокыя Саримовна белән бер мәктәптә укыган, ә булачак кодасы белән яшүсмерләр футбол командасында бергә уйнаган – яшътән үк дус булганнар. Луиза белән икебездә бертөрлө шартларда үскәнбез: кыйммәтле киёмнәр кимәдек, кесәдә зур акчалар йөртмәдек. Аны да, мине дә эш белән тәрбияләгәннәр. Балаларны үстергәндә без дә шул тәҗрибәне кулландык.

Луиза белән хәрби хезмәттән кайткач, 1968 елда таныштым. Очраклы рәвештә генә. Әлмәт шәһәре комсомол оешмасына Хезмәт Кызыл Байрагы бирелү уңаеннан оештырылган кичәдә күрдем аны. Очраклы дим дә... Мөгаен, язмышыма шулай язылган булган.

1970 елның 25 декабрендә без өйләнештек.

Шул көннән башлап Мөхәммәтшин һәм Хужиннар гаиләләрененң тормыш юлы бергә үрелеп китте. Әти-әниләрнең бер-берсен күптән белүе ярдәм итте: дус, тату, бер-берсенә ышанучан, булышучан, бердәм зур гаиләгә әйләндек. Нинди дә булса сәбәп табып еш очрашырга тырыштык. Безнең балаларга әби-бабай тәрбиясе биргән мөһим еллар да булган бу.

Икебезнең дә әти-әниләр бик гади, булганына шөкер итеп яшәде – без дә шулай яшәргә тырыштык.

Этием гомере буе укыды, белем алды. Төnnәр буе КПСС тарихы турында китаплар, газеталар укып, радио тыңлап, чыгыш-докладларын «халыкка аңлаешлы булсын», дип язып утыра иде. Һәр очрашуга бик җаваплы итеп әзерләнде. Миңа да: «Улым, әзерлексез килеш кеше белән эшләве авыр. Берүк халык алдына алдан әзерләнмичә чыга күрмә, чөнки әйткән сүзеңә ышанмаса мөмкиннәр. Дәлил, аргументлар табып сөйләргә кирәк. Әйткәннәреңне үз көндәлек тормышың белән дәлилләп күрсәтергә тиешсең. Бер сүз сөйләп, икенче төрле яшәсән, кеше синнән көләчәк кенә», – дия торган иде. Мин Әлмәт шәһәре партия комитетының беренче секретаре итеп сайлангач әйткән сүзен дә онытмыйм: «Кара аны, кесәдәге борчакны алып сибеп җибәрәсе генә җиңел. Төрлесе төрле якка тәгәрәгәч, аларның барысын да соңыннан берничек җыеп ала алмыйсың. Йөземә кызыллык китермәскә тырыш». Луизага рәхмәт: «әтиегезгә сезнең өчен кызарырга туры



килмәсен» дигән фикерне улыбыз белән кызыбызга да кечкенәдән төшендерде. Луизаларда да тәртипләр бездәге кебек кырыс булган. Шуңа күрә без дә эти-әниләр кебек үк балаларны иркәләп үстөрмәдек. Әйттик, кичке сәгать тугызда Дамир белән Лилия инде йокларга ятарга тиеш иде. Кайчак, кунаклар килгәч, онытылып китәләр. «Балалар...» – дигән бер сүз житә иде. Эти белән әни дә безгә шуннан артыгын әйтмәде! Вак-төяк кебек тоела гына: үзеңне мәжбүрләп нәрсәдер эшләргә шулай өйрәтәсең. Тормышта бик кирәк сыйфат!

Әнием Маһинур – этиемнең ныклы, ышанычлы тылы иде. Эти командировкаларга, укуларга еш йөрде, әнигә шуннан хатлар яза иде. Ул хатлардагы жылылык, мөнәсәбәтләрнең чисталыгы, хөрмәт... Без шул шартларда тәрбияләндек. Эти әнигә «карчык» дип эндәшә иде. Бу сүз хәзер минем дә телемә керде.

Татарстан парламентында ир-атлар хатын-кызларга караганда күпкә күбрәк. Димәк, республика бюджеты да ир-атлар кулында, бүлүче – алар. Гаилә дә кечкенә дәүләт дидек, ә анда акча кем кулында булырга тиеш дип саныйсыз?

– Моңы ир белән хатын киңәшләшеп хәл итәргә тиештер. Нигә дигәндә, уртақ мал турында бара бит сүз. Аны булдыруга икегез дә: син дә, жәмәгатен дә өлеш кертә. Ул балалар үстереп өйдә генә утырганда, акчаны өйгә син генә алып кайтканда да, хатыныңның бу малга хокукы бар. Гаиләдә акча хатын-кыз кулында булса дөрөсрәк түгелме икән әле? Мин моңы үз гаиләм мисалыннан да чыгып әйтәм. Зуррак берәр нәрсә ала башласаң, хатын-кыз башта төрле яклап уйлап, чама-лап карый ул. «Ашыкмыйк әле... Ансыз яшәдек бит, тагын берәз яшәрбез. Сентябрь житә менә хәзер, балаларны мәктәпкә әзерләргә кирәк», – ди ул. Мәктәп

тәмамлар чак якынлашса: «Тукта әле, сабыр ит. Балаларны укутасы бар – акчаны азрак жыебрак торыйк», – ди... Һәм ул күп вакыт хаклы булып чыга! Акчада гына түгел, күп мәсьәләләрдә шулай.

Бүген парламентта хатын-кызлар чыннан да күп түгел – унбишәү генә. Эшкә мөнәсәбәтләре белән ире-егетләрдән аерылып торалар – бик җаваплылар. Бөтен социаль тармак алар игътибарында. Ир-ат депутатлар тавыш бирүчеләр арасында күпчелекне тәшкил итсә дә, акча хатын-кызлар карамагында булган тармакларга күбрәк бүленә. Республика бюджетының 60 проценттан артыгы социаль чыгымнарда китүен искә алсак, акчаны кем бүлә булып чыга инде бездә?

Гаиләнең ныклыгы аның традицияләренә дә бик нык бәйле, диләр. Ә сезнең гаиләдә бармы алар?

– Соңгы елларда барлыкка килгән бер традиция турында гына әйтәм. Оныклар белән «Үлемсез полк»ка кушылуыбыз турында. Иң беренче тапкыр кечкенә оныгым Данияр белән чыккан идек. Аңа сугышта катнашкан ике бабакае турында сөйләдек, башына солдат пилоткасы кигездек... Бик горурланып атлады ул бабакаеның рәсемен күтәреп.

Этием Хәйрулла Мөхәммәтшин солдат хезмәтеннән туп-туры яуга барып кергән. Сугышны башыннан ахырына кадәр узган. Гомере бие фронтташ дуслары белән элемтәдә булды. Луизаның әтисе Әкрам Хужин да – Бөек Ватан сугышы ветераны, капитан. Яу кырында күрсәткән батырлыклары өчен Кызыл Йолдыз, Беренче дәрәжә Ватан сугышы орденнары, күпсанлы медальләр белән бүләкләнгән. Быел без аларның портретларын башка оныклар өчен дә ясатып алдык. Нәсел тарихын белгән кеше үз халкының үткәнен белер, үткәнен белгәннең киләчәгә дә матур булыр!

ЖӘНӘТ ӘҢГӘМӘ

БӘХЕТ УЛ – өйдә аңлашып, тату, матур яшәү, балаларның гаилә корулары, оныклар бүләк итүләре – болар барысы да минем өчен олы бәхет. Эшендә уңышларга ирешә алмасаң да, бәхетле була алмас идең. Аралашыр өчен дусларың, таяна алырлык хезмәттәшләрең булмаса. Сәламәтлегең булмаса...

БАЛАЛАРЫГЫЗГА ИҢ ЕШ КАБАТЛАГАН КИҢӘШЕГЕЗ – бик акыллы киңәш биреп тә, үзең икенче төрле яшәсәң, балаларга тәрбия бирә алмыйсың. Тәрбиянең иң зур өлеше – балалар каршында үз-үзеңне ничек тотуга бәйләнгән.

СЕЗНЕҢ ӨЧЕН ГАИЛӘ – бу сүзгә барысы да сыйган...

АЛИМЕНТ ТҮЛӘМӘГӘН ИР-АТ – оятсыз... Үзара килешмәдегез, аерылыштыгыз ди, тик бала бит гаепле түгел. Хатын гаепле булса да, бала гаепле түгел!

ОНЫКЛАР БАЛДАН ТАТЛЫ, ДИЛӘР – алар безнең иң зур, иң төп байлык! Шимбә көнне безнең зур гаилә бергә жыела. Һәр атнаны шулай! Атна арасында да оныклар шалтыратып, хәл белешеп торалар: «Бабай, ни хәлләр? Дәү әни ничек анда?» – диләр. Бабай диләр!

ЛУИЗА ХАНЫМДА СЕЗ ИҢ ХӨРМӘТ ИТКӘН СЫЙФАТ – мине ярты сүздән, бер күз карашымнан аңлый белүедер.

ГАИЛӘНЕ САКЛАУ ӨЧЕН ХАТЫН-КЫЗ КОЛАГЫНА ГЫНА ӘЙТЕРГӘ

ТЕЛӘГӘН КИҢӘШЕГЕЗ – гаиләне саклауда хатын-кызның өлеше күбрәк. Әйе, аларга сабыррак, түземлерәк булырга туры килә. Хатын-кыз безгә яшәргә көч, дәрт бирә.





Фото: Анна Арахамия

Никах күкләрдә укыла, диләр. Ә жирдә ул теркәлә. Мендельсон маршы, тантана, якыннар, дуслар... Яратышкан парлар, балдаклар алышып, гаилә корырга эзер икәнлекләрен раслыйлар. Шул минуттан башлап егет һәм кыз ир белән хатын дип игълан ителә. Димәк, шатлыкта, байлыкта да, кайгыда, авырлыктарда да житәкләшкән кулларны ычкындырмаска тиешләр. Шатлыкта, байлыкта яшәү рәхәт анысы, ә тормыш көймәсе көнкүреш дигән кыяга килеп бәрелсә... Авырлыктарга түзә алмаганнар жиңел юлга баса: аерылу. Кызганыч, әлеге юлны сайлаучылар бик күп. Рәсми теркәлгән һәр икенче гаилә таркала һәм... милек бүлешү башлана. Ике як та күбрәк эләктереп калырга тырыша. Милек бүлешү – кем кемнең канына күбрәк тоз сала ала дигән уенга әйләнә кебек. Аерылышу – дөнья хәле. Бу вакыйганы милек бүлешеп тагын да ямьсезләмәү өчен гаилә шартнамәсе булышмасмы? Ә бәлки гаиләне таркатмаска да ярдәм итәр ул?.. Иң мөһиме – безне, хатын-кызларны да яклар...



Чулпан
ГАЛИӘХМӨТОВА

ИРТӘГӘСЕ КӨНГӘ ЫШАНЫЧ?

Статистика буенча, кичәге яратышкан парларның милек бүлешүе – гражданлык эшләре арасында иң катлаулы категорияләрнең берсе. Уен эшмени, кайбер гаиләләрдә фатир гына түгел, кашык-чәнечкене дә бүлешә башлыйлар. Эти-эни алып биргән малны бүлгәләү хакында әйтеп тә торасы юк. Алдын-артын уйлап яшәгәннәр алдан ук чарасын күрә бу жәһәттән. Без ачык, цивилизацияле дөньяда яшибез. Кануннарны да, билгеле бер кешеләргә генә түгел, безнең өчен дә язылганын аңлап куллана башладык.

Кызын кияүгә бирү мәшәкәтләре белән йөргән танышым яшьләргә кагылышлы сорау буенча юристка барып кайтканын әйтте. Аптыравым йөземә чыкканны күрәп: «Гаилә шартнамәсе турында белештем», – диде. Баксаң, яшьләргә фатир сатып алырга акча бирмәкче икән. Ата-ана шулай ярдәм итеп торгач, матур итеп яшәп китсәләр ярый да. «Хәзер яшьләр нәзберек бит. Проблема килеп чыгуга, аерылышам, дия башлый, бер кеше дә аннан хали түгел. Соңыннан фатир алып

бирүенә судта раслап йөрерсеңмени?!» – ди ул. Хокук белгече яшьләргә гаилә шартнамәсе төзәргә киңәш иткән. Шул вакытта аерылган очракта әлеге фатир бүленми калачак. Юрист Диләрә Фәхретдинова нәкъ әлеге мәсьәлә буенча эти-эниләрнең консультациягә еш килүен, бу сорауда гаилә шартнамәсенең иң уңышлы чишелеш булуын әйтә.

Мәхәббәттән баш әйләнә шул! Барыбыз да, тиң ярымны таптым, кушылабыз да гомер буге тигез, матур яшәп, бер көндә бакыйлыкка күчәрбез, дип өметләнәбез. Билгеле, болар бар да матур, тик яши башлагач, алар кайчак тоныкланып кала. Шуңа күрә мал ягын, яшьләрдән битәр, гомер кичкән, тормыш тәҗрибәсе булган ата-аналар кайгырта. Ата-аналарының гаилә шартнамәсе төзү хакындагы киңәшен яшьләр теләп кабул итәме әле? «Без бер-беребезгә ышанабыз», – дип кенә жибәрәләр. Шуңа күрә танышым бу мәсьәләне булачак кода-кодагыйлары белән уртага салып сөйләшәргә карар кылды. Киңәшле эш таркалмас, дигән

борынгылар. Бәхеткә, кияүнең әти-әниләре дә алдынгы карашлы кешеләр булып чыга. Яшьләрне бергәләп гаилә шартнамәсә төзөргә үгетлиләр. «Дөрес аңла, бүген өйләнешерләр дә, иртәгә аерылышырлар дип бармадым бу адымга, – ди танышым. – Киресенчә, фатир алып биреп, тормышларын башлап жибәргә ярдәм иттем. Бәхетле булып яшәүләрен теләм. Ләкин мәхәббәт белән малны катыштырырга ярамый».

СССР заманында бернинди гаилә шартнамәләре төзелмәгән. Аерылышкан очракта ир һәм хатын милекне үзара килешеп яки суд аша бүлешкән. Тапканы – бергә, югы уртак дип яшәгәннәр. Хәзер исә көнбатышта популяр булган әлеге документны Россия халкы да үз итә башлады. Гаилә шартнамәсә дигән төшенчә гаилә кодексында 1995 елларда барлыкка килә. Дөрес, әлеге институт чит илләрдәге кебек үк үсеш алмаган әле бездә. Шулай да Россия Юстиция министрлыгы статистикасы буенча, соңгы елларда гаилә шартнамәсә төзү очраклары арта. Узган ел илдә 110 мең шундый килешү теркәлгән. Быелның беренче айларында ул 25 меңгә житкән инде (Татарстанда гаилә шартнамәсә буенча статистика дәүләт сере булып саклана дип аңлаттылар Республика нотариаль палатасында). Безнең илдә гаилә шартнамәсә милек бүлү белән генә чикләнә. Чит илләрдә, кагыйдә буларак, андагы пунктлар бик күп. Хәтта ир белән хатынның атнага ничә тапкыр яратышырга тиешлеге дә языла. «Аларда гаилә шартнамәләре күбрәк каприз үтәүгә кайтып кала, ә бездә ул житди, ике якны да яклый торган документ. Аларныкы гаилә мөнәсәбәтләрен кысаларга кертсә, бездә ул ир белән хатынга тормыш алып барырга, мөгамәләләренә җайларга ирек бирә», – ди юрист.

Гаилә шартнамәсә нотариуста раслана. Гаилә рәсми рәвештә теркәлгәч кенә ул үз көченә керә. Рәсми теркәлүсез яшәүчеләр аны яза алмый. Кемнәрдер – гаилә коруга ук, икенчеләре – яшәү барышында, ә кайберәүләр гомер көзләренә кергәч кенә шартнамәне төзи. Соңгылары – олыгаеп яңа гаилә коручылар. Дөрес, гаилә төзегәнче булган мал бүленми. Ә менә яши башлагач сатып алган милекне бүлешергә туры килчәк. Бигрәк тә әби-бабайның балалары да бүлешү эшләрендә катнаша башласа... Икенче тапкыр гаилә коручылар беренче хатынындагы балаларына мирас калдырмас өчен дә шартнамәне төзи, ди нотариуслар. (Әйе, андый аталар да була!)

Соңгы вакытларда Россиядә гаилә шартнамәсә күбрәк төзелүнең тагын бер сәбәбе бар: ул ипотека белән бәйле. Ипотека – күпчелекнең яшәү урыны булдыру өчен бердәнбер чара. Гаиләдә берәү эшләми, йә булмаса хезмәт хакы түбән икән, банк бурычка фатир алып бирүдән баш тартырга мөмкин. Йә үз мәнфәгатьләрен яклап, гаиләгә шартнамә төзү шартын куя. Шул рәвешле, фатир – бурычын кайтара алган иргә яки хатынга кала. Нәтижәдә, җаваплылык фатир хужасына гына төшә. Дөрес, Диләрә Фәхретдинова кредит бирү оешмаларының әлеге гамәлен законсыз дип аңлата.

«Диләрә
ФӘХРЕТДИНОВА:
Яшьләр әти-әни
алып биргән милеккә
карата гына
шартнамә төзөргә
мөмкин.
Бергә тапкан мал –
уртак!»



– Банк берничек тә гаилә шартнамәсә төзүне таләп итә алмый. Ул – ир белән хатын арасында килешеп башкарыла торган гамәл. Әгәр дә банк, гаилә шартнамәсә юк, дип кредит бирүдән баш тарта икән, сез аны судка бирә аласыз, – ди юрист.

Банк сорый, дип, гаилә шартнамәләре төзүнең артуы халыкның кануннарны ныклап белмәве белән аңлатыла. Бәлки, белеп тә әлеге документны эшләтәләрдер. Кеше почмагында яшәп алжыганнар фатир алу өчен барысына да әзер. Форсатны гына кулдан ычкындырмаска!

Гаилә шартнамәсә хатын-кызлар өчен аеруча әһәмиятле, чөнки, кагыйдә буларак, гаиләдә ир кеше мал табучы, ә хатын-кыз балалар тәрбияли, йорт мәшәкатьләренә күмелә, иренә карьера баскычлары буенча үсәргә шартлар тудыра. Мал тапкан иренәң авызына карап, аерылышудан куркып яшәгән бәхетсез хатын-кызлар аз түгел, чөнки аерылышкан очракта бернәрсәсез калачак бит алар. Уртак тормышта җыелган малда өлешен барлыгын раслар өчен суд юлын таптарга туры килчәк. Ә гаилә шартнамәсә бу мәшәкатьләрдән азат итә. Ул гарант булып тора. Моннан кала, ир белән хатын аерылышкан очракта бер-берсенә нинди финанс ярдәме күрсәтәчәген документта аерым шарт итеп теркәргә мөмкин. Хатынга билгеле бер сумма яки милек калдыру турында бара сүз. Бу урында миллиардер Роман Абрамовичны искә алырга кирәктер. Биш бала табып биргән хатыны белән ул судсыз, низагсыз гына аерылыша. Аңа бик күп милкен калдыра. «Без Абрамович кебек бай түгел, килешербез әле», – дип әйтүчеләр шуны аңласын иде: байлар уртак фикергә килер, аларның бүлешер маллары күп, ә гади халыкка алдан ук килешеп кую хәерлерәк.

Яши башлаганда шартнамә төзедегез, ди. Яшәү дәверендә мал тупланмый калмый. Аларын нишләтергә, диярсез. Юристлар ике төрле юлын күрсәтә: беренчесе – шартнамәдә бергә яши башлагандагы милек кенә күрсәтелә (әти-әниләр бүләк иткән дип укы!), калган эшләп тапканы – уртак, йә милек кем исеменә языла, аерылышканда шуңа кала дигән пункт өстәргә мөмкин.



Рөстәм хәзрәт
ХӘЙРУЛЛИН:
*Татар гаиләләрендә
никах килешүен
гомер-гомергә
төзегәннәр.
Ләкин кагазды түгел,
сүздә, чөнки
ул вакытта сүзнең
көчә зур булган.*

Икенчесе исә яңа мөлкәт өстәлгән саен, җитәкләшеп нотариуска барып, шартнамәгә үзгәреш кертү. Әйе, бу көлкә кебек күренә. Безнең менталитетка бик туры килми. Күпләр әлеге документны көнбатыш шаукымы дип кабул итә, әмма тарихка күз салсак, татар гаиләләрендә ул гомер-гомергә шулай булган. «Никах килешүен кыз сорарга барганда ук төзегәннәр. Ата-аналар, кызлары нинди шартларда үсә, кияүгә чыккач та шундый ук шартлар тудыруны таләп иткәннәр. Егет ягының бу таләпләргә эзәр булуына инангач кына кызларын биргәннәр», – ди Казанның «Гаилә» мәчете имам-хатыйбы Рөстәм хәзрәт Хәйруллин. Хәзер мондый сөйләшүләргә, нишләптер, игътибар ителми, дәрәсрәгә, кыз белән егет, яратабыз, калганын сонрак уйларбыз, дип, әти-әнисенә сүз башларга ирек бирми. Замана да, карашлар да икенчерәк. Сүзнең дә кыйммәте төште, шуңа күрә булган сөйләшүләргә ташка басу хәерлерәк. Шартларны никахка кадәр генә куеп була, һәм ул ике якның әти-

әнисе тарафыннан алдан сөйләшеп бетерелергә тиеш. Элек Никах килешүе Халык судында теркәлгән, хәзер дә аны рәсми рәвештә раслатырга була.

– Революциягә кадәр килешү никах укылганчы төзелгән. Ир бер сәбәпсез аерылыша калса, хатынына штраф түләргә тиеш булган. Аның күләме алдан ук сөйләшенеп куелган, – ди Рөстәм хәзрәт.

Хәзер, аерылышулар арткан бер чорда, җәмгыятькә әлеге тәҗрибәне кабат кертү кирәк. Мондый шартлар булса, аерылышу юлына басканчы ир-ат йөз тапкыр уйлаячак, дип саный хәзрәт. Бу – гаиләне ныгытырга да мөмкин. Совет чорында юкка чыгарылган никах килешүе дини даирәгә инде кире кайта башлаган. Рөстәм хәзрәт сүзләренчә, аны никахлашканнарның 10 проценты төзи. Нигездә, бу карарга яшьләр үзләре килә икән. Шартлар арасында төрлеләре бар. Мәсәлән, бер кәләш никах килешүенә, ире аерылышкан очракта, Мәскәүдән өч бүлмәле фатир алып бирергә тиеш, дип яздырткан.

– Гаилә шартнамәсен төзүчеләр аз, – ди юрист Диләрә Фәхретдинова. – Мондый адымга, кагыйдә буларак, зур милеккә ия булучылар бара. Ә алар – халыкның 5 процент тирәсе. Башкалар, бу безгә кагылмый, дип, ул хакта уйланмый да.

Без бит әле мәхәббәткә ышанучы, романтик халык. Мондый исәп-хисап эшләре самими хисләргә каралта дип саныйбыз. Моңа бер-береңә ышанмау дип кабул итәбез. Гомумән, проблемаларны башка төшкәч кенә хәл итәргә алынабыз, һәм тынычлыгыбызны, саулыгыбызны югалтып туктыйбыз. Шуңа күрә дә гаилә шартнамәсә төзү – киләчәк хакында кайтырту, килеп туарга мөмкин булган бәхәстән цивилизациягә чыгу юлы. Ул безнең хокукны һәм җыйган малны саклай. Ә менә нәкъ шулар киләчәккә ышаныч тудыра Шик-шөбһәләргә урын калмаганда, мәхәббәт тә көчлерәк, самимиерәк түгелме соң? Яратышып кына яшә!

ФИКЕР



**Флюра
ИЛДАРХАНОВА,**
социология
фәннәре докторы

Гаилә шартнамәсә безнең өчен яңа күренеш. Күп еллар ЗАГС идарәсендә эшләдем, тик шартнамә төзү очракларын хәтерләмим. Хәзер дә сирәк кенә төзелә әле ул. Ләкин аны бик кирәкле документ дип саныйм. Бүген һәр өченче-дүртенче гаилә ипотека ала. Бу уңайдан торак проблемаларын бул-

дырмас өчен, яшьләргә шартнамә ярдәмгә килергә мөмкин. Дәрәс, ул милекләре, ата-ана мирасына варислар булганнарда мөһимрәк. Безнең җәмгыятьтә 70 процент гаилә уртача хәлдә яши. Шуңа күрә мал бүлешү хакындагы килешү кирәксез дип саналадыр.

Аерылышучылар кайвакыт еллар буе милек бүлә алмый. Менә шушундый очракларда шартнамә ачыклык кертә иде. Нишлисәң, заманы шундый... Әхлакый байлыкка караганда, материал кыйммәтләр өстенрәк булган чорда яшибез.

Рәсми теркәлгән һәрбер парга әхлакый гаилә шартнамәсә дә төзетер идем. Анда гаиләне саклау, бер-береңә хөрмәт итү, бөтен проблема-

ларны уртага салып сөйләшү кебек әдәп кагыйдәләрен кертәргә кирәк, чөнки хәзер һәр ике гаиләнең берсе таркала. Гади итеп кенә әйткәндә, җомга көнне туй ясасалар, дүшәмбе көнне инде аерылышырга киләләр.

Гаилә шартнамәсә төзү – бер-береңә камиллеккә сынау да бит әле ул. Ирнең тәрбия дәрәжәсә ачыкларга мөмкин. Хатынына, балаларына күпме өлеш чыгаруга карап, аның әхлакый йөзә ачыла. Өен, бар байлыгын калдырып, бер чемодан гына күтәрәп чыгып китүче ирләр бик сирәк хәзер. Ә мондый документлар гаиләне саклау, бигрәк тә хатын-кызы, балаларны яклау максатыннан булдырыла. Аны куллану мөмкинлегенән баш тартмаска кирәк.

ФОТОБАЙГЕ: «ОБЪЕКТИВТА – ӘНИ»



Фото: Андрей Титов. Казан.

«Объективта – әни» байгесе давам итә. Аның оештыручылары – «Сөембикә» журналы редакциясе һәм «Казан Кремле» музей-тыюлыгы. Фотосурәтләрегезне 31 октябрьгә кадәр җибәрә аласыз. Исегезгә төшерәбез: иң уңышлы дип тапкан эшләр журнал битләрендә дөнья күрәчәк, ә көзгә – Әниләр көнендә – Казанда, «Манеж» күргәзмәләр залында алардан күргәзмә оештырылачак. Жиңүчеләрне планшет, кесә телефоны кебек кыйммәтле бүләкләр көтә. Конкурсның нигезләмәсе һәм шартлары белән сайтыбыздан таныша аласыз: www.syuyumbike.ru.

Арабыздан беребез » безнең кавем

БЕР КУЛ БЕЛӘН ТӨЕН БӘЙЛӘМИЛӘР



Әйе, бәйләмиләр дә, чишмиләр дә! Ул үзенең студентларына бу хакта һәр көнне искәртеп тора. Хәер, аларга гына да түгел... Шулай, тауны күмәкләп тотынсаң гына күчерә аласың!

Россия кооперация университетының Казан кооператив институты ректоры Алсу Рәстәм кызы НӘБИЕВАның эшен, тормышын Фейсбук аша күзәтеп баручылар да минем кебек: «Ничекләр өлгерә ул?» – дип шаккаттамы икән? Бер көнне ул Санкт-Петербургта фәнни-практик конференциядә катнаша (Санкт-Петербург аграр университеты белән хезмәттәшлек итү турындагы килешүгә кул куярга да өлгерә!), икенче көнне инде ул – Актанышта. Бу юлы Россия татар авыллары ассоциациясе һәм Татарстан фермерлары һәм крестьян хужалыклары ассоциациясе белән хезмәттәшлек итү хакындагы килешүне имзалый, өченче көнне... Юк, Фейсбук битенә куелган фотосурәтләр янындагы бу кыска язучылар барысын да сөйләми. Әйтелми калганы – тау кадәр!

Гөлнур ХӘСӘНШИНА

Фото: Анна Арахамия

Бөтен теләгем – студентлар белем алсын да авылга кире кайтсын.

«Мин ректор вазыйфаларын кабул итеп алгач, иң беренче очрашуыбызда Татарстан авыл хужалыгы министры Марат Әхмәтов: «Бер кооператив булса да төзеп кара», дигән иде...»

– Әйе, кооператив төзелеше турында теория генә сөйләп йөри алмыйбыз – аны үзезебз оештырып күрсәтергә дә тиеш идек. Сөенеп әйтә алам: бүгенге көндә безнең тарафтан инде 50 дән артык кооператив һәм ревизион союз төзелде. Моңа ничек ирештекме? Жыенабыз да районнарда чыгып китәбез: жирлек башлыклары белән сөйләшәбез, авыл халкы белән очрашабыз. Нәрсә ул кооператив, аңа берләшү нигә кирәк, ресурсларны берләштерүдән нинди файда алып була, дәүләт тарафыннан нинди ярдәм, булышлык көтәргә? Әлеге сорауларга җавап бирәбез, укытабыз, өйрәтәбез. Шунның нәтижәсендә кооперативлар төзелде. Инде алар бәйгеләрдә катнашып, грантлар отарга да өлгерде. Әйтик, Питрәч районындагы балык житештерү һәм эшкәртү кооперативы грант отты. Тагын биш кооператив конкурста катнашу өчен гариза тапшырды – нәтижәләрен көтәбез. Ревизион союз да моңарчы безнең республикада берәү генә иде. Ул шушы кооперативларга күзәтчелек итә, эшләрен контрольдә тотта. Закон буенча, бөтен кооперативлар да ревизион союзга керергә, ә анда иң кимендә 25 кооператив булырга тиеш. Без оештырган кооперативлар үз ревизион союзларын төзеде, взнос күләмен дә үзләре билгеләде.

Хәзер инде кооперативлар төзүдә ярдәм сорап, районнар безгә үзләре мөрәҗәгать итә. Бүген инде барысы да белә: дәүләт тарафыннан аларга байтак ярдәм каралган. Ресурсларны берләштерү шулардан файдалану мөмкинлегенә бирәчәк. Кооператив булып оешканда, продукцияләрен кыйммәтрәк бәягә сата алалар. Әйтик, сөт житештерүчеләр берләшә икән, егермешәр меңнән кушылып, сөт җыярга машина сатып алалар – продукцияне арадашчысыз үзләре илтеп тапшыралар. Теләгән-дә, кечкенә генә сөт житештерү

■ Безне быел Бөтенроссия татар авыллары эшмәкәрләре җыенының бер мәйданчыгы итеп сайладылар. Анда катнашучыларның да күбесен «хәләл» сертификатын алу мәсьәләсе кызыксындырды. Регионнарда яшәүче татарлар: «Бездән дә студентлар кабул итегез әле», – диде. Башка регионнардагы 36 көллият белән килешү төзедек менә. Очрашу файдага булды!

производствосы да төзеп куярга мөмкиннәр.

Ә безнең студентлар өчен кооперативлар төзү – ул практика. Бигрәк тә «кооператив оешмаларның икътисады»н өйрәнүчеләр өчен. Алар кооперативларга юридик һәм «бухучет» ягыннан ярдәм итәләр, салым мәсьәләләрен хәл итәргә булышлар. Икенче яктан, кооператив – эш урыны да. Бүгенге студент, димәк, үзенә иртәгәгә эш урыны әзерли. Авылдан килгән студент кире авылга кайта икән, ул «подъемный» акчалар да ала, бер ел буе аңа МРОТ буенча минималь хезмәт хакы күләмендә пособие дә түләнә. Кооперативта эшләсә дә. Авыл хужалыгы министрлыгына белешмә китереп тапшыру гына кирәк. Яңа эшли башлаган кеше өчен зур ярдәм бит. Бу акчаны үзләре кооператив төзегәннәр дә ала.

Авылны яшәтү – бүгенге көндә мин моны үзезебезнең төп максатыбыз дип саныйм. Беренче курска килүгә студентлар анкета тутыра, «Авылга кире кайтырга җыенасызмы? Моның өчен төп шарт нәрсә?» дигән сорауга җавап бирә. Әлбәттә, барысын да торы һәм эш урыны



кызыксындыра. «Фитнес, төнге клуб» дип язучылар да бар. Быел шундый тәҗрибә ясап карадык: районнардагы кулланучылар җәмгыятенә студентларны практикага җибәрдек. Хәтта шәһәрнекеләрне дә. Ул түләүле практика булды – кулланучылар җәмгыятә 15 әр мең түләде, яшәү урыны белән тәәмин итте. Кооперативларның нәрсә икәннән эчтән белү өчен бик мөһим бу практика. Шәһәрнекеләр бик авырсынып кына күнгән иде, аннан үзләренә ошап та китте. Киләчәктә аларның хәтта 10 проценты гына авылга кайтып төпләнсә дә, безнең бу эшнең нәтижәсе булыр.

«Бүген Казан кооператив институтында төрки дөнья хатын-кызлары фикер алышты. Татар мәдәнияте үзәгендә үткән бу түгәрәк өстәлдә Төркиянең Татарстандагы генераль консулы хатыны Мария Доган да катнашты».

– Кооператив институтта татар мәдәнияте үзәге... Әйе, кемнәрдер өчен сәер тоелуы да бар. Студентларыбызның яртысы – шәһәрдән. «Безгә татар теле курслары кирәк иде», – дип алар мөрәҗәгать итте. Бушлай курслар оеш-

«Без – кооперация институты, сез монда берләшергә өйрәнәчәксез», – дим студентларыма.



■ Студентларга белем генә бирәбез, тәрбия – безнең эш түгел, дию белән килешим. Алар кооператив институтта укый, ә кооператив – берләшү, бердәм булу, командада эшли белү дигән сүз. Безнең максат – шушыңа ирешү. Кооператив төзүдә дә иң мөһиме берләшә белү бит. Тормыш итү өчен бу – мөһим сыйфат, алдагы көнегездә дә кирәк булчак дип аңлатам студентларга. Гаилә дә шул ук берләшү бит ул. Әгәр икәүнең берсе гаилә эчендә гел «мин» генә дисә, андый гаилә озак яшәми – йә бүген, йә иртәгә таркала...

тырдык. Бу курсларга институтка якын-тирәдә яшәүче халык та язылды. Курслар эшләп киткәч, студентлар белән очрашуга татар артистларын, зыялыларны, шагыйрьләрен чакыра башладык. Татар мәдәнияте үзәге шулай оешты. Ачылышына бөтен татар дөньясына билгеле шәхесләр җыелды. Шуннан соң атна саен диярлек үзәктә берәр чара үткәрелә башлады. Безнең татар мәдәнияте үзәгенә бүләк ителгән экспонатлар турында исә аерым сөйләргә кирәк. Апанаевлар нәселе дәвамчылары китергән тарихи ядкарлар үзләре генә дә ни тора! Үзәк эшли башлагач, хатын-кызларның аеруча актив икәнлеген күрдем. «Әйдәгез, мәдәнияте үзәге каршында хатын-кызлар клубы төзик», – дигән карарга килде алар. «Исемен ничек куярга?» – дип уйлаша башладык. Мөхлисә Бубыйның тууына быел 150 ел икәнне искә төште. Беренче татар казыйясы, исеме уку йорты белән бәйлә шәхес. Аңа тукталдык. Мөхлисә Бубый исемендәге клубның иң беренче утырышына Камал театры актрисасы, Татарстанның халык артисты Дания Нуруллинаны да чакырдык. Ркаил Зәйдулланың

театр сәхнәсендә барган «Үлпә яратты» әсәрендә Мөхлисә Бубый ролен ул уйный бит. Шуннан өзеңләп уйнады: барыбызның да йөрәкләрен тетрәтте... Клубыбызны «Ак калфак» татар хатын-кызлары иҗтимагый оешмасы съездында катнашучыларга да тәкъдим иттек. Гомумән, республикада барган байтак чараларда катнашырга өлгердек. «Тукайга мәхәббәт илә...» дип аталган Бөтенроссия шигырь сөйләүчеләр бәйгесенә безнең институт диварларында узуы да бик күп нәрсә турында сөйли, минемчә.

Минем өчен укытучы буларак та, ректор буларак та балаларны төрлө-төрлө коллективлар белән бергә эшләргә өйрәтү мөһим. Бер-берсенә буйсынып, бер-берсенә юл биреп, бердәмлекләрен күрсәтеп... Бүген бу – бик авыр эш. Әйткәнәмчә, коммуникацион барьерлар бар: бер өстәл артында утырганда да, сөйләшмичә, бер-берсенә «смс» кына җибәрергә мөмкин бүгенге яшьләр. Командада эшләү үз артыннан шактый күп тәрбия мәсьәләләрен дә кузгата: бер-береңә ышанырга, ышанычны акларга, намуслы булырга өйрәнү.

«Бүген бездә кунакта минем укытучым – профессор Ильяс Топсакал. Ул Казанга Татарстан Фәннәр академиясе чакыруы буенча килде. Эш графикы бик тыгыз булса да, безнең төрек үзәгенә кереп чыгарга да вакыт тапты».

– Бездә ни өчен төрек теле һәм мәдәнияте үзәге дә эшлимиз? Моның сәре бик гади. Беренчедән, мин үзем кайчандыр төрек лицее тәмамладым. Безгә анда бик төпле белем бирделәр. Аннан укуымны университетта, тарих факультетында давам иттем. Диссертация якладым. Төркия буенча Татарстандагы беренче диссертация иде ул... Икенчедән... Бездә туризм һәм отель эшләре буенча уку юнәлешләре бар. Аларда белем алучы студентларны практикага чит ил отелләренә җибәрү мәсьәләсе килеп туды. Төркиянең Казандагы генераль консуллыгы безгә берничә отель тәкъдим итте. Студентлар Төркиядә жәен эшләп кайттылар да: «Төрек телен өйрәнәсебез килә. Икенче елга тагын барыр идек, телне дә белсәк, яхшырак урыннарда урнашу мөмкинлеген бар, хезмәт хақыбыз да югарырак булчак», – диделәр. Аларның теләге буенча укыта башладык. Консуллык укытучылар бирде, дәреслекләр кайтарды. Курсларны тәмамлау турындагы сертификатны да генераль консул Әхмәт Доган аларга үз кулы белән тапшырды.

«Бүген Татарстан икътисад министрлыгы оештырган лекторидә «Минималь капитал белән үз эшенә ачу» дигән темага лекция укычакмын...»

– Мин аларга кооперативлар турында сөйләдем. Минималь ресурсларны берләштереп, нәрсәгә ирешеп булганын аңлаттым. Без моны еш кына очрашуларда мәктәп балаларына да өйрәтәбез. «Синәң дәфтәрең ничә сум тора?» – дип сорыйм берәр баладан. «20 сум», – дип жавап бирә ул. «Сез сыйныфта 20 бала, һәрберегезгә бер дәфтәр алу өчен, димәк, 400 сум акча кирәк, – дим. – Ә хәзер, әйдәгез, җыегыз шул 400 сум акчаны. Һәм мин сезгә берәр дәфтәр һәм берәр тундырма да алып киләм». «Ничек

алай?» – дип аптырыйлар. «Бөтенегезнең акчасын кушкыч, дәфтәрне инде 20 сумга түгел, 15 сумга гына алам. Чөнки күмәртәләп алганда бәясе кимрәк тора», – дим. Массакүләм куллану икътисады шушы була... Институтта фәнни бер тикшеренү үткәрдәк. Бездә 500 ләп кеше эшли, 6500 студентбыз бар. Алар бер атнага күпме ит, сөт, каймак, бәрәңге, карабодай сатып ала һәм шуның өчен күпме өстәмә акча түли – барысын да исәпләдек. Үзебезнең ашханә базасында логистик үзәк оештырдык. Атна буе заявка җыябыз: кемгә, күпме, нәрсә кирәк? Ә пәнҗешәмбе көнне, шул заявка системасы буенча кооператорларыбыз безгә продукция китерә. Ике якка да файдалы: фермер товарын сата, ә безнекеләр арзан һәм органик продукция ала. Пайлар алмашу дигән сүз шушы инде. Катнашучылар – товарны алып килүчеләр дә, сатып алучылар да – барысы да безнең кулланучылар җәмгыяте әгъзалары. Студентлар кооперациясе дип атала ул безнең. Кооперативның нәрсә икәне, нигә кирәге – күз алларында.

Диплом алганнан соң, авылга кайтып үз кооперативларын оештыручылар инде бар. Мәсәлән, икътисад факультетын тәмамлаган Рамазан Хәйдәров туган ягында – Әлки районы Иске Чаллы авылында ит җитештерү буенча кооператив төзде. (Сүз уңаеннан: Әлки – минем дә туган ягым, тамырларым – шуннан. Күптән түгел мине Әлки якташлар җәмгыятенең җитәкчесе итеп сайладылар.) Аның янында башка авыллардан да пайчылар тупланыр дигән өмет бар. Сьерлар өчен яңа комплекс төзәргә хыяллана. Грант программасына керергә тели. «Эшне алып барырга алган белемем бик булыша», – ди.

«Бәхетемнән җиде кат күктә бугай бүген мин! «Студентлар язы» фестиваленең Гран-прие – бездә! Иң сәләтле студентлар Казан кооператив институтында укый!»

– Бу минем өчен шулкадәр зур вакыйга! Ректор урындыгына утырганчы, җиде ел – тәрбия эше, аннан дүрт ел укыту эше буенча прорек-

тор булып эшләдем. Студентларыбызның бу фестивалдә Гран-при алуы – хыялым иде. Яшьләр арасында бик популяр булган җырчы Альберт Нурминский безнең студент хәзер: сервис һәм туризм кафедрасында укый. Фестивальнең концертын «Корстон»да оештырдык: бер мең ярым тамашачы сыешлы залда урын җитмәде. Күпләр Альберт Нурминский чыгышын карарга дип тә килгән иде. Ул безнең тамашаның дәрәжәсен бик күтәрде. Андагы алкышларны, андагы эмоцияләргә күрсәгез! Жюри шаккатты! Гран-придан тыш, «Иң яхшы режиссер эше», «Профессияләргә иң яхшы тәкъдим итүче уку йорты» дигән грамоталар да алдык. Программабыз һөнәрләргә багышланган – отель тормышы турында иде. Кунакханәдә эшләүче хезмәткәрләр – горничныйлар альяпкычын бәйләп, ахырдә сәхнәгә мин дә чыктым.

Шундый фикердә мин: үзәң үрнәк күрсәтмәсәң – башкаларны эшләтә алмыйсың. Беркайчан да! Үзем тогынып эшләп карамыйча кешегә генә куша торган гадәтем юк. Чаңгы ярышына да студентлар белән бергә чыктым, «Үлемсез полк»та да алар белән бер сафта атладым...

«Институтыбызның «Homies» кафеһы башкалардан аерылып тора хәзер. Ул «Хәләл» стандартын алды. Республика югары уку йортлары арасында без – бердәнбер!»

– Безнең институт Татарстан мөселманнары Диния нәзарәте каршындагы «Хәләл» комитетының уку-укыту мәйданчыгы булып тора. «Хәләл» сертификатын алырга теләгән оешмалар безгә мөрәҗғәгать итә. Яңа гына вебинар системасы буенча Севастопольдән бер оешманы укыттык: андагы татар-башкорт оешмасының заказы иде бу. Бик канәгать калдылар! Бу сертификатны ничек алырга, аның өчен ниләр белергә кирәк – үзебезнең кафе өчен документлар әзерләгәндә студентлар барысына да өйрәнде. Хәләл – мөселман кануннары буенча чалынган ит, әзерләгән ризык кына түгел, ул – яшәү рәвеше хәзер. Хәләл туризм, хәләл медицина дигән тер-

миннар инде гадәти сүзгә әйләнеп бара. Безнең «Туклану продуктылары технологиясе» факультетында да хәләл темасы модуль буларак өйрәнелә. Ә экспорттагы хәләл темасы «Таможня эше» факультетында укытыла: төрле юнәлешләр шулай хәләл темасында берләшә. Татарстаннан экспортка китә торган продукция «хәләл» булып чыкса, ул читтә, бигрәк тә мөселман илләрендә популяр булып иде.


Сүз уңаеннан: кафебыз хәләл стандартына ия булгач, Рамазан аенда ифтар мәҗлесен инде үзебездә генә уздырдык. Һәр мөселман кешесе ураза аенда халык өчен ифтар уздырырга тиешлеген татар студентлары күрергә, ислам диненең бу йоласына өйрәнергә тиеш дип саныйбыз.

«Абитуриентлар белән очрашуга әзерләнәбез! Бүген татар телендә трек-сәламләү яздырам. Безнең институтта нинди телләргә өйрәнергә була – һәркайсында яңгыраячак ул».

– «Таможня эше» дигән юнәлешне 2011 елда ук ачкан идек: инде бу бүлектә өч чыгарылыш студентлар әзерләдек. Аэропортларда, таможняда, таможня янында булган структураларда эшләргә безнекеләр кирәк. Гомумән, «Таможня эше» эчендә профильләр шактый, әйтик, мәгълүмати куркынычсызлык, хокук саклау эшчәнлегә һәм башкалар. «Оргсинтез», «Татнефть», хәтта «Бәхетле» кебек экспорт-импорт белән эшләүчеләргә – чит илләргә товар сата яки үзе сатып алучыларга да безнең студентлар кирәкле кадр. Быел ике яңа юнәлеш ачтык менә. Беренчесе – «икътисади куркынычсызлык» – хәзергә заман өчен бик кирәкле белгечлек. Икенчесе – икътисад буенча магистратура. Хәзер безнең чылбыр түгәрәкләнде дисәк тә була: IX сыйныфтан соң урта профессиональ белем алырга да була бездә, XI сыйныфтан соң бакалаврны тәмамларга да, инде менә магистратурага керергә дә. Моннан тыш, аспирантурабыз да бар. Ә минем хыялым – көллият алдынан мәктәп тә ачу. Юк, алай түгел – мәктәп һәм балалар бакчасы!



«БЕЗДӘ ШУЛАЙ САВАЛАР...»



Мәдинә
АВЗАЛОВА

Ишекне ачып керүгә үк иң «крутой» мегафермаларның
берсенә килеп эләгүбезне аңладык.



Кукмара яклары – таулы яклар. Түбән Казаклар авылыннан чит-тәрәк, өстәрәк – таулы жирдәрәк урнашкангамы, сөт шәһәрчеге шундук күзгә ташлана. Безне «Урал» хужалыгының «капка»сыннан ук каршы алган жирле үзидәрә башлыгы Рамил Фәйзелхак улы Маликов, үзе артыннан ияртеп, әле килгәнче үк ишеткәнөбездән хәйран иткән мегафермага алып китә. «Башта карыйк, күрик... анда эшләрчә кызлар чая безнең, сораганны көтеп тормаслар, үзләре сөйләр».

Жиңел машина асфальт юлдан элдереп кенә мегаферма капкасын үтеп китә дә, зур бер бина янына килеп туктый. Машинадан төшкәч тә тирә-юньгә күз ташлап, бермәл ис китеп карап торабыз. Ферма яннарында чәчәкләр, басарга куркып торырлык чисталык, тәртип... Рәттән тезелешеп киткән биш зур торакның һәркайсының үз билгелә-мәсе. Янәшәдә генә «тудыру йорты», аннары азык-төлек заводы, сыер саву залы, «Карусель», «Ёлочка»лар...

Бинага (биредә эшләрчәләр аны торак дип сөйләшә) йөгереп кенә кереп китмәкчә идек, шундук кулыбыздан эләктереп алып туктаталар. «Аяк киёмнәрегезне салыгыз!» Салабыз, башмаклар киябез дә, жирлек башлыгының сөйләгәннен тыңлый-тыңлый, баскычтан күтәреләбез, сыер саву залына килеп эләрәбез.

Берәү дә биредә чиләк күтәрәп йөрми. Сыер имчәген тартып утырмый... Савылырга тиешле маллар «Карусель»гә кереп басканнар да, «әйлән-бәйлән, сөт һәм әйрән» дигәндәй, әкрән генә, бер жайга әйләнәләр дә әйләнәләр. Шаккатып, тел шартлатып карап торыбызга да исләре китми. Таптылар искитәрлек нәрсә, без бу «Карусель»дә көненә өчәр әйләнәбез, диләр микән. Маллар кинәнгән арада, жилендәге сөт имчәкләргә каптырылган аппаратлар аша торба буйлап зур савытларга йөгәрә. Баш зоотехник Нурсил Галиев әйтмешли, көненә бер вагон сөт савыла. Көненә, жәмәгать! 200 баш мөгезле эре терлегә булган һәм көненә 24–25 литр сөт савып, аһ иткән, куанган заманалар да бар

Сыйфатлы сөт житештерү энә белән кое казудан ким түгел икән.

■ Гүзәлия: «Кияүгә чыкканда миңа 17 генә яшь иде әле. Илшатка ул чагында – 19. Яшь идек. Яшьлек жүләрлегә булдымы икән, бер ел йөрдәк тә өйләнештек. Тормышлар үкәнерлек булмады анысы. Ирем әйбәт минем. Күп сөйләшми, өйрәтми, андый гадәтә бөтенләй юк».



иде бит безнең?! Бүген исә әлегә гажәп сөт илендә – бер торакта гына 450 баш мөгезле эре терлек асралып, көненә һәр сыердан 32 шәр, 40 ар литр (!) сөт савып алына. Бинаны салып кую гына түгел шул, анда эшли белергә дә кирәк! Ә иң мөһиме: алдагысын уйлап эш итәргә! Әйттик, алар килчәктә савым сыерларны 1500 башка (хәзер 1400 баш) житкәргәч, сөтен киметә башлаган сыерларны, таналарны иткә жибәрергә уйлыйлар. Иске торакларда яшәрчә 200 баш сыер турында да онытмыйлар. Барын кертәп исәпләгәндә биредә иллеләп кеше эшли. Шуларның унсигезе сыер савучы, малларны «Карусель»гә кертәп торучылар, операторлар, зоотехниклар, монитор каршында утыручылар да шушы исәпкә керә.

– Сыерларның һәркайсына тамга тагылган, – ди баш зоотехник. – Колакларына да, муеннарына да. Мал әйләнә башлауга ук компьютер эшли башлай, кайсы малдан күпме сөт алынуы, һәм нинди сөт алынуы барысы да мониторда чагылып бара. Рационнары бертөрле булса да, сөтне төрлечә бирәләр.

Сөтнең, итнең сыйфаты, әлбәттә инде, малны ничек ашатуга бәйле. Бу яктан «Урал» авыл хезмәтчәннә-

ренең күңелә тыныч. Бигрәк тә сөтләрен сатып алучы Чүпрәле, Биектау, Арча районнары халкы бәхетле: сыйфатлы, тәмле сөт эчә алар! «Силос, сенажны үзөбез әзерлибез. Рационны тулыландыру өчен арпа, бодай, соя, арыш, кукуруз кушабыз. Тагын витаминны да булсын дип, микро-макро элементлар да өстәп жибәрсән», – дип вәземләп сөйләгән Нурсил Васыйл улын тыңлап, малларга азык әзерләү – үзе бер сәнгать икән дигән нәтижәгә киләбез.

«Рәхәтләнәп эшлибез...»

Мегаферма тәүлек бую – өч смена эшли. Беренче смена – иртәнге дүрттән көндөзгә сәгать уникагә кадәр. Без смена төгәлләнәп килгән чакка туры килдек. «Карусель»нең эчке ягында дүрт хатын-кыз – дүрт сыер савучы (сменада алар дүртәү генә)... 1400 сыерга хезмәт күрсәтәләр. Хезмәт күрсәтәләр дигәч тә, аларның бурычы – жиленгә саву аппаратларын каптыру һәм соңыннан малларның жиленнәрен һәм аппаратларны әйбәтләп юу... Яныбызда гына шул эшләр белән мәш килгән бер ханым гажәпләнәп карап торыбызны күрүгә: «Их-х, чак кына соңга калдыгыз, – ди дә, –

Эшләр алга таба да шулай уңышлы барса, кукмараларның сөтчелек буенча илнең үзәгенә әйләнеп куюлары да ихтимал!

бездә менә шулай савалар!» – дип куя. Горурлану да, үзенә бер мактану да бар бу сүзләрдә. Сөйләшеп китәбез. Гүзәлия исемле икән. Ул сме-насын тапшырган арада, жирлек башлыгы: «Ире дә, улы да ферма-да», – дип, шушында эшлэгән Гобәйдуллиннар гаиләсе турында сөйләп ала.

– Әйдәгез, мин сезгә үземнең ферманы күрсәтәм, – ди, каршы-бызда елмаеп басып торган Гүзәлия.

Түбән Казакларда андый «ферма» белән кеше гажәпләндерәм димә, абзар тулы мал асраучылар – ике өйнең берсендә. Гүзәлия дә: «Ике үгез, ике савым сыер, ике тана, ике бозау тотабыз», – дип санап китә. Әле алар көтүдә икән, шуңа тагын тавык-чебешләрне дә кушсаңмы?! Фермадан бер дә ким түгел. Янында гына күз күреме житмәс зур бакча, бәрәңгесе, яшелчәсе, жиләк-жиме-ше... барысы да кул астында, иел дә өзеп ал гына. Ничек эшлисез, шулай яшисез, кыскасы. Тормышлары бе-

лән танышканнан соң, без моңа тагын бер кат инандык. Каршыбызга чыккан кече уллары Рәдил фермага эшкә ашыга иде.

– Миннән башка булмый анда, – ди ул безгә. – Смена башланганчы аппаратларның, суыткычларның то-рышын тикшереп-карап чыгасы бар.

Ул – оператор. Жиһазларның торышына җаваплы кеше. Ватылган-нын рәтли, төзәтәсен төзәтә, саву тәртибен күзәтә. Әнисе кайтты, хәзер әнә улы эшкә чыгып китеп бара.

– Бөтен гомер ферма белән өй арасында йөрөп узды, – дип сөйли Гүзәлия ханым. – Төрлесен күрдек. Фермага тездән пычрак ерып барган чаклар да булды. Аяктан резин итеклар төшмәде. Ә хәзер... хет биек үкчәле туфли киеп бар әнә (көлеп җибәрә). Ферма ишеге төбенә кадр асфальт юллар, фермага килеп керәсез, ялт иткән чисталык. Шундый зур үзгәрешләр, бер уйла-саң, ышанырлык түгел. Яңа техни-ка, яңа технология күрәсе килгән кеше безнең мегафермага гына килсен! Безнекеннән дә шәбрәге, ай-һай, бармы икән?!

Бар анысы. Саба районы ферма-сында әнә роботлар эшли. Анда сыер савучылар да күренми, сый-фатсыз сөт тә шундук бракка чы-гып бара. Ләкин ул, беренчедән, бик кыйммәт, икенчедән, аны инде эшләргә кешең калмаган очракта гына кулланасың. Ә без бит эшче урыннары булдырырга дип тыры-шабыз, яшьләрне авылда калды-рырга азапланабыз. Яшьләр китеп бетсә, фермадагы роботлар белән генә тормышны алып барып, авыл-ны яшәтеп, саклап калып булыр микән? Шунысы да бар бит әле. Дүрт авылны берләштергән Олы-яз авыл жирлегендә һәм шушы хужалыкка караган Каенсарда ха-лык, иң мөһиме, эш белән тәмин ителгән.

– Рәхәтләнеп эшлибез, рәхәтлән-дереп акчасын алабыз, – ди әнә Гүзәлия.

Аена 35–40 ар мең хезмәт хакы алган сыер савучыдан, бигрәк тә әлеге дә баягы мегафермада эшләүчедән: «Тагын кайда эшләр идең?» – дип сорамагыз. Ул эшенә җаны-тәне белән береккән. Гүзәлия шикелле утыз ел эшләп тә, лаеклы хезмәт ветераны булып та, әле тагын шуның кадәр эшләр идем, дип торучылар бер ул гына түгел биредә. Димәк, хезмәт шартлары, әңгәмәдәшем әйтмешли, коллектив-та үзара мөнәсәбәтләр, атмосфера әйбәт. Алар инде туганнар шикелле. Бер-берсенә ни белән яшәвен сулышыннан ук белеп-тоеп торалар.

17 яшьтән – фермада

Гүзәлия үзе Түбән Казаклардан кул сузымында – ике чакрым тирәсе арада урнашкан Чишмәбаш авылыннан. Элек бу авыл суган үстерү белән танылган «Коммунизм-га» колхозына кергән була. «Чишмә-баштагы бөтен кызлар, бер-бер артлы кияүгә чыгып, Казакларга күчеп бетте», – дип көлә Гүзәлия.

– Башымда укыйм дигән уй булмады. Яныбызда гына ферма, шунда эшкә урнаштым. Башта терлекче итеп алдылар, тора-бара сыерлар сава башладым. Гөҗләп торган мондый мегафермалар юк иде ул чагында. Төшенә дә кермәс андый үзгәрешләр моннан берничә ел элек башланды. Тиз генә башла-дылар да, тиз генә салып та куйды-лар. Җитәкчебез Газинур Хатыйм улы Хәбибрахманов бик кешелекле безнең. Наман халык өчен тырыша. Эшлэгән кешенең кадерең белү, югары эш хакы, ял йортына юлла-малар... барысы да аның, бары аның хезмәте ич!

«Әти белән әни бик кырыс иде, алар безне эшкә өйрәтеп үстерде», – дип, яшь чакларын искә алып утыр-ган Гүзәлия ханым, малайлардан калышмыйча, мотоциклга да уты-рып чапкан. Әтисе белән бергә сенаж тракторында да эшлэгән. Шуңадырмы, килең булып төшкән 17 яшьлек кыз балага фермага эшкә килү бер дә авыр сынау булып



тоелмаган. «Эшлэгәнең минем өчен булса, өйрәнгәнең үзең өчен», дип үстергән бит аны әнисе.

Гүзәлия белән Илшат Гобәйдуллиннар гаиләсе күпләргә үрнәк булырдай. Уллары Рәдиф белән Рәдил икесе дә Яниль авыл хужалыгы училищесын тәмамлаган. Берсе – агроном, икенчесе механизатор белгечлегә алган. Кайчандыр әниләре эштән кайтуга идәннен юып, малларны карап, хужалыкта бөтен эшнә алып барган малайлар хәзер үзләре өйләнә, башлы-күзле булганнар. Рәдифе – Казанда, үзе әти инде. Нәни оныгы Ясминәгә Гүзәлия куанып бетә алмый. «Әби булдым инде», – ди ул елмаеп.

Ире Илшат – малларны «Карусель»гә куып кертә торучы.

– Тыңлыйлармы соң? – дибез.

– Тыңламасалар, Гүзәлиягә әйтәм, дип куркыта ул аларны, – ди хатыны янә көлеп жибәрә. – Бер көнгә өч тапкыр кереп чыгалар бит шул конвейерга.

Илшат сүзнә икенче юнәлешкә кертә жибәрә. Ул авыл кешесенә бүген мул тормышта яшәве, ә моның өчен иң элек, үзенең тырышырга кирәклегә турында сөйли. Түбән Казаклар авылы балаларының ике чакрымдагы Олыяз мәктәбенә йөрүләре, анда уку өчен бөтен шартлар тудырылуы, юлларның төзек, урамнарның чиста булуы турында горурланып сөйли. «Бездә барысы да халык өчен эшләнә», – дип, хатыны сүзләрен кабатлый.

«Кем житештерә, шул яши»

«Урал» авыл хужалыгы житештерү кооперативы житәкчесе Газинур Хәбибрахманов шулай ди. «Бүген житештерүче кеше генә әйбәт яши, – ди ул. Һәм тагын, – яңалыктан артта калырга ярамый», – дип тә өсти. Үз тәҗрибәсеннән чыгып әйтә. Яңаны торгызып, менә дигән итеп эшләп күрсәткәннән соң әйтә. Һәм ни өчен тәвәккәлләүләрен дә аңлата.

– Авылда кеше кими, – ди Татарстанның атказанган авыл хужалыгы хезмәткәре һәм башка күп кенә бүләкләр иясе Газинур Хатым улы. –

Пенсиягә китеп бетсәләр, нишләргә? Эшче көчләрнең кимүе яңа резервлар эзләүгә этәрә. Бу мегаферма безгә 560 миллион сумга төште. Кредит алмадык. Иттән, сөттән, бәрәңгедән кергән акчага салдык. Сыер саву залына жиһазлар алганда акчаның 40 процентын дәүләт түләде. Тагын 30 процент субсидия бирделәр.

Киләсе елга безнең карамактагы «Рассвет» хужалыгында тагын бер зур комплекс – мегаферма салырга уйлыйбыз. Хәзер жирне рәсмиләштерү мәшәкате белән йөрибез, – ди житәкче.

«Урал»лар еллык савым буенча республикада беренче урында. Алар көнөнә 67 тонна сөт сата. Акчага өйләндерсәң, миллион сумнан артып китә. Әйе, житәкче әйткәнчә, төзеп куюда гына түгел хикмәт, эшли белүдә, эшнә оештыра белүдә.

Мегаферманың үз нәселле таналар үстерү цехы бар. Аена 90 га якын бозау туа икән. Хайваннарны ясалма орлыкландыручы, каплатылган малның торышын УЗИдан караучы белгечләре дә бар аларның. УЗИ аппараты үзе генә дә 650 мең сум тора. Төрле чирләр баштан ук кисәтелә. Кайсыдыр мал бозаулаганнан соң сөт бирүен дәвам иттерә, сөтенең сыйфаты начараеп киткәнә иткә китә. Эшнә энә шулай жиренә житкереп эшләнә генә ул! 2016 елда илкүләм оештырылган «Алтын көз» күргәзмәсендә алтын медаль алулары да зур вакыйга булган.

Житәкче турында гел жылы сүзләр генә ишеттек. Сорашмасақта, авыл кешеләре үзләре мактады. «Ярдәм сорап барсаң, борып жибәрми, жаен таба. Санаторийга да жибәрә, акчалата да ярдәм итә», – диделәр. Былтыр ял йортына шушы бер жирлектән генә дә 90 кеше барган. Гаҗәп инде, бер уйласаң. Игелек кылу өчен күп тә кирәкми, нибары игътибар һәм кеше хәленә керү житә. Ә моны бик сирәкләр эшли. Әйттик, «Урал»ның «Алтын йөрәкле кеше»се кебекләр. Шундый житәкче булганда алар рәхәтләнәп эшлиләр, рәхәтләнәдереп акчасын да тоталар. Гүзәлия шулай ди бит энә...

РЕСПУБЛИКАДА ГЫНА ТҮГЕЛ, ИЛДӘ БЕР



**Сергей
Димитриев,
Кукмара
муниципаль
районы
башлыгы**

– Кукмара районында гомер-гомергә авыл хужалыгын үстерүгә игътибар аеруча зур булды, һәм ул киләчәктә дә шулай булыр дип уйлыйм. Авыл хужалыгын үстерүгә юл тоткан күп кенә яңалыклар иң элек безнең төбәктән башланды. Чөнки районда үрнәк булырдай, башкаларны да үзә артыннан ияртә алырдай көчле коллективлар, алдыңгы карашлы житәкчеләр житәрлек безнең. Бу очракта мин «Восток», «Урал», «Вахитов» исемендәге авыл хужалыгы житештерү кооперативларын күз алдында тотып әйтәм.

Бүген агропромышленность комплексларын модернизацияләү һәм яңа технологияләр кертү дәвам итә. Бу эшләр беренче булып 2012 елда «Восток» хужалыгында – 400 баш мөгезле эре терлеккә исәпләнгән сөт залы булган югары технологияле терлекчелек комплексын сафка бастырудан башланып китте. 2014 елда аның икенче чираты кулланырга тапшырылды. Аннан аларга «Вахитов» исемендәге һәм «Урал» хужалыклары кушылды. Заманның иң югары таләпләренә туры китереп эшләнгән мегафермаларның яңаларын сафка бастыру дәвам итә. Алга таба аларга «Рассвет» авыл хужалыгы житештерү кооперативы һәм «Әсәнбашагро» җәмгыятә дә килеп кушылыр дип торабыз.

Районда тәүлегенә 273 тонна сөт житештерелә, ә аена ул 8190 тоннага кадәр житә. Сөт житештерү күләме буенча Кукмара республикада беренче урында бара. Планнарыбыз зурдан: киләчәктә үзәбезне ил күләмендә танытырга, беренчеләр сафына чыгарга иде безгә!

БЕРЕНЧЕ МӘХӘББӘТ

Иртәме-соңмы,
ул һәркемгә килә.
Аның беренчесе,
икенчесе...
гомерлеге була.
Кемгәдер канатлар
куя, үстерә, үсендерә.
Ә кемнеңдер
йөрәгендә гомерлек
яра калдыра.



Лилия
ГӨРӘЕВА

Фото: Анна Арахамия

Моңарчы поэзияға исе дә китмәгән балагыз кинәт кенә шигыр сөяр бер жанга әверелсә, аптырамагыз. Кичә генә чәченең ничек ятуын уйлап та бирмәгән улыгыз бүген аларны юешли-юешли тарый икән, аңа да гажәпләнмәгез. Кызыгыз көзгә алдында бөтерелеп, үзеннән күзгә күренмәс житешсезлекләр эзләсә, анысына да шаккатасы түгел. Боларга әле күзләрнең моңсулыгы һәм төне буе телефоннан сөйләшүләр өстәләчәк. Хәтта күз яшьләре дә озак көттермәс. Бу тынгысызлыklarның сәбәбе бер генә – балагыз гашыйк булган!

Барлык әти-әниләр дә шундыйдырмы: улыңның тәүге кат гашыйк булуын – куанып (ниһаять безнең малай да зур үстә!), ә кызыңныкын сагаеп кабул итәсең икән. Югыйсә безнең үзебезне дә кайчандыр үз кочагына бөтереп алып, утларга-суларга салган хис бит ул. Эчтә жылпенгән күбәләкләрне хәтерләгез әле. Аны күрер өчен ашкынганыгызны, аны сагынганыгызны, аерылу сагышларын... исегезгә төшерегез. Искиткеч бер халәт! Гажәеп хис! Әмма иңнәргә канатлар куйса гына, куаныч китерсә генә гажәеп ул. Әгәр киресенчә булса... Балагыз җавапсыз сөю утында янса? Мәхәббәтә аңа газаптан башка бер нәрсә дә бирмәсә? «Сиңа әле 15 кенә. Алда, беләсеңме, андыйлар күпме булачак!» – дигән сүзләрегез генә юатмас шул телгәләнгән күңелен.

Тәүге ярату хисләрен күпләр 14–15 яшьләрендә кичерә, тик арабыздан ничәбез генә беренче мәхәббәткә белән кавыша алды икән. Беренче мәхәббәтнең бик сирәге генә бәхетле тәмамлана. Күп очракта җавапсыз була ул. Әлегә бернинди тормыш тәҗрибәсе булмаган яшүсмернең бу очракта ниләр кичерүен аңлавы кыен түгел. Ул безгә – янасын янып, көясен көйгән һәм болытлар артында һәрчак кояш булуына инанган өлкәннәр өчен генә бу янулар көлкә булып тоела. Бала өчен ул әлегә иң олы һәм бердәнбер сөю. Хисләрен кабул итмәүләре үзе турындагы фикере формалаша гына башлаган яшь кеше өчен трагедиягә тиң. Журналыбызның алдагы саннарында без бу хакта бер язган идек: яшүсмерләрнең үз-үзләренә кул салуы күп очракта нәкъ менә җавапсыз мәхәббәт аркасында була икән. Йөрәк януларын басар өчен, алар кайчак әллә нинди чараларга да бара. Мендәргә капланып елау – иң жиңеле әле.

Исем-фамилиясен бар дөньяга фаш итәргә теләмәсәм дә, үз арабызда булган бер вакыйганы мисалга китерәсем килә. Югары класс кызларының яңа гына институт тәмамлап кайткан укытучыларына гашыйк булуы еш очрый торган хәл. Гөлнурның да (исеме үзгәртелде. – *Авт.*) үз укытучысына – кичәге студентка күзгә төшә. Жиденче сыйныфы гына тәмамлаган кыз ике ел буе җавапсыз мәхәббәт утларында яна. Укытучы егет, билгеле инде, әле балигъ та булмаган баланың хисләрен уртаклаша алмый. Әмма аңа карап кына кыз да бирешергә жыенмый: егетне чын-чынлап эзәрлекләргә,

Француз язучысы Виктор Гюгоның кызы Адель җавапсыз мәхәббәт аркасында гомерен психиатрия клиникасында төгәлли. «Адель синдромы» дигән сүз шуннан кереп калган.

хәтта үз-үзенә кул салу белән янарга ук керешә. Бу хәл ахыр чиктә укытучыларга һәм кызының әти-әниләренә дә барып ирешә. Әмма баланың хисләрен тыяр көч таба алмыйлар. «Син аны яратма!» – дип кенә йөрәккә боерып булсачы! Белмим, аннан ни булган, әллә егет үзе артык катырак бәрелгән, әллә әти-әниләремә – ул бала хастаханәгә эләкте. «Тагын ярты сәгатькә соңарсагыз, коткарып калып булмый иде», – дигән табиблар. Бер кап йокы даруы эчеп бетергән булган. Әле болай гына да йотмаган, тизрәк тәэсир итсен өчен, төеп эчкән. Бүген Гөлнурның да, укытучы егетнең дә – үз гаиләсе, һәр икесе дә бәхетле балалар үстерә. Тәүге хисләрен Гөлнур хәзер үзе дә көлеп кенә искә аладыр бәлки, ләкин ул чакта бик аздан гына фажига булмый калган.

Беренче мәхәббәтнең җавапсыз гына түгел, тиң булмаганы да әти-әниләрнең күңел тынычлыгын боза. Кызының тирә-якка хулиган дигән аты таралган егеткә гашыйк булуы яки улының жиңел холыклы буларак бәяләнгән кыз белән очрашуы кайсыбызны гына куандырыр икән. Кызлар күзлегеннән андый егетләр башкалардан кыюрак, тапкыррак булып күренә шул. «Аның белән очрашудан тыям», – дисең икән, яшүсмер үжәтләнә генә. «Тыелган жимеш татлы була», – диләр бит. Яшүсмерлек чоры – бала алдында әти-әниләрнең авторитеты төшкән чор да бит әле ул. Безнекенә караганда, инде әллә ничәнче егет белән очрашып йөрүче классташ кызының киңәшләре балабыз өчен «ышанычлырак», аның тәҗрибәсе зуррак булып тоела. Әти-әнинекә түгел, дус-иш сүзгә үтемләрәк бу вакытта.

Әле менә бу көннәрдә Казанда 15 яшьлек кыз баланы эзлиләр. Берүк исән-сау гына табыла күрсен. Моннан алдарак тагын бер кыз шулай югалган иде. Соңыннан аның яраткан егетенә ияреп китүе ачыкланды. Әти-әниләре аның белән башка аралашмаса кушак, бала, барысына да кул селтәп, өйдән чыгып киткән. Ул кыз гаиләсенә кайтмый калмас, гыйшык да узар, ләкин бу башбаштаклыгы өчен нинди хак түләр бит? Ярый ла киләчәгенә күлгә төшермәсә. Әмма күкләргә күтәрергә тиешле мәхәббәт, кайчак канатларны кисеп, гомер сукмакларын әллә нинди караңгы

тыкрыкларга алып кереп чуалта да, язмышларны чэлпәрәмә китерә.

Классташлары кулларына аттестат алганда, безнең күрше кызы кулына беренче баласын алды. Тәүге мәхәббәтенең жимешен хәзер энә ялгызы гына үстерә. Туган бала үсәр, тик әнисенең дә бу мәхәббәте соңгысы гына булмасын, өч көнлек дөньяда һәркайсыбыз баласына гаилә бәхете тели ләбаса.

Күптән түгел беренче мәхәббәтнең моңарчы күрелмәгән кызык төре – ерактагысы белән дә очрашырга туры килде. 14 яшьлек кызымның Екатеринбургта яшәүче бер малай белән интернет аша язышканын белә идек. Икесе дә бер үк спорт төре белән кызыксына, уртак мавыгулар хакындагы

әңгәмәләр тора-бара – дуслыкка, дуслык мәхәббәткә үк үрләгән түгелме. Гомерендә бер күрмәгән дип әйтеп булмый анысы, интернет әллә нинди мөмкинлекләр бирә, әмма гомерендә бер тапкыр янәшәсендә дә утырмаган егет өчен чып-чын сөю утларында яна кызым. Тегесе дә, әллә үртиме, әллә башкамы – үз сәхифәсенә кызлар белән төшкән фотолар урнаштыра. Ул көнне бездә күз яшьләре, баланы юатырга тырышулар...

Балаларыбыз үсәр анысы. Бүгенге газаплары үзләренә дә кысыр хәсрәт кенә булып тоелыр. Күңелләрен каната-каната олылар тормышына әзерләнүләре берүк чыныктырсын гына, сындырмасын иде үзләрен.

Белгеч фикере



Полина МОИСЕЕВА,
педагог-психолог.
«Доверие» яшьләргә һәм балаларга социаль хезмәт күрсәтү үзәгенең «Сердәш» психологик-педагогик ярдәм бүлеге хезмәткәре

Яшүсмерләрнең беренче көчле хисләре эти-әниләрне дә, укытучыларны да еш кына борчуга сала. Шулар ук вакытта яшәтешләре белән аралашуның алар өчен бик әһәмиятле булуын да онытырга ярамый. Ләкин балаларның үзләре белән бу хакта сүз кузгату жайлы түгел. Эти-әниләрнең әлегә мәсьәләгә мөнәсәбәтле булуы яшүсмернең күңеленә тияргә, яраларга мөмкин.

Күңеленә сөю хисе кәргән яшүсмер кайчак башка бернәрсә турында да уйлый алмый торганга әверелә. Баланың укуы начарлану, билгеле инде, эти-әниләрнең котын ала. Беренче чиратта укырга кирәген, ә мондый мөнәсәбәт-

ләрнең тормышта әле бик күп булачагын ничек кенә аңлатырга тырышагыз да, яшүсмер өчен беренче мәхәббәт барыбер үз урынын ала. Балага ниндидер басым ясасагыз, аның хисләрен игътибарсыз калдырырга теләсәгез, әйткән сүзләрегез һәм кылган гамәлләрегез агрессия генә тудырачак.

Улыгыз яки кызыгыз сайлаган кешене, аралашкан дусларын өнәмәвегезне белдерсәгез дә шундый ук реакция күзәтелә. Мондый очракларда эти-әниләр еш кына чикләүләр кертә, бертуктаусыз контрольдә тоталар. Алай итеп кенә баланы тыңлаучанга әйләндереп, дусларыннан биздереп булмый шулар. Киресенчә, аның сезгә булган ышанычы төмәм юалырга мөмкин. Сезнең сүзгә карап кына гыйшык төшкән белән аралашудан туктамас ул, ләкин инде сездән яшереп эшләячәк.

Әгәр дә балагыз тәүге тапкыр гашыйк булган икән, моңа жидди карарга тырышыгыз. Әйе-әйе, бу хисләрнең әле узгынчы гына булуын, бу газапларның онытылачагын, мондый мәхәббәтнең әллә ничә булачагын белсәгез дә, аның өчен хәзергә моның бик төмөһим икәннен истә тотыгыз.

Ул мәхәббәт җавапсыз булса да, сайлаган кешесен аңа тиң күрмәсәгез дә, балагыз мөнәсәбәтләренә өзүдән газапланса да, эти-әниләрнең алга таба эш итү планы бертөрле.

Беркайчан да баланың хисләреннән көлмәгез, аларны бер кирәксез нәрсә дип атамагыз. Балагызга үз хисләре, борчулары турында сөйләргә мөмкинлек бирегез. «Нинди мәхәббәт әле бу яшәтә. Синәң өчен беренче урында уку», – дип, ярты сүздән кырт кисмәгез. Аның ышанычын тою үзегез өчен бик кыйммәт икәннен төшендерегез.

Сезне нәрсәдер сагайта яки борчый икән, бик сак кына бу хакта сүз кузгатып карагыз. Ул сезнең белән әлегә килешмәс тә, анысына да әзер торыгыз.

Кәефе төшкәннен күрсәгез, шунда ук аның игътибарын башкага юнәлтергә, бу хисләренең әһәмиятен киметергә омтылмагыз. Үз хисләре белән берәз үзе яшәп алсын. Аны аңлавыгызны, хәленә керүегезне белдерегез. Сезгә теләсә кайчан мөрәҗәгать итеп буласын аңласын ул. Кичерешләре артык тирән кебек тоелса, үз-үзен тотышы сагайтса, психологга күрәнергә күндереп карагыз.

Шунысын да онытмагыз: баланы контрольдә тотуның иң яхшы чарасы – үзара ышанычлы мөнәсәбәттә булу.

Әмма һәрнәрсәдән искәрмә булган кебек, бала актив матдәләр куллануны гадәт итсә, законга каршы килә торган гамәлләр кылса, җәбергә юлыкса, бу очракта инде жиддирәк чаралар да кулланылмый булмый. Болары инде эти-әниләрнең катгый позициясе таләп ителгән очраклар.

ЧЕЛТӘРЛӘРНЕ КЕМ СУЗА?

Кешеләр һәрвакыт үзара мәгълүмат алышкан. Ут, күгәрченнәр, морзе әлифбасы, телеграф, чыбыклы телефон, кәрәзле элемтә, интернет... Алдынгы технологияләр әле моның белән генә дә чикләнмәс. Секунд эчендә дөньяның теләсә кайсы почмагына мәгълүмат җиткерүче әллә нинди технологияләр табылып. Болар бар да яхшы, әлбәттә. Ләкин шуларны кулланылышка кертү өчен белгечләр дә кирәк әле! Мәгълүмати кабельле челтәрләр белгечләрен киләчәк һөнәре дип атыйлар. Ул – WorldSkills чемпионаты структурасындагы 45 компетенция арасында. Кабель сузуны, үткәргечләр белән эшләүне, гадәттә, ир-ат эше дип күз алларга күнеккәнбезд. Тик хәзерге җәмгыять бөтен киртәләренә юкка чыгара. Әлеге белгечлеккә кызлар да килә һәм... кайбер егетләрнең борынына чиертә. Аида ЗӘЙНУЛЛИНА – шундыйлардан. WorldSkills Russia чемпионатында ул әлеге компетенциядә юниорлар арасында беренче урынны алды.

Казан кызы Аида Зәйнуллина 9 нчы сыйныфны тәмамлаганнан соң, укуын урта һөнәри белем бирү йортында давам итәргә уйлый. Моңы ул вакыттын әрәм итәсе килмәү белән аңлата. «Ике еллык мәктәп программасын биредә бер ел эчендә үзләштерергә мөмкин, моннан кала, белгечлек тә аласың», – ди кыз. Россиянең иң яхшы техникумнары исемлегенә кергән Казан мәгълүмати технологияләр һәм элемтә техникумын сайлый. Кызлар арасында әллә ни популяр булмаган телекоммуникацияләр буенча белгеч һөнәренә туктала. Гади тел белән әйткәндә, интернет үткәргечләр сузучы монтажчы. Ләкин хәзерге заман өчен үтә кирәкле һөнәр. Теләсә нинди предприятиенең нәтиҗәле эшчәнлегенә бүлекләр арасында мәгълүмат, видеосигналларны тапшыруны тәмин итү сыйфатына бәйле. Техникумда укый башлагач, WorldSkills

хәрәкәте җиңүчеләре хакында әнисенә кайтып сөйли. Мин дә алар арасында булачакмын дигән максат куя. «Анда бит малайлар гына катнаша, син бит кыз бала», – дип, Аиданың әнисе әллә ни әһәмият тә бирми. Ләкин кызының тырышуын күреп, аңа һәрьяклап теләктәшлек белдерә башлый. Ә Аида максатына кыю адымнар белән атлый: башта сайлап алу турына уза, аннан төбәк чемпионатында икенче урын яулый.

Май аенда Казанда узган WorldSkills Russia чемпионатында үз компетенциясендә Аида егетләр арасында бердәнбер кыз була. Ә остальыкта аңа тиңнәр табылмый. Җиңел бирелми аңа ул җиңү. Биш ай буе көне-төне бер ялсыз чемпионатка әзерләнә. «Ташыйм микән әллә?» дигән уй да килә аңа. Ләкин ярты юлда туктап кала торганнардан түгел Аида! Чемпионатта берничә модуль

буенча дүрт көн буе ярышалар. «Акыллы йорт» системасы да ясыйлар, үткәргечләр дә сузалар. Соңгысы иң авыры була: яшерен биремне үтәргә кирәк! Чемпионат кагыйдәләре буенча, андый биремнәрне башкарганда катнашучыларга беркем белән дә сөйләшәргә ярамый. Көн буена янындагы дусларыңа бер кәлимә сүз әйтми яшәп кара әле син! Ә таләп бик катгый: бер кеше авызын ачып сүз әйтә икән, бөтен команданы ярыштан төшереп калдыралар. Бу бит Татарстан ышанычын акламау. Иртәдән кичкә кадәр беркемне белмәгән кыяфәт чыгарып йөрергә туры килә. Конкурс көне артта калып, өйгә кайтырга дип автобуска чыгып утыргач та сөйләшеп китә алмый азапланалар әле.

WorldSkillsta катнашып, техникумда булмаган күнекмәләренә үзләштерә ул. «Чемпионат минем өчен кызыклы сәяхәт кебек булды», – дип искә ала. Бик күп дуслар таба, сабырлык, тырышлык кебек сыйфатларны үстерә, тиз генә карарлар кабул итәргә дә өйрәнә. Һәм... эшче һөнәрләр хәрәкәтендә калырга ниятли. Хәзер ул зурлар белән көч сынашырга тели. Югары белем алып, үз белгечлеген буенча чит илдә эшләп карау хакында да хыяллана. Нигә андамы? Чөнки телекоммуникацияләр Кытай, Япония, Кореяда үсеш алган, һәм мәгълүмати кабельле челтәрләр буенча белгечләргә анда ихтыяҗ бик зур. Аиданың бу өлкәдәге алдынгы технологияләр белән эшлесе килә.

Чулпан ГАЛИӘХМӘТОВА





БӘЙРӘКӘ БИЗӘКЛӘРӘ



Гөлнур САФИУЛЛИНА

– Менә монысы көре дип атала... Станның ике педале бар: берсе – ал көренеке, икенчесе – артныкы... Зөләйха апа, бер жеп ычкынган монда! Тимерен тартканда өзелеп киткән, күрәсең. Төйник... Дөрөс кердеме? Нишләп шул арада ычкынган соң әле ул? Хәзер камыт энәсе бирәм... – Камыт энәсенә житәме соң, жебең кыска, Тәнзилә. Карале, кирәк бит! Кылычның икенче теше булдымы бу, өченчеме? Әле ярый тиз күрдөк... Ике останың бу сөйләшүен тыңлаганда, мин дә сезнең кебек палас сукканда иң авыры жеп ычкыну (өзелү) дип аңлаган идем. Әңгәмәнең башы гына иде әле. Хәзер беләм: өзелгән жепне ялгаудан бигрәк, башта аны сузу кыенрак. Ялгышсаң, сукканны кире сүтү дә җиңел түгел.

Паласны күбрәк яңгыр яуган, буран булган көннәрдә суга идек. Бер паласка 40 сум бирәләр иде.



Килен булып төшәчәк нигезенә гомер бие бер ямь биреп торачак, тузуның ни икәннен белмәчәк паласлар! Ә аннан кибетләргә фабрикаларда тукулган келәмнәр кайта башлаган, һәм борынгыдан килгән бу һөнәр кинәт кенә кирәк-сезгә әйләнгән. Станнар чормаларга күчкән, буяулар – караңгы почмакларга, жепләр – сандыкның төбенәрәк... Тик күз нуры һәм жан жылысы кушып суккан паласлар барыбер башка шул алар! Кибет тулы келәм әнә, ә күңел барыбер боларына күбрәк тартыла. Тик инде бу эшнең тәртибен, жаен белгән осталар гына авылда бик аз калган. Бармак белән санарлык кына... Яңа гына туксан яшен тутырган Зөләйха апа Газизова – шуларның берсе. Әмма шәкерте булмаган остаз остазмыни ул?! Тәнзилә апа Мәрданшина аңардан палас сугуның инде бөтен серләренә дә өйрәнергә өлгергән.

Осталар миңа палас сугу серләрен сүтә. Аны гына да түгел.

Чабата үрүнең дә жае бар

Зөләйха апа: Паласны 7 яшемнән суга башладым. Әлеге дә баягы, инәйгә ярдәмче кирәккә. Педальгә аягым да житми иде әле... Ач вакытлар бит, бер уч булса да он бирмәсләрме дип тырышу. Укый да алмадым мин. Күршедәге өч чакрымдагы Зирекле Елга авылына бала карарга жибәрделәр. Инәй хәл белергә килсә, жир тырнап, елап кала идем. Сагынганмындыр инде... Бала караган өчен бер ирләр бишмәте, бер күлмәк бирделәр. Инәйнең беренче ире сәнәкчеләр бәрелешендә үлгән, аннан алты баласы бар иде. Икенче әтәйдән дүртәү туганбыз. Бер рәхәт күрмәгән инәй... Өстәвенә, сугыш

чыкты. 1943 елны аның инәсен – әбине дә безгә китереп куйдылар. Абый сугыштан яраланып кайтты, эшкә инде яраклы булмады. Ә мин, шөкер, кул арасына иртә кердем. Колхозның бер эшеннән калмадым. Торф чыгарырга да жибәрделәр, Молотовка урман кисәргә дә: 60 кеше барган идек, бар да качып бетте – өчәү генә калдык... Юклык заман. 17 яшемә житмичә өстемә ситсы күлмәк тә кия алмадым: барысы да киндер иде.

Бәйрәкәдә паласны өй саен диярлек суккан чаклар бар иде. Берсеннән-берсе күреп, өйрәнәп... Хәзер элеккегеләрдән өчәү генә калдык бугай инде: мин, Нәгыймә, Наҗия... Кияүгә китүче кызлар бирнәгә дип суктыралар иде. Идәнгә жәяргә – бертөсле палас, караватка жәяргә – икенчене... Сатып алырга жеп юк иде, аны үзләре әзерләп килә – искергән киём-салымны сүтеп. Элеккеге әйберләр искерсә дә, тузмый, нык була иде. Үзөбез шуларны төрлө төсләргә мана идек. Буявын Ташкенттан алып кайтып саталар. Әмма ул паласларны юып булмый, уңа иде. Мин кияүгә чыкканда инәй миңа жиде аршынлы – аны шулай сөйләләр – палас сугып бирде. Сәкегә жәяргә дип. Йон жебе юк, чүбектән суккан иде: андыйга утырган саен кадаласың.

1951 елны килен булып төштем. Бианай чирли иде инде, сукураеп, урын өстендә 8 ел утырды. Биатай аннан калып 7 ел яшәде. Аның тутасы Маһинурәт-тәйне бианайны карарга алып кайткан булганнар. Ире сугышта үлеп, бер кызы белән тол калган иде: шул кайтудан ул бездә яшәп калды. 45 ел бергә гомер иттек. Шулкадәр тату яшәдек! Улымны, Илгизәремне югалткан көнне дә

...Бәйрәкә – борынгы авыл.

Аның данын еракларга ишеттергән шәхесләрен санный башласам, язмам башка юлга кереп китәр. Бөтен дөньяга билгеле мәшһүр композитор Софья Гобәйдуллина-ның да нәсел тамырлары шушы авылга килеп тоташуын гына әйтмек дә... (Юлыгыз Ютазы якларына төшсә, Бәйрәкәгә сугылырга, музейларын карап чыгарга һичшиксез вакыт табыгыз!)

Ә палас... Әйе, бу авыл осталары суккан палас та аның матур бер үзенчәлегә! Элек Бәйрәкәгә яучы жибәрүчеләр яхшы белгән: аларда буй житкән кызлар бирнә өчен палас та әзерли. Зуррагын, кечерәген. Өч чәчәклесен, икелесен. Жете төслесен, караңгырагын...

Хәзер кызлар бирнәгә палас алып бармый. Алай да оныгыма: «Кызым, берәр җиреңә җәярсең», – дип, икене сугып бирдем әле.

янымда Маһинурәттәй булды. Табиб иде улым. 30 яше тулып бер атна узгач, авариягә очрады, ике баласы калды... Алтын күк баланы илттек тә куйдык шулай итеп. 67 яшьтә булыр иде менә. Улым 19 яшенә житкәндә генә кызым Илсәярне таптым – алар тәрбиясендә яшим хәзер. Хәер, үзем дә тик тормыйм әле. Ике көнгә бер аш пешерәм, бәйләү бәйлим... Ел саен Картлар һәм Балалар йортларына бишәр киём оекбаш бәйләп җибәрәм. Аннан – туганнарга... Элек бик михнәтле яшәсәм дә, уфтанмыйм. Бүгенгемә бер түгел, мең шөкер...

Балалар үскәндә дә палас сугуны ташламадым. Элек җәй бугектар-гектар чөгәндер эшкәртә идек. Көзгә өчәр гектар бәрәңге казыйбыз. Казыйбыз да, чүпләп машинага да тутырабыз – куллар ничек чыдагандыр... Төшке ашка өйгә кайтам. Түтәй инде әзерләп, салып куйган була. Тиз генә ашыйм да, стан артына кереп утырам... Сәгәте житкәч, тагын чыгып чабам.

Яңа балтасап куйдым дип, искесен еракка атма

Тәнзилә апа: Бианай мәрхүм булды да, кире төп нигезгә яшәргә кайттык. Ике катлы колхоз йортына чыгып киткән идек. Хәзер стан торган менә бу урында бианайның караваты иде. Ә карават кырыендагы стенага палас эленгән...

Зөләйха апа: Тәнзиләнең биеменә – Нәсимәгә ул килен булып төшкәндә мин сугып биргән палас бу. Аңа инде 40 ел!

Тәнзилә апа: Әйе, күптәнге палас... Аның урынына яткан саен, паласны өйрәнәм. Моңы ничек сугарга була икән, дим. Аннан кәгазь алып, бизәкләрне санап-

санап шунда төшерә башладым – схемасын ясадым. Тик сугу тәртибен барыбер эшли башлагач кына аңладым. Зөләйха апа күршедә генә яши югыйсә, тик аннан кереп сорашырга һич башка килмәде.

Зөләйха апа: Минем станны турап утка яктык шул... Тагын палас сугармын дип кем уйлаган?! Габдрәфыйк бабагыз үзе ясады аны. Бер эшләмәгән эше юк иде: кулы белән киле генә төймәде... Пенсиягә чыккач: «Булды, җитте!» – дип туктатты. Алар да туйгандыр. Кечкенә генә өйдә шактый урынны ала бит ул стан... Станның кылычын да, көресен дә үзе ясаган иде. Ә тешен бамбук агачыннан ясыйлар. Тарак теше шикелле була ул – җеп шуның арасыннан йөри... Моңысы тузган җиргә икенчесе булып дип, тагын бер уч кылыч ясап, өй кыегына менгезеп куйган идек. Янында ун төрле ун кап буяу да бар иде. Торалардыр, кая китсен, шунда яталардыр...

Алтынны оста суксын

Зөләйха апа: «Балаларны өйрәтә алмассызмы?» – дип, ул вакыттагы авыл советы рәисе Рәис Габдрахманов килеп чакырды. Нәгыймә бармады, мин ризалаштым. Булышырга Әлфия Шәриповага куштылар. Берүзәң генә эшләп булмый аны – мәшәкате күп. Тик Әлфия авырып китте дә, эш берәз туктап торды. Бактың исә, күршемдә генә яшәүче Тәнзиләнең дә дәрте булган икән менә... Ул килеп кушылды. 2013 елның ноябрәненн берле бергә эшлибез. Урысудан, «Иҗат йорт»ыннан заказ килеп тора – без сугып торабыз. Тәнзилә барысын дәфтәргә язып бара: 200 ләп палас суктык инде. Башта музейда

суктык. Кышкы суыкларда өсне дә салмыйча эшләгән чаклар булды.

Тәнзилә апа: Грант оттылар да, мәктәпкә фабрикада эшләнгән 15 станок алдылар. Кызларга палас сугу серләрен технология укытучысы Рәмзия Дәүләтханова өйрәтә хәзер. Безнең ул станнарда утырып караган юк әле – өйдә генә эшлибез. Бу станны безгә, музейдагысыннан күчереп, кодам ясап бирде.

Намазлыкка жылы, диләр безнең паласларны. Күбрәк бүләккә алалар. Кояшта әллә күпме ятса да, уңмый, тузмый, юганда төсе чыкмый. Басылып утырып эшләнсәң, бер атнада бер палас бетереп була.

Зөләйха апа: Яңа палас башласак, көн дә киләм Тәнзиләләргә. Бер килгән көе дип көне буге утырам. Эшләмәсәм, авырый башлыйм мин... Кул көче кирәк монда – җеп тыгызлансын дип гел кагып барасың. Ялгышсам: «Тәнзилә!» – дип кенә кычырам. Ул шунда ук аңлый...

Тәнзилә апа: Гипнозлый палас сине! Стан артына бер утырсаң, бөтен дөнья онытыла. Өй эшләре дә, ашау да... Былтыр чебиләр дә алмадым. Зөләйха апа иртән сизгә килә, кичке дүрттә китә. Ул, сөбханалла, нык әле, күзлек тә кими. Таң белән, кәтмән тотып, бакчасын әйләнеп керергә дә өлгерә. Ул киткәч, төнгә таба мин утырам. Сыерны савып, сөтне әйләндереп, сепаратны югач кына...

Үлчәүсез чабата да тукый алмассың

Тәнзилә апа: Паласның киңлегә кылыч тешенә карый. Безнеке 80 сантиметрлы менә. Шуннан озынрак таяк куеп караганыбыз юк. Сугарга калгач, берни юк аның – әкрәкләп утырасың. Анысын бер генә кеше дә эшли ала. Иң кыены – җепне сузу. Кылыч белән көрегә җеп кертүне ялгызың берничек эшли алмыйсың: аны бик дөрес алып барырга кирәк. Ишекне биклибез: җеп сузганда берәр тискәре, авыр аяклы кеше килеп керсә, ялгышмыйча калмыйсың. Шуңа күрә ишекне

берәүгә дә ачмыйбыз... Өй иркен булса, бер буйга гына да барып булыр иде дә. Идәнгә жиде кадак кагабыз. Минем бабайны да (ирем Кәшифне диюем) бусагага утыртып куябыз – ул миннән жепне алып тора. Зөләйха апа белән без арада йөрибез. Кылычта ничә теш булса, шул кылыч санынча жеп сузарга кирәк. Ә безнең станда 185 теш... Әби белән икәү тезләнәбез дә, идәнгә кара-каршы ятып, жеп санынчабыз. Икешәр-өчәр мәртәбә! Жеп кадактан чыгып очмаска тиеш әле.

Зөләйха апа: Энә белән кое казу кебек бу... Ул көн шушының белән генә үтә...

Тәнзилә апа: Жепне идәндә сузганнан соң, мин станның – эченә, Зөләйха апа суга торган урынга утыра. Жепне икешәр-икешәр итеп аның бармагына эләм. Ул тартып ала да, ал көре белән арт көрегә кертә... Үзең тотынып эшләп карамыйча, аңларга авыррак, әлбәттә.

Зөләйха апа: Бисмилләһир-рахмәһнир-рахим... Менә шулай итеп кагабыз... Менә шушылай итеп кыстырабыз... Сукканда да гел сарнарга кирәк, югыйсә хәзер ялгышасың. Буталудан куркып, эшләгәндә сөйләшмибез дә. Башка бернәрсә хакында да уйлый алмыйсың: ялгыштыра. Ялгыштыңмы, аннары инде сүтәргә кирәк. Суккан паласны кире сүтү – үлем! «Сүтмик», – дип сукранам Тәнзиләгә.

Тәнзилә апа: Унар сантиметр кире сүткән чаклар бар. «Безнең хатаны башка буыннар кабатлар бит аннары», – дим Зөләйха апага.

Юкәне әзерләмичә, чабатага керешмә

Тәнзилә апа: Жепләрне Октябрьскига барып, андагы кибетләрдән эзли. Кайберләрен Урыссу базарыннан алам. Бер баруда гына сиңа кирәге булмый әле аның... Паласка «полушерсть» әйбәт. Гел матур төсләр генә сайларга тырышабыз: зәңгәр, сыек яшел, кызыл, сары... Жирлеген төрле төсләрдән эшлибез. Әбигә кара төс ошый, ә миңа – чия төсе, зәңгәр

төс. Үлчәүле жепнең төрлесе төрле авырлыкта – чамасын белү кыенрак: йә артык кала, йә житми. Эшләр өчен йомгаклы жеп жайлырак. Ике чәчкәле бер паласка 10-11 йомгак жеп, жирлегенә – тагын 2-3 йомгак «ирис» жебе кирәк. «Палас тыгыз, нык булсын», дип, Зөләйха апа чит-читләренә жепне икешәр кат кыстыра. Бер палас икенчесен кабатламый дип әйтә алмыйм, кабатлый, әлбәттә.

Ислемай сатучы янында исе йогар

Тәнзилә апа: Тузаны бар инде, әлбәттә. Гел идәнне сөртеп торам. «Тузан сулап ятасың, бөтен сәламәтлегенә бетерәсең, – дип сеңелләр ачулана. – Нигә кирәк бу паласлар сиңа?» – диләр. Ә минем эшлисем килә! Өйрәндем дә, туктый алмыйм менә.

Зөләйха апа: Тузаннан үлсәләр, әллә кайчан мин үлгән булыр идем. Минем эшләүгә?! Пычрагы кайчагында түшәрлек була иде.

Тәнзилә апа: Кибет жебеннән аның кадәр тузан коелмый. Ә менә сарык йоныннан шактый чыга.

Жәүһәр кадерен жәүһәрчеләр белер

Тәнзилә апа: Карават өстенә жәяргә дип бәйләгәндә, ике палас

бәйләп, уртадан тегеп кушабыз. Тоташтыру да – бик катлаулы эш. Паластагы бизәкләрнең икесен бергә кара-каршы китерү кирәк. Жеп тигез булмаса, моны ничек эшлисеңме? Каршы якта жеп нечкә икән, бу ягын ике яки өч итеп китәсең.

Башта һәр паласның схемасын дәфтәрдә эшлим, санап чыгарам. Дәфтәрдәге бер шакмак – 2 сантиметрга тигез. Бик иске бер палас алып килгән иде Зөләйха апа. Күзләрен санап, аны да дәфтәргә төшердем. Орнаменты борынгы аның – башкорт ягыннан кәргән бугай. Безгә алар ерак түгел бит.

Зөләйха апа: Юк, бу паласка көя төшми. Кышын селкеп, кагып керәбез, карда аунатабыз... Үзең суккан паласны танымыйча?! Таныйбыз! Яңа паласларда төен бик сирәк, юк диярлек. Төен керсә, гел күңелсез була бит...

Тәнзилә апа: Кызым инстаграмда миңа бит ачкан. Үзем белмим дә... «Бөтен кул эшләреңне шунда күрергә була, әни», – ди. Карап кына сокланмасыннар, өйрәнәп тә калсыннар иде – иң зур теләк шул.

Ютазы районы.



Фото: Анна Арахамия

Шәхес » хәтер-хатирә

«Сибелә чәчәк» яңгырый.
Гөл чәчәкләре, искән җилләр,
сагынулар... Күңелнең әллә кай
кыллары өзәләр киткәндәй була.
Җырчының мелизмнарга бай
көчле лирик сопрано тавышы,
үзенчәлекле тембры җаннарны
иркәли. Тагын, тагын җырлавын
көтәләр. «Зиләйлүк», «Тәфтиләү»,
«Сакмар су», «Таң атканда»,
«Кар суы»... Үзәкләрне өзә җырчы!
Кара бәрхет күлмәге, калфагы
ничек килешә үзенә. Затлы! Чибәр!
Күпләр күңелендә кабатланмас
урын алган Разия Тимерханова ул!
Бары Разия Тимерханова гына
озын халык җырларын әнә шулай
оста башкара алган.



Эльмира
ЗАКИРОВА



«АККОШ КЕБЕК АК ПАРОХОД...»

Минем жыр дөньясына исә Разия Тимерханова «Ак пароход»ы белән килеп керде. Ашкынулы, сагынулы-көтүле, берәз вальс, берәз фокстротка бөтереп алып кереп китә торган. Сара Садыкова ул шлягерын Разия Тимерханова өчен махсус язган диләр... Минем өчен ул үзе дә – аккош кебек, ак пароход кебек.

Разия Тимерханова... Татар дәүләт жыр һәм бию ансамбленең чишмә башында торган затлы жырчы. Татарстанның атказанган артисткасы. Ансамбльнең беренче һәм кабатланмас солисткасы. Александр Ключарев, Мансур Мозаффаров, Заһид Хәбибуллин, Жәүдәт Фәйзи күп вакыт халык көйләрен нәкъ менә Разия Тимерханова тавышы мөмкинлекләрен күздә тотып эшкәрткән. Аның репертуары жырчы үзе эзләп тапкан, баянчы Рокыя Ибраһимова архивында сакланган халык көйләреннән һәм композиторларыбыз жырларыннан торган. Соңгы вакытта яш жырчылар халык жәүһәрләренә ныграк игътибар итә башлады. Ә ул жырларның күбесендә Разия апа аһәңе, Разия апа бормалары, Разия апа ремикслары. Менә нинди талант булган ул!

Бу талантлы жырчы инде арабыздан китсә дә, жырлары һаман йөрәк түрендә. Аны шәхес буларак ача торган матур сыйфатлар – истәлекләрдә, хатирәләрдә.

Разия апа татар халык жырларына яңа сулыш өргән, диләр. Мин «Үзгәреш җиле» проектына искә төшердем. Аның да максаты – милли аһәңнәргә саклап, татар жырларының мөмкинлекләрен ачу бит. Һәм әлегә проектның продюсеры, төп оештыручысы Муса Жәлил исемендәге Татар дәүләт опера һәм балет академия театры директоры Рәүфәл Мөхәммәтҗановның Разия Тимерханова улы икәннән дә искәртсәк... Димәк, ул «Үзгәреш җиле» фестивалендә белән берникадәр әнисен дә кабатлы кебек... Күңелдә сорау арты сорау туа. Разия апа нинди гаиләдә үскән? Үзенң гаилә тормышын ничек көйләгән? Нинди әни булган? Жырчыны замандашлар

Ул татар халык жырларын интерпретацияләү белән таныла, ягъни аларга яңа сулыш бирә, яңача яңгыраш сала.

ры ничек итеп искә ала? Татар дәүләт жыр һәм бию ансамбленә ничек килгән? Кайсы композиторлар белән якыннан аралашкан?..

Россиянең атказанган мәдәният хезмәткәре, Татарстанның атказанган сәнгать эшлеклесе, Г. Тукай исемдәге Дәүләт премиясе лауреаты Рәүфәл Мөхәммәтҗанов истәлекләре Разия Тимерханованы безгә тагын да ныграк якынайта, аның зур талантына, халкыбызның сөекле жырчысы булуына кабат инанасың.

«Башка андый жырчы булмаган!»

Опера һәм балет театры директорының бүлмәсендә татар жырчы, жыр һәм бию ансамбле, аның беренче солисткасы Разия Тимерханова турында сөйләшеп утырабыз. «Үзгәреш җиле»ндә яңгыраган «Сибелә чәчәк»тән Разия апа аһәңнәрен табарга тырышабыз.

■ Татар дәүләт жыр һәм бию ансамбле. Уртада – солистка Разия Тимерханова.

– Элек татарда булмаган бит жыр-бию ансамбле, – дип, сүзен ерактан башлый Рәүфәл Сабирович. – Шуңа ук «Каз канаты»н түгәрәк уеннарда, аулак өйләрдә жырлаганнар анысы. 1937 елда Дәүләт жыр һәм бию ансамбле оешу исә татар халкының мәдәни тормышында зур вакыйга булган. Мәскәү консерваториясен тәмамлаган Зөләйха Әхмәтова ансамбльне тудырган кеше, ул ансамбльнең җитәкчесе. Бик энергетикалы, кыяфәте белән Фаина Раневскаяга охшаган, теш арасына «Беломор» папиросы кыстырып кына сөйләшә. Аннан куркалар да иде... Бүгенгә килеп җиткән татар халык жырларының төп классикасын Зөләйха Саттаровна булдырган. Ә ул кемгә таянган, дисемә? Әлбәттә, әнигә! Башка андый жырчы булмаган! Аның статусын чамаларга була инде шуннан! Ул – ике музыкаль беләмә булган бердәнбер жырчы! Казан музыка училищесында пиа-



Аны үзара «Сәйдәшев әсәрләрен иң оста башкаручы кыз» дигән титул белән йөртә башлыйлар.



■ Сабир Мөхәммәтҗанов белән Разия Тимерханова уллары Рәүфәл һәм Фирдүс белән. 1953 ел. Фото: гаилә архивыннан.

нист һәм вокалист дипломы алган. Ә кайбер җырчылар нота да белми... Әни минем бөтенләй башка...

...Разия Тимерханова турында укыганнарымны искә төшерәм.

Александр Ключарев, Мансур Мозаффаровлар халык җырларын ансамбль өчен эшкәртәләр. Бу җырларны башкару өчен әзерлекле җырчылар кирәк була. Солтан Габәши музыка училищесының вокал бүлегендә укучы 19 яшьлек Разияне күреп ала һәм үзе белән ансамбльгә алып килә. Башкаларның белеме булмый. Разия Тимерханова – иң беренче солистка. Аның эчке әзерлегә, потенциалы зур була!

1918 елда Казанда музыкаль гаиләдә туа. Әтисе Дәүләтша – «Зингер» тегү машиналарын төзәтүче оста. Әнисе Гыйззениса – курай, кубыз, гармунда уйнап, тирә-юньдә дан тота. Моңлы итеп җырлый. Дүрт бала арасыннан бигрәк тә Разия музыкага сәләтле булуы белән аерылып тора. Мәктәпне тәмамлагач ул, беркемгә бер сүз әйтмичә, Казан музыка училищесына имтиханнар тапшыра. Пианист Мария Пятницкая талантлы кызны үз класына чакыра. Разия бик мавыгып

укый. Хорда җырлау аңа аеруча ошый. Ул вакыт өчен сирәк очрый торган хәл: Разиягә параллель рәвештә хор бүлегендә дә укырга рөхсәт ителә. Опера җырчысы, заманында Шаляпин белән чыгышлар ясаган Екатерина Ковелькова кызга вокал дәресләре бирә.

«Ак пароход» җыры әтигә багышланган»

– Әйе, әйе! «Ак пароход»ны әни моряк ире Сабир Мөхәммәтҗановка багышлап җырлый! «Ак пароход алып китте иркәмне еракларга...» Эти 1939 елдан 1949 елга кадәр Владивостокта, Тын океан флотында хезмәт иткән бит. Ул флотка 1939 елда китә. Әни көтә, еллар буга көтә! Сара Садыкованың Гөлшат Зәйнашева белән иҗат иткән «Ак пароход» җыры әнине күздә тотып, аның тавышы өчен язылган. Тагын шунысы да бар әле: әтием Сабирның абыйсы Галимҗан да флотта хезмәт итә! Әни, яратып, «минем мореходларым!» дип йөртә аларны. Иң кызыгы – абыйлы-әнеле Галимҗан белән Сабир ике бертуган кызга – апалы-сеңелле Мәрзия белән Разиягә өйләнә!

Шундый бер истәлек. Әни Владивостокка берничә көнгә ансамбль белән гастрольләргә бара. Поезд Владивосток вокзалына килеп туктый да, артистларны төшереп калдырып, запас юлга күчә. Әтигә корабльдән ничек чыгарга туры килгәндер, командирлары ничек җибәргәндер... Ә әнине барыбер эзләп таба! Очрашалар... Озын буйлы, хәрбиләрчә төз, матур кеше иде әти. Әнине бик ярата иде! Җырчы буларак әни үзен тулысынча ача алсын өчен, бөтен эшне башкарды ул. Ашарга да әзерли, мине һәм энем Фирдүсне дә карый... Шәһәр партия комитетында бик җаваплы эштә эшләсә дә, гаилә дип җан ата иде. Әни әти ышыгында үзен һәрчак бәхетле хис итте...

...Мин Разия Тимерханованың музыка белгече Зәйнәп Хәйруллинага әйткән сүзләрен искә төшерәм: «Зәйнәп, мин бәхетле хатын-кыз. Ныклы гаилә, шөп егетләр, яраткан ир, халкымның сөекле җырчысы...»

«Гастрольләр, гастрольләр...»

– Әни ансамбль белән бөтен Советлар Союзын иңләде! Кавказ, Урта Азия республикалары, Мәскәү, Ленинградлар... Өчәр-дүртәр айга чыгып китәләр... Әнинең гастрольләрдән кайтуын ничек көтә идек! Безгә киёмнәр, уенчылар алып кайта. Үзбәкстаннан алмалар, Мурманск, Архангельскидан балыклар алып кайтканы истә... Поезд килә дигәч, платформага чыгып басабыз. Иң башта кара паровоз күренә, анда Сталин барельефы... Акрынаеп, вагоннар уза башлый. Әни инде вагон тәрәзәсеннән каршылаучыларны барлый, күзләре белән безне эзли. Никадәр сагыну, ярату ул күзләрдә... Хәтергә нык уелып калган шулар.

Мин 5 нче классны бетергәч, әни икебезне дә үзе белән гастрольләргә алды. Кайбер авылларда күңелле, балык та тотарбыз. Ә кайбер авылларда кандалалы өйләрдә дә йокларга туры килә. Грузовик әржәләренә утырып, бер авылдан икенчесенә күчәбез. Әни бик җайлы, әйбәт энергетикалы кеше иде.

Ул барында сүзгә килүләр, конфликтлы хәлләр гел булмый иде. Ул шундый юмористка әле, житмәсә! Компаниянең жаны. Рәхәтләнәп көлә, шаярта, мәзәк сүз сөйли. Күп укый иде. Спорт ярата. Бик тә сыгылмалы гәүдәле. Теләсәнинди биеклектән суга сикерә ала. Шәп йөзә. Оптимист.

...Ансамбль ветераннары сөйләгәннәрдән дә Разия апа чая, шат күңелле булып күз алдына килә.

«Салкын клублар, артистлар үзләре мичкә яга. Электр юк, лампа яктысында җырлыйлар. Юлда ниләргенә булмый! Вагоннар рельстан чыккан, автобус әйләнгән чаклар... Сугыш ахырында Урта Азиягә озак гастрольләргә җибәрәләр. Әйберләрен атларга, сыерларга асып, үзләре авылдан-авылга жәяү атлый. Берсендә, ат булмагач, үгез бирәләр. «Үгез – кире хайван, колагын кытыкласаң гына кузгалып китә», – диләр. Артистлар шулай эшли дә. Үгез күзә тонып чаба – Разия ташлы юл читенә очып барып төшә... Кич концерттан соң сызланып чыга. Кайчак төннәрен улларын сагынып елаган чаклары да була... Ул бик ярдәмчел иде. Ансамбльгә килгән яшь кызларны ничек киенергә, сәхнәдә үзен ничек тотарга өйрәтә. Ятим балаларны бик кызгана. Аларны концертка бушлай кертә. Халык аны бик ярата иде. Коллегалары ничек үз иткәнне белсәгез!.. Ул аларны берләштерә белде. Ансамбль өчен кирәк булган калфак, кәләпүшләр кибетләрдә сатылмый әле ул чакта, әбиләр сандыкларында гына саклана. Ә алар күңеленә һәм сандыгына ачкыч табуны Разия булдыра менә! Татар авылларынан алып кайткан милли киёмнәр, онытылган җыр-көйләр аеруча кадерле була. Разия аларны үз репертуарына кертеп җибәрә. Үткен сүзә, шук-шаянлыгы белән артистларның күчмә тормышын җиңеләйтә дә белә: йә кинәт прическасын япончалаштырып, юлдашларына Пуччининың Чио-Чио-сан ариясен җырлап күрсәтә; йә кулына тальян алып, авыл егетләре кебек гармун күрекләрен киереп, күңелле бию көен сыздырып җибәрә.

«Ул бик матур иде!»

– Әни... Ул шулкадәр акыллы хатын иде. Беркайчан да ачуланганын, кычкырганын хәтерләмим. Бездә күпләр җырлый. Мин үзем дә шул мохиттә үстем. Җырлыйм. Әни белән гастрольләргә йөргәнем булды, музыка мәктәбендә укыдым. Күп уйнадым – зур оркестрларда, вокал-инструменталь ансамбльдә... Джаз музыкасы белән мавыктым, «Битлз»ны күзәтеп бардым. «Антология Казанского рока» дигән китап бар. Анда минем турыда: «Рәүфәл Мөхәммәтҗанов – аранжировщик-клавишник», – дип язылган... Хәтта Мөслим Магомаев Италия партизаннары җырын башкарганда – ул Казанга 1968 елда Азәрбайҗан сәнгате көннәренә килгән иде – Спорт сараенда аңа кушылып уйнап торганым бар... Вадим Усманов, Ренат Ибраһимов, Рәшит Абдуллин, виртуоз-гитарист Арион Рәхмәтуллиннар белән аралашып, иҗат итеп, «Волга» халыкара лагеренда яшьләр өчен төрле чаралар үткәреп йөргән чаклар... Ә әни минем бу вакыйгаларда кайнавымны һәрчак күз уңында тотты, киңәшләрен бирде. Музыка дөньясына тартылуым әнидән киләдер. 5 нче класста укыганда фортепианода уйнавымны радиога яздырдылар. Математик класста укыдым. Әни ата-аналар җыелышына килә иде. Аңа инде гел сокланып карыйлар! Ул гел игътибар үзәгендә. Балалары өчен бик мөһим икән әти-әнисенә шундый булуы. Ул бик матур иде! Күлмәгә дә, туфлиләргә дә, прическасы да...

Менә бу альбомында татар җырлары гына түгел. Ул классиканы да яхшы белә: анда ноталары белән арияләрдән өзекләр язылган. Европа, рус композиторлары әсәрләре. Чайковскийның «Соловушка»сы... Опера театрындамы, филармониядәме – бер «капустник»та әни Чио-Чио-санның төп партиясен татар мелизмнары белән җырлап, бөтенесен таң калдыра. Ул бар яктан да талантлы иде. Шигырьләр дә яза. Теле искиткеч бай. Гөлшат Зәйнашева, бер сүзен дә төзәтә алмыйм, бар да урынында, ди. Татарстан

радиосының позывное булып киткән «Туган җирем Татарстан»ны беренче башкаручы да – әни. Ул аны Мәскәүдә, «Голубой огонек»та җырлый. «Үзгәреш җиле»н дә шул җыр белән башлап, шуның белән тәмамлыйбыз... Масштабы бик колачлы, офыклары киң иде әнинең.


Башкалар да аны яратып, сагынып искә төшерә:

«Разия апа королева кебек иде! Үз-үзен тотышы аристократларча. Зәвык белән матур итеп киенә. Хулиганланып алулары да матур, килешле килеп чыга. Ул башкалар өчен йолдыз кебек иде. «Кар суы», «Зөбәрҗәт», «Сибелә чәчәк»ләренә бүген дә җырлыйлар. Ә бит ул җырларны халыкка беренче тапкыр җиткерүче Разия апа иде!»

Разия Тимерханова пенсиягә киткәч тә, ансамбльдәгеләренә өенә җыеп, импровизацияләнгән җыр кичәләргә оештыра әле. Җырлар яздыра, концертларда чыгыш ясый. Бик нәзакәтле, артык әдәпле, игътибарлы булуы аның тәрбиялеләгеннән, зыялылыгыннан киләдер. Саксыз сүз әйтеп, кешеләренә хәтерен калдырудан да курка ул. Аны радиога художество советына әгъза итеп чакырлар. Бик профессиональ бәя бирә. Һәм һәрчак: «Мин артыгын әйтеп ташламадымы?» – дип сорый...

Муса Җәлил исемендәге Татар дәүләт опера һәм балет театрында «Сибелә чәчәк»не тыңлый-тыңлай, атаклы җырчы Разия Тимерханова турында кадерле истәлекләренә барлап утырабыз. Рәүфәл Мөхәммәтҗанов өчен ул бөек җырчы гына да түгел. Бик кадерле, газиз кеше. Кызлары Сәйрән белән Зарема турында сөйли башласа да, сүз «Үзгәреш җиле» проектына күчсә дә, һаман Разия Тимерханованы сагынуга кайтып кала.

– «Таң атканда», «Сибелә чәчәк», «Зиләйлүк», «Сакмар»... Бу җырлар гел әни тавышы белән күңелдә яңгырый... Күп нәрсәләргә аннан сорыйсым, аның белән киңәшләшсәм килә. Космос белән элемтә бардыр дип уйлыйм. Әни мине ишетәдер кебек...



Зиннур Мансуровның ижаты гажәп киңкырлы! Нечкә хисле лирик шагыйрь фәлсәфи, публицистик шигырьләре, мифологик образлары, милли тарихка кагылышлы кыю фикерләре, афоризмнарга корылган кыска шигырьләре белән укучылар күңелен яулады. Күпчелек тикшеренүләр нәтижәсендә язылып, рус һәм татар телләрендә басылып чыккан «Тукай белән әңгәмәләр»е исә әдәбият тормышында зур вакыйга итеп бәяләнде. Анда төрле әңгәмәләр аша татар дөньясына кагылышлы заманча сорауларга җавап табарга була. Шагыйрьне зур юбилее белән котлыйбыз һәм игътибарыгызга өр-яңа шигырьләрен тәкъдим итәбез.

Зиннур МАНСУРОВ

ДӨНЬЯ КАЯ ТАБА БАРА СОҢ?

Серле сәйях

Кальбең яхшы хәбәр көткән чакта,
аһ, бу вакыт шундый тын ага, –
ерак юллар үтеп кайткан төсле,
сабый бала килә дөньяга.

Пырылдаша тәрәз пәрделәре,
гүя галәм кичәр ал жылкән.
Тәүге тапкыр аһлап куя бәби –
озын сәфәр тәмам алжыткан.

Үзе житди, әллә инде безгә
нидер тапшырырга ант эчкән.
Аннан... жәннәт исе аңкып тора –
әйе, ул чынлап та алыстан!

Түбән төшөп йөзә каурый болыт,
 әйтерсең лә күкләр саярган.
 Япъ-яшь затны лаек юньгә кертеп,
 чәбәләнә тәндә сәйяр жан.

Сөембикә манарасы

Бөгъзе затлар, авып китә калса,
диеп,
юкка алдан төрле-төрле уй корган, –
манараның нигезенә,
мәрмәрташтай,
кан-яшь, моң-зар дуен булып
утырған.

Көлөч йөзлө ясинчылар нигә һаман,
авышкан, дип кычкырыша
бар көчкә?

Сөембикә манарасы тоташкандыр
фәрештәләр йөри торган баскычка.

[illegible]

Коръан-хафиз

Бисмиллэәһир-рахмәәнир-
раһиим.

Коръян ятлый угыл ялгыз гына,
ризалыгы өчен Алланың;
түгелгәндәй була күчеленнән
әллә шатлык хисе, әллә моң.

Ниятлэгэн сүрэ аятылэрен
хәтеренә бикләп барганда,
әллә ничек истән чыгып тора
фани дөньядагы бар гамь дә.

Жаны өчен жайсыз рәвеш алган
манарасы килә зир-зөбәр.
Зиһнен ачып кертгән һәрбер сүздә
хикмәт нуры сеңгән энже бар...

Япъ-яшь башы кинәт чатнап куя,
дәррәү чәнчегән күк мең инә, –
бөтен галәм агып керә төсле
йодрык кадәр генә миенә.

Аслын аңлап ятлый откыр угыл,
сокландырып сыный Хак юлы.
Мөкатдәслеке тулы могжизаны
сыйдырырмы адәм гақылы?!

Бәгырь өнен якты моңга төреп,
үзалдына хәтем кылганда,
тагын пакылек аша үтә кебек
ана сөте белән кертгән дә.

Укып киткән һәрбер хәреф саен
насып итәр аңа ун әжер.
Талибанә күккә таянганның
исәп тоткан эше үнадыр.

Ул кальбенә уйгач әл-Китабның
ахыргача утыз парәсен,
килеп басар мең дә утыз сөаль:
дөнья кая таба бара сон?..

Гарше әгъяләз күрми сабак аша
фашлап күрсәтәдер барсын да;
Жңиргә вәхи булып ингән хөкем
кайнап тора япъ-яшь башында.

Коръән ятлый угыл ялгыз гына...

Ихласлык фаҗигасе

Яңа елда жанвар булып
киенгән нәни улын
сөйде ана: «Тик бел шуны:
битлек астында – уен...»

Балигъ яшьтә балга баргач,
бәлагә тарган улын
аяп, ата: «Нык тор, – диде, –
битлек астында – уен...»

Ике йөзле дөнья белән
пәрмә-пәр килгән улын

дәште күкләр: «Син кал өстен – битлек астында – уен...»

...Сынчы килеп йөзлек алгач*,
яд кылып Адәм улын,
көлде иблис: «Бар, кит аңлап:
битлек астында – уен,
битлек
астында –
уен...»

Аһәңдәшлек

Оркестрның сихри аһәңеннән
йөрәк ялкынланып, жан эри.
Тәмам оеп тыңлый моңчан халык –
Шопен музыкасы яңгырый.

Залда хушлык тулып ашкан мәлдә
син йөткереп куйдың сак кына.
Ошбу тыйнак ютәл туры килде
көйнең салмак аккан чагына.

Килештереп тамак кыруыңны
һәммә кеше ачык ишетте.
Сөбханалла, синең өн-авазны,
ахры, ноталар да иш итте.

Яңгырашның тоеп ятышлыгын,
хәтта күңелемә шик керде, –
композитор шушы йөткерүне
махсус бизәп язган шикелле.

Әсәрләндем сәер унисонга,
сиздем тәндә янар тау көчен!..
Инде синсез кабат тыңлый алмам
мәшһүр «Шопениана» тавышын.

Allegro

*Ошбу шигырьдә
үзен танып алачак
көйязар ханымга*

Яшен ташы кебек тота-каба
инде икән сиңа кем жаны?!
Инде хәзер гомер итә бирче,
ашыктырып фани дөньяны.

Әмма тәкъдир сүзе шундый саллы –
килеп бетмәс синең көеңә.
Илаһ жаен хаклап таңнар ата
һәм моң гына сүнөп көн иңә...

Күпләребез бии кубызыңа,
уйнак кулың житә бар жиргә!
Фәрештәләр кылган гамәлеңне
өлгералмый язып барырга.

Эчең поша хәтта матәм маршын
гел-гел шулай акрын уйнауга.
Насыйп женең өстәп торган дәртне,
бүлсәң, житәр иде ун жанга...

Көнем бетәр диеп хафа чикмә,
фигылеңә мәңге тугры син, –
олуг нәби сурга өргән чакта
нота битен ачып торысың.

Ишарәт

Күбәләк канаты кагылып киттеме,
тетрәтеп үттеме
бибекнең өн-моңы, –
ишелде кинәттән...
кып-кызыл күбәдәй,
чирәмдә утырган багалма өеме.

Аптырап көндезге тәгамгә
ашыктым,
янәдән гажәпкә калдырды өй мине:
бернинди сәбәпсез ишелде табында
телемләп киселгән ипекәй өеме.

...Сентябрь яңгыры.
Кыйблага караган
тәрәзәм ничәнче мәртәбә юылды.
Аңыштым, ниһаять –
мин газиз әнкәмне
төшемдә күптәннән
күргәнем юк иде.

Агыш

Бормаланып чишмә ага әрәмәдән,
тирә-юньгә жофар исе бөркелә.
Яргаланган жиде улак эргәсендә
бер карт белән ике малай гөр килә.

Бабалары, кабат-кабат бисмиллалап,
багалмалар тәгәрәтә иң өстән.
Өметләнөп аста тора оныклары:
«Коры калмыйк
безгә тиеш өлештән!»

Ә дәү әти, инде зекер әйтә-әйтә,
торыннары хозурында ант кыла.
Тегеләре тәкәтьсездәй
тәкрарлыйлар:
«Улак буйлап алма озак акты ла...»

Агымсулар соңгы вакыт аксакалның
төшләренә гелән кереп йөдәтте;
көрсенгәндәй кабатлады
күңеленнән:
«Балачакның алмалары тиз акты,
аһ, шулкадәр тиз акты!..»

Ялгану

*Әнкәй үлгән көннең
истәлеге*

Япь-яшь башым ташка орыр мәлдә
әллә ничә төрле уй кордым;
аннан кулны селтәп, озак кына...
кендегемә карап утырдым.

Күзне йомсам, бөтен аңны биләп,
әнкәй тулгак тоткан төн бага.
Ике бәгырь жебен пычак өзгәч,
ни соң бәйли мине дөньяга?

Күкләр тыны сеңгән кендек бавы
вәйран булып ята кайларда?..
Тәкъдир сузган тәүге ярдәм кулы
бик салкын да иде, кайнар да.

Ялгышмыйча кая ялганырга –
ташып тора юкса көч тәндә.
Жуя төсле инсан кирәк жайны
жиһан карынына күчкәндә.

Файда бирмәс, еллар аша сорап,
кендек әбиемә дөшү дә.
Тамчы каным тамган ап-ак биләү
агып киткән инде ташуда.

Бергә-бермен гел-гел тибәерергә
өзер торган тормыш алдында.
Оча вакыт! Тоту кыен хәтта
чабып барган атның ялын да.

Тармакланган яшен тамырына
үрелә-үрелә япан кыр кичтем...
Кичерсәңче, әнкәй, көферләнөп,
ахры, акланырга керештем.

Мин болай да насыйп жаным белән
инде мәңгелеккә береккән.
Авыр чакта, Аллам, гажиз башка
уйлап алыр форсат бир икән –
йөз сорауга җавап бер икән.

* Мәрхүмнең йөзеннән битлек (маска)
алу күздә тотыла.



Түбүк еңг — ереседеш

Фэйрүзә Мөслимова... Күңелләргә жыр булып килеп кәргән шагыйрә.
«Яраттырасым килә», «Алкаларым сыңар-сыңар», «Төшемә кер әле»...
Шигырь сөючеләргә бу исем, ул жырлар күпне сөйләдер. Тупыл мамыгыдай
ак һәм йомшак, Агыйделәдәй салмак-талгын, сыерчык бураннарыдай ашкын
шигырьләре язлы, назлы, тузганаклы... Хикәяләре дә шигырь юлларына сыялма-
ган хисләрдән тора, алардан ихласлык, яктылык сирпелә... Тынгысыз жаны,
үткен кәләме, эзләнүчән, максатчан холкы, бу дөньяга, язмышларга битараф
булмавы, кешеләрне яратуы исә аны журналист итеп тә таныта.
Ә күз алдында һаман бер картина...
Студент чагында имтихан алдыннан зачетка арасына талисман итеп шомырт
чәчәкләре салып куючы, жәйге яңгыр астында ак күлмәге лычма суга әйләнгән,
ак босоножкаларын кулына тотып, асфальтка жыелган күлләвекләргә ялантәпи
көлә-көлә кереп баручы, туган ягына кайткач, Актаныш басмаларыннан
Агыйделәгә йөгерүче Фэйрүзә... Хыялый, гадәти тормыштан да матурлыкны күрә
белүче ихлас зат ул. Ижаты да, үзе дә матур.
Июль кызы Фэйрүзәне түгәрәк гомер бәйрәме белән котлыйбыз!
«Сөембикә» укучыларын һәрвакыт сөендереп торуйн телибез.



Фэйрүзә МӨСЛИМОВА

Эльмира ЗАКИРОВА

ТӘРӘЗӘДӘ — ЯНӘ КОЯШ?

(Хикәя)

Бер шәһәрдә яшәсәләр дә, әнисе янына әллә ни еш бара алмый Нурия. Эш, гаилә, балалар...
Хатын-кызның мәшәкате бихисап шул. Аннары, тиз генә хәл белешеп алу өчен телефон да
житә, гел очрашып-сөйләшеп тору мәжбүрime?

Менә бу ял көнендә, ике баласын иренә калдырды да, әнисе янына барып кайтырга уйлады.
«Теләсәгез, паркка чыга аласыз, кинога барсагыз да була, мин кичкә әйләнеп кайтырмын», —
диде.

Урамда яз, кояшлы апрель балкый иде. Кар эреп, анда-санда гөрләвекләр челтери, нәни
күлләвекләрне сикереп үтәргә, урап узарга туры килгәли. Йөзенә сипкелләр сибеләсенә дә
исе китмиçә, Нурия кояшка карап атлый. Балачак сукмаклары буйлап узганда, әлбәттә инде,
ваемсыз рәхәт чаклар искә төшә. Күпмедер еллар элек, шундый ук бер апрельдә, ниндидер
зур сайлау көне билгеләнгән иде. Президент сайлаулар булгандыр инде ул, мөгаен. Нуриянең
хәтерендә ул көн бәйрәмчә күңелле, якты булып сакланып калган. Үзенә әле ул чакта сайлау-
га яше житмәгән. Абыйсы Наил инде сайлауга барачак! Ә ул, әнә, һаман йоклап ята.
Техникумында дәресләре иртә башлана шул, ял көне булгач, озаграк йокламакчы.
Тик шунда тәрәзәдән кояш нурлары кереп, туп-туры күзенә төшәргә, керфекләрендә биергә
керешмәсенме? Ничек? Аларның тәрәзәсе төньякка карый лабаса! Наил теләр-теләмәс урынын-
нан кузгалды:

— Ну бу Артурны! Тәки йокларга бирмәде!

Каршыдагы йортта яшәүче дустан Артур үзенә төшкән кояш нурларын көзгә белән Наилгә
«озата», шулай итеп аның күзләрен чагылдыра икән. Ул арада үзе дә кереп житте:

— Тор, йокы чүлмәге, киттек сайлауга! Гражданлык бурычыбызны үтәп кайтыйк.

...И-и, күңелле дә вакытлар булган инде. Егетләр тиз арада «бурычларын үтәп» тә кайтты-
лар. Гөнаһ шомлыгына, каратут йөзле Артурның сизелер-сизелмәс сакал жибәргән чагы, абый-
сы да «кавказ кыяфәтле»ләргә тартым. Ә көньякта сәяси вазгыятьнең катлаулырак чагы.

Сайлау участогында: «Сез кем буласыз, нишләп йөрисез биредә?» – дип, милиция постында тоткарлап та торганнар үзләрен. Бу хәлне көлә-көлә сөйләделәр дә, кичкә кадәр өйдән чыкмавыбыз хәерле дип, чәй эчеп, телевизор карап кына утырдылар.

Әнисенә барышлый, Нуриянең хәтеренә гел нишләптер шул Артур белән бәйлә вакыйгалар килде. Югыйсә үзенң дуслары да, абыйсының башка дуслары да шактый иде бит. Күрәсен, Артур белән ешрак аралашканнардыр. Өйдә берәр мәшәкать килеп чыкса, ялт итеп Артур кереп житә: яңа люстра эләргә кирәк булсынмы, кухняда ремонт ясарга дисеңме... Ә аяк киеме төзәтүдә аңа һич тиңнәр юк. Иске босоножкаңны да ялт итеп яңартып бирә.

Бервакыт Артурларның балконында көтелмәгән күренешләр барлыкка килде: анда, кер бавына элөп, бала чүпрәкләре, ползункилар киптерә башладылар. Нурия соң чиккәчә гажәпләнде. Абыйсы хәлне гади генә аңлатып бирде: «Әйе, аның яраткан кызы бар, моңа кадәр «гражданский никах» белән яшәделәр, бәбиләре тугач, үзләренә, әти-әнисе янына алып кайтты менә», – диде.

И Артур, Артур! Яшерен серләрен дә булган икән бит. Моннан соң тагын да гажәбрәк серләрен белән шаккатырдың әле син Нурияне. Эш болай булды: ул көтелмәгән серне иң элек Нуриягә абыйсы тиште. «Мин өйдә булмаганда Артур керсә-нитсә, ишекне ача күрмә, ул наркотиклар куллана», – диде. Әйтүен әйтте дә бит, ул сүзләр Нуриянең бер колагыннан керде дә икенчесеннән чыгып та очты. Һәм чыннан да, абыйсы да, әнисе дә өйдә юкта Артур ишек кыңгыравына басты. Идән юып йөри иде Нурия, аны-моны уйламады, ачты инде ишекне. «Менә, Наилнең туфлиен яңартып керттем әле», – диде Артур. Кай арада күрөп алгандыр, көзгә каршында күрше фатир хужасының: «Кызым кайтса, бирерсең, ачкычын оныткан икән», – дип калдырган ачкычы ята иде. «Телефоннан шалтыратырга гына кереп чыгыйм», – дип, шул ачкычны сорап алды да күршегә кереп китте. Бик тиз әйләнеп чыкты үзе, бу хәлне онытырга да мөмкин иде. Тик... Кич белән Нурияне күрше кызы чакырып алды да: «Ачкыч синдә иде. Шкафтан акча югалган. Йә кайтарасың акчаны, йә милиция чакыртыбыз, әниңдә дә әйтәбез», – дип котын алды.

Менә ичмаса капты кармакка Нурия! Артурны эзләп чыгудан мәгънә юк. Абыйсына әйтсә, мин сине кисәттем, диячәк. Әнисен ничек хафага салсын тагын... Болай да гаиләне берүзе тартып бара, очын очка ялгап яшиләр диярлек. Житмәсә, заводларында хезмәт хакын да вакытында түләмиләр. Шулай да Нурия шкафтагы бер китап арасында күпмедер акча ятканын белә. Нишләмәк кирәк? Милициягә элөккәнче, шуны алып бирү хәерлерәк. Әнисенә берәр ничек аңлатыр әле. Ул бит аны һәрвакыт гафу итә...

Югалган акчаның бик тиз кирәге чыкты. Өстәвенә, Нуриянең үзенә. Мәктәптә англиз теленнән яңа дәреслек сатып алырга кирәк булып чыкты. Әллә ни кыймәт булмаса да, акчаны әнисеннән сорыйсы бит.

Әнисе акча ятарга тиешле китапка үрелгәндә, ни үле, ни тере басып торды Нурия. Анда акча юк иде! Менә китте сорау алулар, аңлатулар, үпкәләшүләр, тиешле жәзасын алулар... Абыйсы Артур янына чыгып чапты. Кая анда? Урланган акчадан әллә кайчан жилләп искән инде.

Менә шундый гыйбрәтле вакыйга. Ә инде наркотиклар тоткынлыгына элөккән шундый ярдәмчел, яхшы күңелле бичара Артур һич көтмәгәндә үлөп китте. «Передоз, – диде абыйсы. – Күпме әйттем, тотынма дип, тыңлата алмадым бит. «Наркоман түгел мин, теләсәм ташлыйм», – дип йөрдә...» Ни үкенеч, шул гөнаһлары өчен гомере белән түләргә туры килде Артурга. Каршы балкон тәрәзәсендәге кояш нурлары да сүнде...

Әнисе янына килеп житкәнче, әнә шуларны күз алдынан кичерде Нурия. Домофон төймәсенә басканы көтеп кенә торган диярсең, әнисе ишекне шундук ачты.

– Кызы-ы-ы-м, кайчаннан бирле күзгә-башка күренгәнәң юк иде. Ничек кенә киләсе иттең? Алма бәләше пешереп йөри идем әле. Кияү белән балалар килмәдемәни?

– Юк, әни. Балачактагы кебек, синең белән икәү генә сөйләшеп утырасым килде әле менә.

– Бик әйбәт иткәнсең, телефоннан тавышың ишетелсә дә, күзләреңне күрөп булмый шул.

Нурия елмаеп кына куйды. Ул үзе алай ук тирән уйланып тормый, эшендә дә, гаиләсендә дә аралашу житәрлек булгач, киресенчә, кайчакта ялгыз калу да аңа бик рәхәт кебек тоела. Әнисенә дә ялгызына рәхәттер дип уйлый. Абыйсы гаиләсе белән бөтенләй башка шөһәрдә яши. Шулай ук телефон аша аралашалар. «Элек без әнкәйләргә хатлар яза идек», – ди әнисе. И әни, әни... Анысы элек булган бит аның, хәзер заман бөтенләй башка.

Очрашу шатлыгыннан әнисе табын өзерләргә кереште. Нурия үзен чыннан да кечкенә баладай хис итеп, кулларын юып, өстәл янына, әнисе каршына чүмәште. Ул арада төньякка караган тәрәзәләре балкып, нурланып алды да, бер уңайдан әнисенәң дә, Нуриянең дә йөзләрен балкытып үтте.

– Әни! Артур тәрәзәсеннән кояш карый?!

– Әйе, кызым. Аның улы миңа шулай сәлам бирергә ярата. Бик акыллы бала. Бер очрашканда аңа әтисе турында сөйләгән идем. Абыеңның дуслы булуы турында да. Иртәнге якта көзгә белән кояш нурларын уйнатуын да искә алдым инде. Менә хәзер үзе шулай мине сәламли.

– Әни, минем аны бик тә күрәсем килә! Артурның гел яхшы якларын гына үзенә күчерсен иде ул, гөнаһларын гына кабатлый күрмәсен иде.

Сүзләрен шулай Артурны искә алудан башлаган ана белән кыз бик озаклап табын янында сөйләшеп утырдылар. Ә кояшлы якты урамда озын кыштан соң жиңел жәйге киёмнәргә күчкән кешеләр хозурланып йөри, карлар эри, түбәләрдән тамчылар тама иде.



Наил ШӘРИФУЛЛИН

Наил Шәрифуллинның язмасы исеме белән үк әсир итте. Әтәмби әбиләре турында шулкадәр яратып язган! Фазыл Искәндәрнең Чегемен хәтерләтте ул. Авыл әбиләре һәркайсы – үзе бер кабатланмас образ! Тагын шунысы да бар: Наил – язучы Миргазиян Юнысның авылдашы, алар икесе дә Исергәп егетләре. Әллә гүзәл табигать, әллә ихлас кешеләре, әллә шул якларга гына хас гадәтләр сагынуларны шулай барлата микән? Электроника, лабораторияләр, конструкторлык бюролары дөньясыннан булган Наил язучылыкка, журналистикага кереп китә, публицистик язмалары белән таныла, китаплар чыгара. «Ватаным Татарстан» газетасының махсус хәбәрчесе. Лениногорскида яши.

САГЫНУЛАРНЫ БАРЛАГАНДА ЯКИ ӘТӘМБИ ӘБИЛӘРЕ

(Әссе)

Тәрәзә кыйссасы

Авылны мин элеккечә сагынмыйм инде. Күп еллар үтеп, танымаслык булып үзгәргәнгә-дерме, әллә артык зур булгангамы, бик теләгәндә дә аны күңелемә тулысынча сыйдырып бетерә, уйлап сагышлана, гажизлеккә бирелә алмас идем. Мин үзем үскән урамны – Әтәмбине сагынам. Аны да бөтенләе белән түгел. Бала чакта мин менмәгән бер генә агачы, ялан тәпи басмаган бер генә карыш чирәмә, мин ятып аунамаган туфрагы калмаган очын – авыл башын сагынам мин.

Безнең өй авылның нәкъ башында иде. Мин дәрес әзерли, китап укый, утырып тамак ялгый торган урын тәрәзә каршында булып, зәңгәр рамлы шул тәрәзәдән колхозның жимеш бакчасындагы алмагачлар, урманга чаклы сузылган иркен яшел кырлар, Кандыз юлы дип йөртелеп, кояш баешы ягына китеп югалучы гади кыр юлы, посадка дип аталып, гаскәрдәй тигез сафларга баскан якын һәм ерак агачлыктар – барысы-барысы да, хәтта бездән ун чакрымнарда урнашып, инде күптән таралып юкка чыккан урыс авылының һаман да исән чиркәү гөмбәзләренә чаклы аермачык күренеп тора иде.

Гажәеп гүзәл манзара иде ул тәрәзәдә. Андагы күренешнең соклангыч бөеклеген, үзем өчен, нечкә-сизгер күңелем өчен булган кадерен, бәйсен дә мин соңыннан гына – нигез бушап калып, өй дә, аның белән бергә тәрәзә дә юкка чыккач кына аңладым...

Гади авыл өендә мәшһүр рәссамнарның картиналары, әлбәттә инде, юк иде. Кая безгә – каткан тезгә дигәндәй, данлыклары түгел, хәтта иң гадиләре дә юк иде. Шәһәр кешесе булганчы мин аларны күрмәдем дә, белмәдем дә. Атаклы картиналарны миңа менә шушы тәрәзәдән күренгән, мине үз кочагына алырга һәрчак эзер тере манзара-сурәт алыштырды. Авыл башының шул болыннары, кырлары, инеше, шул агачлыктары мине кочагына сыендырып назлап кына калмады, гади, эчкерсез бер табигать баласы итеп тә үстерде. Шуңадыр, ахры, язын агачлар яфрак ярганда, һәр ел саен, әле хәзер дә, йөрәкне җилкендереп күңелемдә тыелгысыз бер уй-теләк туа: юкка чыккан нигеземә кайтып, шул зәңгәр рамлы тәрәзә торган

урынга басып, сабий чакның күңелемә уелган бөөк сурәтенә, картинасына, һәр елны яңарып яңадан туган шул кабатланмас гүзәллеке туйганчы бер карап тора-сы, юанасы, сафланасы, кабаттан да самимиләнәп, бик азга гына булса да балачакка кире кайтасым килә. Яз белән жәй арасындагы илаһи һәм газиз, әмма да ки кыска бер чорда жаным шулай жилкенә минем.

Әмма язмышның шаяруыдырмы, бу теләк тормышка ашмый кала. Язлар узып китә. Жәйләр көзгә авышып, яфракларга сары иңә башлаган мәлләрдә мин тагын зарыгып май урталарын көтәргә керешәм. Ел буге кайтырга, инде үзгәргән булса да шул күренешкә карап янә хозурланырга, кайчандыр бу дөньяны аңлый, табигатьнең даһи гүзәллегенә төшенә башлаган чорга, шул тәрәзә торган урынга барып басарга жыенам. Тагын барып житә алмыйм, тагын калам. Дөнья мәшәкатләре белән язлар, ямьле жәйләр тагын үтеп китә. Йөрәк белән күңел янә сыкрап елый. Алар миңа фәкать шул зәңгәр тәрәзә аша бу жиһанга чыкканымны, дөнья бәһасенә торырлык хәзинәне югалтуымны, аның тонык-лана башлаган төсләрен яңартудан бу елда да мәхрүм калуымны инде ничәнче кат искәртәләр кебек. Мин алардан тагын бер кат гафу үтенәм. Киләсе майларда кайтырмын дип тагын вәгъдә бирәм...

Тирәкләр моңы

Язларда кайтылмаса да, авыл башы чирәмнәрен тирән карлар каплап, элекке колхозның элеккеге алма бакчасы буенда бер-берсенә елышып баскан ялангач каеннарны кышкы салкын кочагына алганчы, йә шунда жәйләр көзгә авышкан мәлләрдә туган яктан, буш нигездән барыбер бер әйләнелә тагын үзе. Ян күршебез мәрхүм Нурмөхәммәт абзыйга рәхмәт, исән чагында, бер дә авырсынмыйча без гомер иткән урынны – хәтсездән бушап калган шул нигезебезне үзенә печәнлек итәсе килепме, башка уй беләнме, киртәләп алган булган. Аркылы үтеп йөрмәслек итеп. Киртәләнгән жир киртәләнгән инде, аз гына да тапталмаган, кайда биек, кайда тәбәнәк булып кызгылт тукранбашлар үскән, зәңгәр күзле тыйнак һиндыбалар кояшка үрелгән, анда-санда кыңгырау чәчәкләр дә күренгәлгән һәм, бәлки, шулар аркасындагы, газизлеген югалтмаган ул жирне ташландык нигез дияргә барыбер тел әйләнми. Мәңге кире кайтмас еллар истәлеген бөтенләй үк жуйдырмыйча, жанга жылылык биреп, өмет өстәп торган урын булып кала ул. Тик, ни кызганыч, соңгы вакытларда киртәләр акрын гына тузып, жимерелеп килә. Өй урыны, бәрәңге бакчасы жирләре барысы бергә авыл башы чирәмлегенә кушылып, аны зурайтыр көннәр якынлаша...

Уратып алган нигез бөтенләй үк буш дияр идең, Нурмөхәммәт абзый корган киртәләргә терәлеп үк ихата эчендә мәгърур ике тирәк агачы үсә. Алар шундый биек, канат-ябалдашлары шундый киң, мин алар өчен сокланам да, күпмедер хафаланып та куям. Хафалануларым шуннан, тирәкләрнең берсе миннән хәтсезгә өлкәнрәк тә бит. Давыл-фәлән чыкса, каршы

торыр көче һәрчакта да житмәскә дә мөмкин аның. Мин сабий чакта ук тирәк шактый биек иде. Аңа үрмәләп менеп йөргәннәремне, берсендә, ботак шартлап сынып, жиргә мәтәлеп төшкәнемне каршы күршебез Нурислам абыйның күреп калып, соңыннан үземә «космонавт» исеме тагып куйганын да яхшы хәтерлим әле. Комаров дигән космонавт уңышсыз очыш ясаган ел иде ул. Агачка кат-кат менүләр гадәттә язларын, апрель башларында, карлар эрегән чакка туры килә иде. Мин, 10-12 яшьлек малай, юк-бар такталардан үзем булдыра алганча итеп сыерчык оясы ясыйм да ачык яшькелт төстәге ботакларга тотына-асылына менеп, шуны әле ул вакытта күкләргә үк ашмаган тирәк кәүсәсенә беркетәм. Һәм зарыгып аның хужалы булуын, яз алып килгән кошларның шунда ияләшүен, оя коруын көтәм. Берәздән теләгем кабул була гына түгел, түбәм дә күккә тия. Кояшлы жылы иртәләрнең берсендә өйәлдә ишеген ачып тышка чыгуыма, кара каурайларын аксыл таптар чуарлаган яз кошы – сыерчык, оямның түбәсенә баскан да канатларын кага-кага тансыклаткан илаһи жырын суза.

Тирәкләр искә төшкәндә яңарган, күңелемнән һичкайчан жуелмаячак истәлек-сагынуларымның янә берсе – кичке салмак жилдә үзара нидер сөйләшкәндәй лепелдәшкән яфраклар. Яфрак шавы. Тирәкләр моңы. Жәйге тын кичләрдә, бар булган башка тавышлар тынган мәлдә шул шауны, моңны ишеткәнегез, озаклап тыңлаганыгыз булдымы? Бүген дә шул шау хәтеремә төшкән саен, күңелемә аерым бер рәхәтлек иңә, куанычым арткандай була. Бала чагымда, үсмер вакытларымда күпме кичләр, верандадагы тар ятагыма ятып, табигать кенә тудыра алган шул кабатланмас аһәңне – меңәрләгән яфракларның, жәйләр кыска, аралашып, серләшеп калыйк, дигән кебек, үзара талгын гына сөйләшүләрен тыңлап, изрәп татлы йокыга тала идем бит мин...

Безнең «квартал»

Балачак мизгелләре яңарганда, мин әле тагын үзәбезнең «квартал»ны, аның кешеләрен, күрше-тирәне дә бик сагынам. Мин сөйләсе затларның күбесе бакыйлыкта инде. Шул исәптән, 70-75 ләрне яңарак кына узган әби-бабайлар булып, бүген балаларына оныклар үстерешергә, булдыра алганчы дөнья көтәргә тиешләре дә гел икенче «квартал»га – татар авылларында «каенлык» дип аталган жиргә, авыл башына терәлеп үк торган зиратка күчеп, инде хәтсез еллар кызыл балчыктан алынган тар, салкын ләхетләрдә яталар. Авылдашым, урамдашым, олуг язучы Миргазиян Юнысның үткән гасырның житмешенче елларында ук татар матбугатында (шул исәптән «Азат хатын»да да) дөнья күргән данлыклы «Әтәмби хатыннары» язмасындагы затлар да күптәннән шундагы мәңгелек йортларында...

Авыл башында бер-берсенә кара-каршы утырган өч пар өй, өч пар ихата, төп урам Әтәмбидән, аның башка йортларынан аерылып, үзенә күрә бер кечкенә квартал сыманрак булып тора иде. «Тора иде» дим,



чөнки алты йортның бүген өчесе генә исән. Ике нигез урынында бушлык булса, Мөкатдис бабайларның хәтсездән ятим калган өе яртылаш җимерек хәлдә. Исән дигәннәренәң дә икесендә инде беркем дә яшәми.

«Квартал»ны, әйткәнемчә, әле дә төп урамнан ике яклап ике тыкрык аера. Тыкрыкта язын кар суы ага торган алай тирән булмаган тар гына чокыр – җәйләрен ямь-яшел чирәм белән капланып, безгә янә дә бер аулак уйнау урыны булган урыннар нәкъ элекке кебек. «Квартал» гына, әйткәнемчә, гел башка инде бүген...

Язасы килгән сүз без – бала-чагага һәрдаим диарлек күз-колак булып торган, гомер уртасына якынлашкан балаларына без – ташбашларны үстерешкән, барысы да диарлек шактый озак яшәп, кем әйтмешли, ашыйсын ашап киткән әбиләр турында иде. Мин үскәндә алты йортлы безнең ул «квартал» үзенчә гөрләп торып, анда ул-кызлары, килеңнәре, оныклары белән бергә биш карчык та дөнья көтте. Әле чагыштырмача яшь әбиләр. Безнең якта кулланылган сүз белән бәйләгәндә – дыңгычтайлар. Менә шушы биш карчыкның бары берсе генә бабайлы булып, мин үскәндә алар барысы да диарлек житмешне инде ваклаган, бәлки аз гына өлкәнрәк тә булганнардыр. Һәм инде чагыштырмача сау-сәламәт көе, бер-берсенә чәйгә, хәл белешергә кергәләп, капка төпләрендә озаклап сөйләшкәләп утырып, йорт тирәсәдәге көндәлек мәшәкәтләрен дә калдырмыйча, балаларына мал-туарын, бакчасын карашып, кайчагында бер-берсе белән бәләкәй генә тавышланышып та (дөнья булгач, анысы да булгалый), акрын гына, кабаланмый гына картаялар иде. Дөньялар, Аллага шөкер, тыныч, сугыштан соңгы авыр елларга караганда тормыш күпкә яхшы, бик күп булмаса да пенсиясе дә килеп тора, колхозда инде эшләнәсе эшләнгән – тагы ни кирәк? Гәпләшкәндә яшьлек еллары, сугыш вакытында бер караңгыдан икенчесенә чаклы эшләгән вакытлар, тол калулар, бер-бер артлы хәтерләрдә яңарып, бер күренеш икенчесенә ялганып китәр, сөйләшеп сүзләре бетмәс иде. Малай-шалай күзлегеннән караганда, әбиләрнең мондый яшәеш-халәте гомерлеккә, бик тә озакка кебек иде. Мин ул вакытларда олыгайган саен елларның тизрәк үтүен, гомернең санаулы еллардан торынын, чикле булуын аңышып бетерми идем шул әле.

Әбекәем

Әбиләр хакындагы истәлегемне үз әбиемнән башлыйсым килә. Аны әле һаман да төшемдә күрәм. Инде күпме тапкырлар бер үк төш: авыл башындагы язгы яшел чирәмдә аякларын сузып утырган да, оядан яңа гына чыккан сап-сары каз бәбкәләрен саклый ул. Өстендә үзе яратып кия торган парчалы яшькелт күлмәге, аксыл яулыгын аркасына төшереп бәйләгән. «Менә, балам, Ходай кушып, тагын ишле булып чыктылар, исән үссәләр көзгә сезгә дә булыр әле», – ди. Күзләрендә балаларча самими сөенү, көләч шатлык. Мин дә сөенәм. Сары йомгак каз бәбкәләре, муеннарын

сузып, бер-берсе белән нидер гәпләшәләр, үлән йолкыганда «лып» итеп артларына утыралар да, тагын куанышып-сөйләшеп алалар. Төш булса да исәпләп ятам: шундый матур кояшлы яз килү – бер шатлык булса, ишле бәбкәләр чыгу – икенче шатлык. Өченчесе – барысыннан да зуррагы – күрешү шатлыгы. «Исән-сау йөрдеңме, балам?» – әбекәй озак итеп аркамнан сөйгәндә, мин гадәттә уянып китәм. Бөтен шатлыгым шул мизгелдә эреп юкка чыга. Өзелеп әбекәем-бичарамны сагына башлыйм. Аның инде бу дөньяда булмавы белән һаман килешәсем килми. Аңа күрсәтә алмаган игелекләр өчен үкенүләрем төер булып тамак төбемә утыра.

Әбекәй, әбекәем. Бу сүзне мин сөйләшә башлаган вакыттан алып ир уртасы булганчыга чаклы әйтеп килдем. Аның картайганын да, ничектер, сизмәдем. Ниндидер беркатлылык белән аның кайчан да булса бер үләрәң дә ышанмадым. Кырык ел буга «әбекәй» дип йөргәч, ул минем өчен инде мәңгелек сыман инде.

«Казлар артыннан да сине күтәрәп йөгердем. Сыер кайтмаса да сине күтәрәп эзләргә китә идем. Сепарат аертырга барганда да үземнән калдырмадым», – дип сөйли иде мәрхүмә. Шулай булгандыр. Үземне белә-белгәннән бирле әбекәйнең итәгенә тагылып йөрдем. Ул минем төп тәрбиячем, төп әңгәмәчем, төп яклаучым да иде. Шунлыктандыр, хәтерлим, мәктәпкә укырга кергәч, укытучыбыз Сәлимә апага да, ялгышып, бер-ике тапкыр «Әбекәй» дип дәштем. Класстың рәхәтләнеп күтәрелеп көлгәннәре истә калган. Кибеткә чыкса да – мин, Баулыга, Башкортстандагы Приютово бистәсенә, энесе янына барса да, совхоз ягына җыенса да – житәкләгәнә мин. Мин белә-белгәннән бирле хәрәкәтне, юлны яратты, кешеләр белән аралашуны, сөйләшүне үз итте, шуңа хирыс булды. Хәзер уйлап куям, юкка да сөенә белүе, һич кенә дә пошаманга төшөп аптырап калмау сыйфаты, көр күңеле, якты йөзе, тормышны яратуы шулай озак яшәткәндер аны.

Кышларын мин мәктәпкә дип уянганда, әбекәй мичкә әрәмә чыбыгын ягып маташкан була. Шул чыбыкның барлы-юклы күмерендә мин укырга киткәнче тиз генә коймагын да пешереп бирә. Ураза вакытында мин дә сәхәргә торам. Аның уразага дип алып куйган хәлвәсе була, ул мине шуның белән сыйлый. Каникулларда кунакка әни белән бертуган абыйның кызлары Әлфия белән Зөлфия киләләр. Килү белән алар әбекәйдән күзикмәк пешертәләр. Шуның өчен үлә язалар. Аларның кайтуы, күзикмәк ашаулар минем өчен дә олы шатлык, бәйрәм була иде. Ул ипле, акыллы кызларны шундый ярата идем, алар киткәндә әбекәйгә күрсәтмичә генә мышык-мышык елап калам. Мәктәпне тәмамлагач, кызлар икесе дә бер-бер артлы медицина институтына укырга керделәр. Әбекәйнең шаяртып әйткән сүзләре хәтеремдә: «Ходаем, икесе дә табиб булып чыксалар, дәвалый башласалар, үлә алмый этләнәрсен».

Урманнарда, әрәмәләргә йөрүләргә искә төшерәм. Совхоз әрәмәлегеннән һәр елны әбекәй белән чиләк-



Фото: Фәнизилә Мостафина

чиләк балан, шомырт жыя идек. Баланнан ул кыш буге балан бөкериләре (бөккәнне бездә шулай диләр), бәләшләре пешерә, әчкелтем жимеш сулары ясый, төелгән шомырттан пешергән кабартмалары телеңне йотарлык була. Ул жиләккә йөрүләр, жиләк бөкериләре! Инде сиксәнне узгач та, жиләк дигәндә дөньясын онытучы карчыкны урман каравылчысы машинасына утыртып жиләклеккә илтеп куя иде. Әбекәй, яшь кызлар житезлеге белән тегеңә ике-өч сәгать эчендә чиләкне тутырып та бирә. Хезмәте өчен каравылчы соңыннан бер-ике кап һинд чәе китерә. Хәзер уйлыйм, жиләкне һич кенә дә чәй өчен жыймагандыр ул. Сиксәннән соң биш чакрымдагы урманны әйләнеп кайтуы бик жиңел эш түгел. Ә монда илтеп куялар, алып кайталар. Жәйге ямьле урманга барып хуш исле болын чәчәкләре арасында, кошлар сайраганда кызарып пешкән жир жиләкләре жыю аның өчен бер сәяхәт, хозурланып кайту, күңелгә хуш килә торган шатлыклы бер шөгиль, картлыкның аз сөөнечләреннән берсе булгандыр.

Туксаннар тирәсенә житкәч, моңарчы гәпләшәргә яраткан әбекәйнең сүзе азайды. Сөйләштерсәң сөйләшә, үзе башлап бик сүз әйтми. Мин моны башта картлык галәмәтедер дип уйлаган идем. Ул гына түгел икән. Улында, Баулыда тора – ашаталар, эчертәләр, тик рәтләп сөйләшмиләр. Кайчагында атналар буге да бер сүз әйтмәскә мөмкиннәр. Авылда тора – әни, гомумән, сүзгә саран кеше. Әбекәй үзе сүз башлаганда да әңгәмә барып чыкмаска мөмкин. Менә шулай акрынлап олы кешедә, хәзергечә әйтсәк, комплекс туа, күрәсең. Мин аны кирәксезлек комплексы дип атар идем. Минем хәзер беркемгә дә кирәгем юк, болар мине

яратмыйлар икән, мин бер артык кашык, иске жиһаз болар өчен, дип уйлап йөри башлый карт кеше. Шулай акрынлап аның аңына сеңә. Кыенсыну, беренче итеп сүз башламау гадәткә әйләнә. Чырайга боеклык иңә. Мондый халәт картлар күңеле өчен иң авырыдыр. Без генә аларны аңларга теләмибез.

Исәннәрнең кадерен белмибез шулай без. Тамак төбөндәгә төер кебек, әбекәй исән чагында үтәлергә тиеш булып та, хәзер инде беркайчан да үтәлмәячәк ике үкенеч калды. Мәрхүмәнең туып-үскән якларын – Башкортстандагы Сүлле авылын исән чакта бер күреп кайтасы бик килгән иде. Ул бу үтенечен берәз оялып-кыенсыныбрак, нәзакәтле итеп кенә әйтте. Тик алып барып булмады. Нәрсә сәбәп булды икән дип сорыйм хәзер үземнән. Тормыш ваклыклары, күп нәрсәне соңга калдыру гадәте, һаман шулай дөнья куу. Ә, бәлки, төп сәбәп гап-гади сансызлыктыр? Икенче үкенеч – хәтерсезлек белән, 90 яшенә бүләк алып бирә алмадым. Моңысы да аның шулай сансызлык инде. Ул бит юк кына әйбергә дә чын-чынлап сөөнә белә, яктырып китә, куана иде...

Шәфигаттәй

Каршыбызда гына, урам аша гына улы Нурислам абый белән килене Гөлфара апа янәшәсендә, үз нигезендә Шәфигаттәй яшәп ята. Тәбәнәк кенә буйлы, жыйнак гәүдәле, кара тут йөзле, артык күп сөйләшми торган тыныч карчык. Усаллыгы да бар, әйтсә сүзен өздәрәп, кайчагында кистәрәп үк әйтә. Мин аны еш кына бездән якында, инеш буенарак урнашкан Аскы урамдагы кызына – Минжан апаларга йә барган, йә кайткан вакытында очрата идем. Шулай да хәтеремә



аның да әбиләрнең традицион эше – казлар карап, шулар белән мәш килгәне ныграк сеңеп калган. Бәбкәләр чыгу белән, май башларында ук, чүпрәк пумала кигерткән таягын алып, көннәр көзгә авышкач, бәбкәләр сары матур төсен күптән жуеп, әнкәләреннән аз гына кайтыш булып үсеп житкәндә дә шул таягын кулыннан төшермәс иде Шәфигаттәй. Казлары да ким дигәндә ике оя һәм шактый ишле була торган иде. Авыл башының олы келәмдәй жәйрәп яткан ямь-яшел чирәмнәре исемә төшкәндә, шул күренешнең аерылгысыз өлеше булып, күрше әбинең пумалалы таягын як-якка селкеп, бер көтү казларын су буена куганы күз алдыма килеп баса. Бәбкәләр генә түгел, эреле-ваклы дүрт онык та әти-әниләре эштә чакта күрше карчыгы карамагында иде. Бигрәк тә өлкән онык Илшатның «әбием» дип яратып дәшүе хәтердә әле. Оныклар – әбиләрен, әби кеше оныгын яратмый кала аламы соң инде? Әби тәрбиясе алган балалар да үзгә – инсафлы-рак, мәрхәмәтләрәк булмый микән әле. Тик менә картаймыш көнөндә яшәгән нигезен ташларга туры килде шул Шәфигаттәйгә...

Нурислам абыйның кызылга буялган калай түбәле олы йорты хәтсездән инде буш тора. Моннан 30–40 еллар элек андый йортлар авылда бөтенләй сирәк иде. Якын-тирәбездә беренче жиңел машинаны да Нурислам абый алды. Аның коймалары да башка коймалардан аерылып, заманына күрә затлы итеп корылган иде. Болар барысы да мактауга лаек гамәлләр, әлбәттә. Әмма каршы күршебезнең күпмедер кысмырлыгы, саранлыгы да читтә йөрмәгәнлеген дә искәртми булмыйдыр. Шәфигаттәйнең пенсиясен дә сорый, хәтта таләп итәләр икән дип сөйләштергәлиләр иде авыл башында. Сәбәпләрнең, бәлки, башкалары да булгандыр, өлкән кешенең дә үз холкы бит. Ни генә булмасын, берәздән Шәфигаттәй улы һәм килене белән тынышмыйча, ничә еллар гомер иткән нигезен ташлап, башка йортка – кызына күчте. Күчүе бер хәл, шул күчеш китергән үпкә һәм рәнжештән, имеш, әбиебез үзен кимсетүчеләрне кармап та киткән. Бәлки, чыннан да шулай булгандыр: берәздән күрше-тирәне генә түгел, бөтен Этәмбине шаккаттырып, Нурислам абый үзе генә түгел, хәләл жефете дә арагы белән дуслашып куйдылар. Ахырда, нәрсә әйтим, шул зәхмәт, ул китергән бәхетсезлекләр, аларны бербер артлы үз өйләреннән күп булса ике йөз адымда урнашкан зиратка да күчереп куйды. Әле ул гына да түгел, каргыш әллә инде дәвамлы булып, бушап калган йортка яшәргә кергән кешеләр дә, имеш, нинди дә булса бәлагә тарыйлар, дип сөйләделәр. Бәлки, шуңадыр, нигезебезгә каршы олы өй хәтсез еллар хужасыз да инде.

Мәфтуха әби

«Квартал»да гына түгел, мин үскән вакытларда, бәлки әле бөтен урамыбызда салам түбәле бердәнбер өй – Мәфтуха әбиләрнеке иде. Кызы Галия апа гомере буе авыл советында жыештыручы, йомышчы булып

эшләде, кияүгә чыкмады. Әбинең икенче, яшьрәк кызы Райга – акылга таман, кеше белән бөтенләй аралашмас-сөйләшмәс, күрше-тирә керсә дә мич арасына качучы, сәламәт вакытында кияүгә чыгарга өлгермәгән карт кыз иде. Мин аның кан качкан апак йөзен һәм капка башы яки койма ярыгы аша урамны күзәтүләрен генә хәтерлим.

Кешегә сирәк керә иде Мәфтуха әби. Кече кызының шундый халәте, олысының кияү күрми олыгаеп килүе аны, әлбәттә инде, кимсетмичә калмагандыр. Ана йөрәге аның ишегә бик тә сизгер була бит. Күрше әби кеше белән сөйләшкәндә дә артыгын әйтмәс, тик шулай да берәр кызык яки хикмәтләрәк сүз кыстырып куяр. Галия апа, киресенчә, кеше белән аралашырга бик маһир булды. Холык-фигылендә, үз-үзен тотышында ялгызлык никтер аз гына да сизелми иде кебек.

Йортта эшкә яраклы ике генә кеше, алары да хатын-кыз затыннан булып, барыбер кешедән ким яшәмәс өчен жан көчләренә тырыша иде күршеләр. Сыердан да өзелмәделәр, сарыгын, кош-кортын да асрадылар. Кышка житәрлек итеп печәннән, утынын да әзерли алдылар. Мин авылдан чыгып китеп, шәһәрдә укып йөргән елларда салам түбәле кечкенә үл өйне калдырып, искерәк булса да алты почмаклы жыйнак кына бер йортка күченеп куйдылар. Моңың өчен, чамалыйм, акчаны да шактый озак, тиенләп, бөртекләп жыйганнардыр алар.

Күченеп киткәннән соң, башка урам булу, авылга сирәк кайтылу сәбәпле, ни кызганыч, Мәфтухаттәйне бүтән күрә алмадым. Берәздән үлгән хәбәрнән ишеттем. Биш карчык арасында үл беренче булып китте. Алда язганымча, кияүгә чыкмаган ике кыз. Шуларның берсе – акылга жиңелрәк... Гомер буе дигәндәй яшәлгән салам түбәле өй. Кимсенеп яшәү дә кешене вакытыннан алда күргә кертә бит: Мәфтухаттәй яңадан авыл башына, шундагы мәңгелек йортына күчкән. Ә аңынчы әнкәй аларның теге кечкенә йортын утынга сатып алды. Кара көздә, жирне инде туңдырган, тик әлегә кар төшмәгән көннәрнең берсендә үл өйне, салам түбәдән тотынып, бүрәнәсен бүрәнәгә аерып, ярты көн эчендә сүтеп ташладым да әрдәнәләргә аерып «Дружба» пычкысы белән турап та куйдым.

Ә бит мин беренче сыйныфка кергән елны без өчәүләп – әнкәй, әбекәй, мин берничә атна аларга, мунчадан аз гына олы нәкъ шул өйгә сыйган, анда яшәп алган идек. Сәбәбе – яңа өй салуыбыз. Менә шул вакытта безне Мәфтуха әбиләр сыендырды. Калган күршеләр барысы да ир-атлы, аларга керү никтер уңайсыз. Ә без – кара-каршы диарлек урнашкан ике ихатада – ятимнәр. Ятим ятим янына елышмый, кая барсын? Соңга калып булса да, Мәфтухаттәйләргә аның өчен олы рәхмәт әйтәсем килә. Тик шунысы аянычлы: күршеләребезнең Ходай биргән гомере бетеп, рәхмәтемне кабул итәр кеше генә калмады бүген.

«Авыр аяк» Майкамал һәм Мөкатдис бабай

«Квартал»дагы бердәнбер бабайлы карчык – Майкамалтәй. Бәхетенә, булчак карты сугыштан исән-сау кайткан, без үскәндә дә, Ходай кушып, парлы гомер сөргән һәм инде – үзе тойды микән, юк микән – нәкъ менә шул сәбәпле, башка карчыкларга караганда бәхетлерәк әби дип белә идем мин аны. Биләмгә сирәгрәк йөрүче, калган башка әбиләр барысы да чандыр булганда, тыкрык буендагы төзек ихатада жиңел-житез Мөкатдис бабай белән гомер итүче юантыграк бу карчыкның яшыкелт күлмәктән, альъяпкычлы килеш, капка төбенә чыгып, кашы өстенә кулын кую-кую урамны, күрше-тирәне күзәткәне, кичке якта шул рәвешчә як-ягына каранып малларын барлаганы әле дә күз алдында. Үзе таза булгач, аяклары да юантыграк булганга, акрын хәрәкәтләнгән-гәме, минем әбекәй аны «авыр аяк» дип атый иде. Әллә чынлап, әллә шаяртып: «Тагын шул авыр аяк Майкамал очрады инде, юлым уңмас микәни», дигәннәре хәтердә әбекәемнең.

Мөкатдис бабай житез, хәрәкәтчән, сүзгә дә оста, уңган-булган кеше иде. «Квартал»да иң яхшы жиләк-жимеш, яшелчә бакчасы – аныкы. Ихата, каралты-куралар да заманы өчен төзек. Алмагач-чияләре, кура жиләкләре, карлыган-крыжовниклары да, койма ярыгы аша барысын күреп, белеп торган без малай-шалайны кызыктырып, һәр елны мул уңыш бирә. Жәй ахырларында урамга чыгып, бала-чагага алма өлешә торган күркәм гадәтә дә бар иде бабайның. Умарта да тотты. Моңысы да зирәк кешеләр шөгыле. Бәлки, яшьрәк чакта ауга да йөргәлэгәндер, мылтыгы да бар иде аның. Мылтык дигәннән. Жәйге жылы төннәрдә, күрше-тирә йокыга талган рәхәт мизгелләрдә ишегалдына чыгып, тора салып шул мылтыктан шартлатып атып, кире өенә кереп киткәли торган сәерлегә дә бар иде Мөкатдис бабайның. Картның болай кылануының версияләре без – күршеләрендә берничә булып, кемдер моны карчыгы белән сүзгә килгәннән соң шул рәвешчә «пар чыгаруы» дип бәяләсә, икенче аңлатма бакчасы белән бәйләнгән иде. Имеш, берсендә, яшътәш малайлар арасында иң тәртипсезе Рәшит, Мөкатдис бабайның хуш исле сусыл алмаларына кызыгып, караңгы бер төндә караклыкка кергәндә, биек коймага үрмәләп менгәч кенә ату тавышыннан коты очып, жиргә егылып төшеп, кулын имгәтеп кенә калмаган, куркуыннан әле астына да «пес» иткән дип сөйләгәннәр иде, чын булса. Бакча каравыллавы булгандырмы, пар басымын киметүме яисә үзенә күрә бер мөгез чыгаруымы – бу гамәл күрше картының без белгән бердәнбер сәерлегә иде...

Майкамал әби белән Мөкатдис бабай күптән гүр ияләре булган кебек, язларын гөрләп чәчәк аткан, жәй ахырларына юмарт уңыш китергән ул бакчадан да хәзер инде бернәрсә дә калмады. Төзек-таза, заманы өчен үрнәк булырдай йорт та хәрабәгә әйләнеп килә. Гомерләп диген...

Хөснурый «ахирәт»

«Квартал»ыбыз карчыклары турындагы соңгы истәлек – ут күршебездә яшәгән Хөснурый әби турында. Ул үзе яшәгән өйдә генә түгел, аның янәшәсендәге йортта да әби кеше санала иде. Хикмәте гади – күршебез Нурмөхәммәт абый белән балачак дустым Әниснең әтисе Фәнис абый бертуганнар – алар Хөснурый әбинен уллары. Әлегә хәл булмаса, «квартал»ыбызда әле тагын да бер карчыкка – алтынчы әбигә дә гомер көзен кичәргә туры килгән булыр иде бәлки.

Әниснең әбисе башка әбиләрдән тагын үзенә динилеге, гарәпчә язу тануы белән аерылды. Капка төбенә болай гына чыкмас. Берәр дини китап тотып чыгар да янына утырган бер-ике «надан» яшътәшенә сузып, үзенә генә хас мәкам белән шуннан аерым битләр укыр. Ике сүзнең берендә «И-и ахирәт» дияргә яратучы, янәшәсендәге карчыкларга һәрдаим шул рәвешле дәшүче күрше әби, үзен аш-суга чакырган йортларны да догасыз, сүрәләрсез калдырмаса, Коръән ашлары гына түгел, мәрхүмнәргә соңгы юлга озатулар да ансыз үтмәс иде. Жыеп әйткәндә, Хөснурый әбиебез халыкны Алласыз калдырган, хәттә ки улы Нурмөхәммәт абыйны да партия әгъзасы итеп куйган совет заманында «квартал»ыбызның гына түгел, ярты Этәмбинең абыстае була алды.

Дини, күпмедер укымышлы да булган күрше карчыгының күңелен бимазалап торган бердәнбер хәл – ул да булса Нурмөхәммәт абыйның коммунистлыгыннан күпкә яманрак гадәтә – тамагын берәз «чылатып» алгач, холыксызланулары иде. Гомере буге колхозның «Беларусь» тракторыннан төшмәгән, эшендә макталып торган күрше абый, эчеп кайтса, «партия дисциплинасын» бозып, коммунистик аң белән аз гына да исәпләшмичә, өйдә кем бар шуны куа да чыгара. Андый очракта күршегә керми бүтән кая барасың: Хөснурый әби килә белән парлашып безгә дә кереп житкәли иде. Берсендә, хәтерлим, болар бик соң, төн урталарында ишек шакыды. Яткан жиреннән торып, төнге кунакларны каршылаган әбекәй, аптыраганның, оятгарьлектәнме, капылт кына өйгә керергә кыймыйча, ишегалды баскычына утырып калган күрше карчыгын караңгыда шәйләмәстән, бусаганы узган Зәйнәп апага: «Төенчәкләреңне нигә баскычта калдырдың, алып кер инде», – диюгә, тегесенең: «Төенчәк түгел лә, әнкәй бит ул!» – диюләрен без соңыннан, кат-кат искә төшереп, үзәбезчә кызык итеп сөйләшсәк тә, күршеләребезгә ул вакытта бер дә кызык булмагандыр шул.

Хөснурәттәй, шактый озын гомер юлы узып, «квартал» әбиләреннән якты дөньяда бары минем әбекәйне генә калдырып, туксаннарда якынлашканда бакыйлыкка күчте...

Балачак хатирәләренең якты өлеше, күркәм истәлегә, хәттә бер бизәгә булган, безне тәртипле, ипле, тәрбияле итеп үстерүгә хәтсез тырышлык куйган, яшь чакларында тормышның михнәтен, әчесен-төчесен дә шактый татыган биш әбекәйнең бишесенә дә фани дөньяда күрми калган рәхәтлекләргә ахирәттә алуларын теләп, сүземне шушы урында тәмамлайсым килә.

Кадерле
«Соембика»
редакциясе!

*Дин һәм рухият турында
уйланулар кичергән мизгел-
ләрдә мин үз-үземә шундый
сәер сорау бирәм. Кем соң без?
Диндарлармы, әллә динсезләрме?
Яисә «жир белән күк арасында»
торучылар гынамы?*

Мине шундый сорау белән вәж-
даныма мөрәжәгать итәргә әткәм-
әнкәм һәм үз башымнан кичкән
фажигале хәлләр мәжбүр итә.
Эти-әниләрем Совет властеның
беренче елларында халыкны мәгъ-
рифәтле итәргә тырышучы мөгал-
лимнәр булганнар. Әмма 20 нче
елларда сәнәкчеләр фетнәсенә
юлыгып, күп кыен «ашаганнар»,
могжиза белән генә исән калган-
нар. Дин әһелләренең әлгә белән
Кара-Зирек авылында (Ютазы рай-
оны) аларны салам эскерте астын-
нан тартып чыгарып, күзләрен
кан баскан ерткычлар өеренә тот-
тырганнар. 18 кешелек партия-со-
вет активын диннән язучылар сый-
фатында Тымытык юнәлешенә
(Азнакай районы) алып киткәннәр.
Имән күсәкләр белән коралланган
фетнәчеләр сусаган әсирләргә ие-
леп кар алырга да ирек бирмәгән.
35 чакрымны тәпиләп килгәч, сал-
кын февраль төнендә Күктәкә авы-
лында амбарга ябып куйганнар.
Ә икенче көнне иртән, сафка тезеп,
Ык елгасындагы бәке кырыена ки-
тереп бастырганнар. Кулларына из-
ге китап – Коръән тоткан дин
әһелләре язмышлары кыл өстендә
калган бәндәләренә советка хезмәт
итмәскә ант иттереп, тәүбәгә ки-
термәкче булган. Чыннан да, рә-
химсез фетнәчеләр «коммун яклы»
бер кешене бәке төбенә жибәрергә
дә өлгерә. Шул ук вакытта Тымы-
тык авылында укытучы Харрас
Рекәевне жәзалап үтерү хәбәре дә
килеп ирешә. Бәхеткә, кызыл от-
ряд килеп житеп, үлемгә хөкем
ителгәннәрне коткарып өлгерә.
Әмма аларның тәннәрендә кара
янмаган жирләре калмаган була.

Шушы канлы вакыйгадан соң
әнкәемнең барлы-юкы гомере
чирләр белән газәпланып үтә.
Авыр сугыш елларында ул вафат
булып, 2 яшьлек сабые бишектә
елап кала.

Шул давиллы еллардан башлап
яшьләргә дини тәрбия бирү катгый
тыелды. Гаиләдә дә, мәктәптә дә
дини тәрбия күрәп үсмәдем.
Шулай да безнең әткәй-әнкәйләр
буыннан-буынга күчеп килгән
гореф-гадәт, йолаларны хөрмәт
итәргә һәм үтәргә өйрәттеләр.
Ә совет мәктәбе исә иң югары
әхлак сыйфатлары тәрбияләде.
Ул шәфкатьлелек, намуслылык,
бер-береңә ярдәмчел, дус, әдәпле-
инсафлы булу, хәрамне хәләлдән
аера белү, илгә бирелгәнлек,
халкыбызга хас рухи кыйммәт-
ләренә саклау һәм башкалар.
Бу күркәм сыйфатлар чынбарлыкта
иманлы булуның асылы түгелме
соң?

Еллар узды. Гаилә традиция-
сен дәвам итеп, мин дә әткәм-
әнкәм юлын сайладым, укытучы
булдым. Ни гажәп: әткәм-әнкәм-
не динсезләр, алласызлар дип
йөртсәләр, улымны сөннәткә
утырткан өчен, дин тотучы сыйфа-
тында үземне яраткан эшемнән
жибәрәп жәфаладылар. Яшь балам-
ны күтәрәп, Казанда Мәгариф
министрлыгының бусәгасын тап-
тарга мәжбүр булдым. Бу әтлекне
кемнәр эшләде диярсез? Шәхес
культы елларында үзләренең
кәнәфиләрен сакларга тырышкан,
кеше язмышына битараф караучы
шүл ук мулла-мәзин малайлары.

Шунысы куанычлы: бу фани
дөнъяда саф күңелле, мәрхәмәтле,
диндар кешеләр дә очраштырга-
лый. Шундый ачы язмышка дучар
булган елларда мине ачык йөз
белән каршылап, яраткан эшемә
кире кайтарган мәгариф министры
урынбасары Ясир Шәмсетдиновка
гомерем буге рәхмәтле булып
яшәдем.

8 яшемдә мәчет манарасын
аударуларының да шаһиты булырга
туры килде. Ул чакта бәләкәй
идем. Бу коточкыч фажиганең
нәрсәгә китерәчәген аңламаган-
мын. Колхоз төзелеше елларында
әткәм-әнкәмне кулактарның
эзәрлекләве дә күңелдә тирән
жәрәхәт калдырды. Житмәсә,
37 нче елларда әтиемне, мулла
малае дип, Баулы районында эшсез

калдырдылар, ул башка районга күчәргә мәжбүр булды. Шушындый каршылыклы хәлләрне баштан кичерде безнең буын.

Тәкыя ШӘРИПОВА.
Азнакай районы Урсай авылы.



Миллионлаган хөрмәтле педагоглар сафында гади бер авыл укытучысы – әтием Ильясов Муса Идрис улының да булуы белән гомерем буге горурланып яшәдем.

Әти 1915 елның 14 апрелендә хәзерге Илеш районының Түбән Яркәй авылында Ильяс белән Факия гаиләсендә туа. Ләкин аның туу таныклыгына әтисенәң исемен бутап, бабасы Идрис исемен язгалар.

Әниләре Факия кечкенәдән музыкага һәвәс була. Балачактан ук оста итеп курайда уйный, җырлар иҗат итә. Аның «Олаккан торна», «Җилләр, җилләр», «Чирәм тапыйм» дип моңлы итеп җырлап утырганын әле мин дә хәтерлим. Картәтибез Ильяс та үз чоры өчен зыялы кеше була. Телләр өйрәнсен дип, әтине урыс авылындагы «знаком»ы янына еш алып бара. Кечкенәдән үк немец телен дә белеп үсә әти. Ник дисәң, Түбән Яркәйдә аларга күрше булып бер немец гаиләсе яши. Әти аларның балалары белән бергә уйнап, аралашып, телләрен дә, гореф-гадәтләрен дә өйрәнә. Кечкенәдән үк укырга-язарга, рәсем ясарга маһирлыгы белән дә аерылып тора.

Түбән Яркәйдә башлангыч белем алганнан соң, бабай аны Дүртөйле

районындагы крестьян яшьләре мәктәбенә бирә. Әтинең иң яраткан фәннәре математика, физика, астрономия һәм немец теле була.

1930 елда мәктәпне тәмамлап, Түбән Яркәйгә кайта ул. Картәти аны Пермь шәһәрендәге заводка эшкә урнаштыра. Шунда эшләгәндә татар-башкорт педагогика техникумына укырга керә. 45 сум стипендия алып, дүрт ел техникумда укый, студентлар һәм укытучылар арасында оста рәссам һәм музыкант булып таныла. Кулына таныклык алгач, әтине башта Тазлар авылына билгелиләр, соңрак Иске Дәмәй авылына җибәрәләр. Монда авыл яшьләре белән драмтүгәрәкләр оештырып, көн темасына кагылышлы кечкенә пьесалар язып, спектакльләр куеп та йөри әле ул. Шушы авылда эшләгәндә үзе шикелле яшәү укытучы Мәгъфия белән гаилә корып, кызлары Дилара туа. Илдә, хөкүмәт программасы буенча, татар-башкорлар күпләп яшәгән төбәкләрдә милли мәктәпләр ачу эше барган чор. Безнең әти дә гаиләсе белән Үзбәкстанның Тархан өлкәсе Ворошилов районына укытырга китә. Авыллар арасында йөрергә ат бирәләр. Кызлары Диларага 1 яшь тулганда әтине Совет Армиясе сафларына алалар. 1939 елның 8 декабре була ул. Хәрби хезмәтне чик буенда – Литва Республикасында үтә. Инде хезмәтен тутырып, кайтып китәргә ике көн калгач, Бөек Ватан сугышы башлана. Беренче көннән үк сугышка кергән әтинең хәрби тормышы бары тик 1948 елда гына тәмамлана.

Сугыштан соң кабат үз эшенә керешә ул. Башта Үзбәкстанда, аннары Илеш районының Тормыш, Ирмәш мәктәпләрендә укыта. Дүрт еллык башлангыч белем бирү учреждениеләрендә үзе үк директор да, үзе үк дүрт сыйныфка укытучы да, өлкән сыйныфларга физика, математика укытучысы да, укытучылар югында немец теле, тел-әдәбият, астрономия укытучысы да булырга туры килә аңа. Мәктәптә җитешмәгән уку-укыту

әсбапларын да, драмтүгәрәк өчен декорацияләрен дә, Яңа елда чыршы уенчыкларын да ул үзе ясады. Пьесалар да язды.

Ул чын укытучы иде. Антон Макаренко хезмәтләренә, язучы Аркадий Гайдар әсәрләренә таянып, уен белән хезмәтне бергә алып барды, балаларга кызыклы китаплар укыды, чит ил әсәрләрен тәрҗемә итеп, укучыларда фәннәргә, әдәбиятка карата кызыксыну уятырга тырышты. Балаларны бик яратты. Хәтерлим әле, авылда 12 яшьлек күзә күрмәүче бер кыз бар иде. 9 яшенә кадәр сау-сәламәт булган ул, агачтан егылып төшеп, күз нервларына зыян килгән булган. Тагын бер көчле стресс кичерсә, күрә дә башларга мөмкин, дигән табиблар. Ләкин әти аны көтеп тормый, Уфадан сукурларны укыту алымнарын өйрәнәп кайта да, теге кызга дәресләр бирә башлый. Өч ел дигәндә аны сизгенче сыйныфка кадәр китереп җиткерә. Хәтта буяу карандашларына тамгалар ясап, аңа рәсемнәргә кадәр ясата иде. Мәктәпне тәмамлап аттестат алган көнне ул кызының күзләре күрә башлады.

Без – сугыштан соң әтинең икенче гаиләсендә туган җиде баласы. Рәжүдә апабыз гына Югары Яркәйдә яши, калганнарыбыз барыбыз да Казанда. Әтинең беренче кызы – Дилара апа Ильясованың гына кайдалыгын белмиз. Ул Башкортстанда яшәргә тиеш дип уйлыйбыз, хәзер аңа 80 яшьләр тирәсәдер. Безнең аны бик тә күрәсебез, танышып, үз арабызга кертәсебез килә.

Диләрә ИЛЬЯСОВА-СӘРВӘРТДИНОВА.
Казан шәһәре.

Фотода: Әтием Муса Ильясов.
1980 ел. Казанда Бөек Җиңүнең 35 еллыгы уңаеннан килгәч төшкән рәсем.

Хөрмәтле укыучыларыбыз!
Сездән хатлар көтеп калабыз.
Безнең адрес: Казан,
Декабристлар урамы, 2.
e-mail: ssuum@yandex.ru



КОЯШНЫ, ИОЛДЫЗЛАРНЫ БҮЛӘК ИТӘР ИДЕМ!..

Эльмира
ЗАКИРОВА

Безнең һәркайсыбыз өчен үз әнисе дөньяда иң матуры,
иң әйбәте, иң булдыклысы... Берәү дә юк аның кебек!
Ул – дөньяда бер!

Әниләребез турында дөньяларыбызны онытып сөйли-
без. Күңелдә балачактан ук уелып калган әллә никадәр
истәлекләр яңара...

Әни турында язган мәктәп сочинениесе. Әнигә әзер-
ләнган бүләк. Берничә көнгә генә каядыр китсә дә,
әнине юксынып түккән күз яшьләре. Ераклардан әнигә
язган сагыну хатлары...

Әнә, Светлана әнисе турында ничек яратып сөйли!

Көлә-көлә төрле мәзәк хәлләрне исенә төшерә (ул
беренче тапкыр сыер сауганда, сыерның жилене шешә.

Сәбәбен шундук аңлата инде әнисе: сөтен ахыргача
савып бетермәгән икән бит!) Иң кирәкле сүзләргә
эзләп, ул аның кайбер «тәрбия алымнары»н ача (төнлә
кеше бакчаларыннан ак розалар өзеп, әнисенең туган
көнөндә урланган чәчәкләргә иртән вазага утырта...
«Ничек тотмаганнар?!» – ди Светлана шаккатып.
Аның каравы, әнисе шундый итеп оялта кызын...)
Хатын-кыз матурлыгы серләрен чишә (без аның белән
ике дус кыз кебек булдык. Тушь, помада, хушбуйлар
ала миңа...)

«Минем ӘНИ – көтеп алып, ниһаять, килеп житкән бәйрәм кебек ул!..»

Светлана Афанасьева хәзер үзе дә әни кеше. Гаиләләрендә ике кыз, бер малай үсә. Матурлык тудыру, ижат – аның хоббие да, дизайнерлык эше дә. Ир, балалар, кайнана... Алар белән мөнәсәбәттә инде бу нәзберек яшь ханымның яратуы, бар күңел жылысы, шәп энергетикасы, дипломатик осталыгы, хатын-кыз интуициясе бер гармониядә чагыла. Зур житәкченең, район башлыгының хатыны булу үзе генә дә никадәр җаваплы миссия бит! Ул сынауларны да «биш»легә башкара Светлана Марсель кызы. Әнисе дәрәсләре! Тормыштагы иң гадел һәм таләпчән укытучысы әнисе бит!

Баулы мәктәбендә укыганда әниләр турында сочинение язып килергә кушалар. И озак уйлана инде кыз. Аның әнисе бит берәүнекенә дә охшамаган! Үзе чибәр, үзе сөйкемле, үзе уңган... Ул киенүләре! Светлананың әнисе генә шулай булдырадыр! Ни кисә дә килешә! Тегүчесен дә таба, тиз генә тегеп тә бирәләр. Үзе берәр нәрсә уйлап таба, үзе шуны ук тормышка да ашыра! Светлананы «Эльмира Шәйнуровна кызы» дип йөртүләрендә дә әнисенә карата үзенә бер хөрмәт сизелә.

Ә сочинениесен менә болайрак яза ул: «Әнием Эльмира Муллағалиева 1959 елның 15 июлендә Туймазы районы Уязы-Тамак авылында туган. Этисе Шәйнур бабам белән әнисе Фәния әбием аңа Эльмира дип исем кушкан. Эльмира принцесса дигән мәгънәне аңлата. Нәкъ минем әни! Бик яхшы укый ул, мәктәпнең баскетбол командасында уйный, сәнгать ярата. Үжәтлеге, эшчәнлеге, тәвәккәллеге – әбиемнән, тәртип яратуы, башлаган эшен ахырынача житкерүе – бабамнан. Апасы Фәймә белән акыллы, тырыш кызлар булып үскәннәр. Әни Бөгелмәдә техникум тәмамлап, баш бухгалтер булып эшли. Ул көчле хатын-кыз! Маргаретт Митчеллның «Унесённые ветром»ны яратып укуы да юкка гына түгел. Берәр катлаулы хәлдә калса, Скарлетт О'Хара сүзләре белән: «Болар белән башымны катырып та тормыйм хәзер. Иртәгә уйлармын әле», – дип әйтә, ә икенче көнне бар да жиңел генә чишелә дә куя. «Матурлыгы белән хатын-кыз леди булмаса да мөмкин, ә күлмәге чып-чын леди ясый аннан!» Моңысын да әни Скарлеттан өйрәнгән!..»

Светлана әнисе турында сәгатьләр бие сөйләп торырга да әзер. Нәрсәнедер исенә төшереп, чылтырап көлеп жибәрәп, әле иркә кыз роленә кереп, әле сокланып...

...Инглиз теле, компьютер курсларына языл, правага укы дип, гел төрткәләп кенә торды әни. Хатын-кыз ире күлгәсендә генә яшәмәскә, үсәргә тиеш, сиңа карап, балалар да шундый булып үсә, ди ул һәрвакыт. Баянда уйныйм, немец, инглиз телләрендә сөйләшәм, машина йөртәм – бар да әни теләгәнчә булды.

...Минем балалар белән мәш килә ул! Кызмый, ачуланмый – җайлап кына үзенекен сөңдереп аңлата. Биштә үк торып, балалар ярата дип, кыстыбый пешереп куя. Шимбә иртүк Арсентийны футбол уйнарга илтәм. Кичтән әниләргә барып кунабыз да кыстыбый белән сыйланып, футболга китәбез. Берзаман уртанчы кызым Рита скрипкада уйныйсым килә ди башлады. Котым очты! Үзем музыка мәктәбенә яратмый гына йөргән

идем, баян классында укыдым бит. Ә әни скрипкасын да сатып алды, иң шәп укытучысын да тапты... Әбисе көйләп, тәмле ашатып, Ританы сәнгать мәктәбенә дә, бассейнга йөзәргә дә йөртә. Ә Юля мәктәпне тәмамлауга, аның белән Мәскәүгә китәргә дә риза!

...Мин мәдәният институтында укыганда, әни гел Казанга килә иде. Матур киём алып кидерә, тәмле ашата, косметика алып бирә, суыткычны тутыра да кайтып китә. Минем дә кайтасым килә. Бөгелмәгә самолетка утырып очам. Елап кайтам, елап китәм. Китәсем килми, дип зарлана башласам да, әни гел: «Ярар, ярар, кызым», – дип җайлап-майлап озата...

...Баулыга Сабан туена кайткач, гел җырлый идем. Радиода музыкаль тапшырулар редакциясендә эшләүче туганыбыз Сиринә апа Латыповага мине тыңлатып, әни тәки морадна иреште бит! Жырчы Гали Ильясовтан вокал дәрәсләре алдым.

...Әни озак вакыт кайнанасын карады. Этинең абыйларын шундый матур итеп каршы ала, кунак итә белүе дә иренә карата хөрмәт билгесе ул.

...Эти белән шундый пар килгәннәр! Икесе дә ачык. Көтмәгәндә бәйрәм ясыйлар. Бергә табын әзерлиләр, бергә җыештыралар, бергә ял да итәләр. Эти әнине тәки машина йөртәргә өйрәтте бит! Мәжләсләр җыярга дисәң, аларга гына куш! Шуңа безгә кунаклар да килергә ярата. Әни оста итеп бәләшләр сала. Хатын-кызлар мунча яга, ирләр су ташый. Күңелле итеп җырлашып кич утыралар... Шул матур гадәтләргә үзебезгә дә кертәсем килә.

...Әни зур урында эшләвемне, югарыга күтәрелүемне тели иде. «Син булдырасың!» – дип үстерде ул мине. Үзе бер дә куркып тормый, берәүгә дә аркаланмый, бары үзенә генә ышана, һәм эше барып та чыга! Ничтик утыра торганнардан түгел: Казанда үзенең ательесын ачты, кайбер оешмаларда бухгалтерия эшләрен алып бара. Булдыра, кыскасы!

Әнисе туган көне алдыннан Светлана әнә шундый уйдык-уйдык мизгелләргә исенә төшереп утырды. Бу юлы нәрсә бүләк итәр икән? Мәктәптә укыганда мулине жебеннән салфеткалар чигеп биргәнә хәтерендә. И сөенгән иде әнисе! Үсә төшкәч, әтисеннән акча сорап, затлы алкалар алып бүләк итте. Институтта укыганда чәй белән матур чынаяклар алып кайтты. Хыялында ул аны алтын-көмешкә күмде, Жир шарының әллә нинди матур жирләрен күрсәтте. Хәленнән килсә, ай-кояшны, йолдызларны бүләк итәр иде. Бакчада әнисе үстергән купшы дәлиәләр, алсу чалма гөлләр, шәмәхә циниялар җай гына тирбәлә. Нинди рәхәт! Биредә Светлана үзе дә иркә балага әйләнә. Өч баласы янында дүртенчәсе булып ул йөри. Ә үзе һаман бер үк сүзләргә кабатлый: «Озын гомер теләм сиңа, әни! Сәламәт бул! Эти белән бергә тигез гомер итегез! Сөз бик кадерле безгә!»



ИМӘН ШАҺИТ...

Лариса
МАЛИКОВА

Үзәге нык бер хатынның үз көче белән рәхәт, бәхетле тормыш коруы һәм саклавы турында балалары, оныклары сагынып искә ала, аның хакындагы хатирәләрне оныкларының балаларына да сөйли; ә икенче хатын ихтыяр көчсезлеге аркасында шул тормышны рәхимсез рәвештә тар-мар итә... Бу хикәят шул турыда.

«Бу фото монда калуын телым... Истәлеккә... Беләм, күпләр өчен ул берни дә аңлатмый. Гап-гади агач... Ә менә минем өчен бу фотосурәткә барысы да сыйган! Хатирәләр, кичерешләр белән тулы үткәндәге тормышым... Балачагым... Әлеге көннәрнең шундый кадерле бер кыйпылчыгы ул! Аңа, әйткәнемчә, әллә ниләр сыйган: иң бәхетле жәйге көннәр, яңа өзгән укроп белән сарымсак кушып пешкән яшь бәрәңгенә хуш исе, әле генә мичтән чыккан кайнар ипи, аның өстенә ягылган алма повидлосы, кәжә сөте... Аларның тәмлелеге! Менә әбекәй мичтән бөтен өйгә хуш ис тараткан пирогларын чыгара. Үзе матур, үзе кечкенә – орчык кебек кенә... Яулык читеннән көлсу дулкын чәчләре күренә... Үткен зәңгәр күзләрендә никадәр ярату, игелек, мәрхәмәт... Жәй өчен көйләнгән аш-су бүлмәсендәге ул иртәнге чәйләрне, көндезге ашларны ничек ярата идем мин... Менә шул 17 елым әйтерсез тоташ киселеп калды! Ә мин ул йортны һаман да төшемдә күрәм... Ул нигездә хәзер инде чит кешеләр яши... Якты киләчәккә зур өметләр баглап кайчандыр утырткан Имән генә һаман шул килеш. Язмыш жилләренә үч итеп, ябалдашларын тагын да кинрәк жәя, ныгый бара кебек. Иң якын кешеләрем – бабакаем һәм әбекәемне хәтерләтүче ядкарь булып мәңге шулай шаулап утырсын иде ул...»

Бер көнне Инстаграмны актарып утырганда тап булдым мин бу сүзләргә. Һәм әлеге юлларның авторы белән элемтәгә кереп, аның тормышын сөйләтә алдым бит! Ризалаттым! Бу юллар артында гыйбрәтле язмыш (чынлыкта язмышлар булып чыкты ул!) икәннен сизгән идем аны.

...Имән чикләвеген әнисе үзенә энесе белән бакчаларына балачакта утырткан булган. Еллар узган, кичәге балалар инде үсеп буй житкән: башлы-күзле булганнар, гаилә корганнар... Ә имән? Имән дә үскән! Көннән-көн югарыга үрмәләгән, ныгыган, кәүсәләре

Мин тормышымның жанга бик тә газиз булган бу кадерле жирен гел сагынып искә төшерәм.

калынайган, ә тамырлары тирәнгәрәк киткән... Аның ябалдашлары күләгәсендә инде оныклар – апалы-энеле ике туган гаиләсендә үсеп килүче кызлар уйный башлаган. Дүртәү булган алар. Көн туса, кызлар һаман шул имән тирәсендә бөтерелгән, хәтта ябалдашларына куыш корып, ятар урынга кадәр жайлаганнар. Имән аларны үз ышыгына алган, жыл-яңгырдан саклаган...

Әңгәмәдәшемнең иң бәхетле һәм иң якты истәлекләре әнә шул чор – әнисе үскән шул нигез белән бәйләнгән. Ләкин бәхет кенә бу йортка озакка тукталмаган булып чыккан...

– Әниңнең энесе спортчы иде – боксер. Ул актив тормыш белән яшәде. Авылга кайткан чакларда да тынгы белми, күп вакыт безнең белән әвәрә килә – походларга ияртеп алып чыгып китә иде. Гаиләсе матур иде абыйның. Хатыны табиб иде. Бар да әйбәт кебек иде. Ләкин... Бәла шулай сиздермичә килә бугай ул. Абыйның хатынына инде гаилә дә, балалар да кирәкмәвен көннәрдән бер көнне бөтенебез аңладык. Ул һәммәсен дә шешәгә алыштырган... Читләрдән яшерүдән күптән узган икән. Без аңладык, абыйгына... Кеше барыбер һаман яхшыга ышана, яхшыга өметләнә бит ул: әле соң түгелдер, барысын да төзәтеп булыр дип уйлый. Абый да шундый өмет белән яшәгән иде дә соң... Ә фажига аның үзенә килеп кагылды: ул арабыздан китеп барды. Коточкыч хәл: үз өендә, үз диванында ял итеп ятканда аның гомерен өзделәр...

Хатынының беренче никахтан булган улы гаепне үз өстенә алды. Ләкин моңа берәү дә ышанмады. Ул төпле малай иде, әниләрен кулга алсалар, икенче әтидән

туган сеңелләренең әтисез дә, әнисез дә каласын аңлагандыр. Абыйның бер кызына – 6, икенчесенә 3 яшь иде ул вакытта...

Бу гаиләнең бәхетсезлегенә менә шуннан башлана да инде.

– Абыйның хатыны тагын да ныграк эчүгә сабышты. Кызларга тәрбия эләкмәде. «Әни бүген дә исерек», – дип, күз яшьләре белән елап әбиләргә килеп кергән көннәре күп булды. Тик әниләре азрак айнып, артларыннан килүгә, бар начарлыгын онытып, кичереп, кабат аның белән кайтып китәләр иде. Нинди генә булса да, әниләре бит...

Әти-әни ярату хисе кешегә туганда ук салынадыр, һәм алар нинди генә булса да, үзләрен ничек кенә тотса да, ул хис беркай да китеп югалмыйдыр, күрәсең. Кызларның үзләрен шулай тотуы опека органнарын да ялгыш фикергә этәргәли.

– Тиздән жиңги – абыйның хатыны – йортын сатып башка авылга күчеп китте. Туганнан туган сеңелләрем коточкыч шартларда үсте. Моңың ахыры хәерле булмаячагы билгеле иде инде – кызлар приютка эләкте. Әбекәй кызларның олысын үзенә алып кала алды. Ә кечкенәсен үзебезгә алырга дип, минем әни документлар жыйна башлады. Апам белән миңа гаиләбезнең тиздән ишәячәген – абыйның кечкенә кызы да безнең белән яшәячәген аңлаттылар. Әниңнең ул чактагы борчылуларын, документлар жыеп изалануларын бик яхшы хәтерлим. Инспекторгына нигәдер гел каршылыклар тудырып торды. Мөгаен, аның ниндидер без белмәгән үз мәнфәгатьләре булгандыр. Еллар үткәч кенә ниндидер кыек эшләре өчен аны жәзага тартканнарын ишеттек. Кыскасы,

Әбекәйнең васыятенә каршы барып, ул картны өйдән чыгарып жибәрә алмадык шул. Әбекәй кичермәс иде...

абыйның кече кызын үзебезгә ала алмадык. Әни өчен ул гомерлек йөрәк ярасына әйләнде... Кызларның икесе белән дә гел аралашып тордык. Балалар йортында калган кечкенә кыз янына да күчтәнәчләр белән еш бара идек.

Бу вакытта инде әбекәй дә тол калган иде. Хужалык мәшәкәтләрән берүзе алып бару авылда хатын-кызга жиңел түгел бит. Бәлки, шуңадыр, озакламый әбекәй күршәдәге ялгыз бабай белән кушылды – бергә яши башладылар. Тармакланып, куәт алып үскән Имән бу хәлләрнең барысына да шаһит иде: ул, әйтерсең лә бу йортта яшәүчеләргә көч бирергә теләде. Әбекәй башына да күп сынаулар төште шул... Соңгы вакытта ул бик биреште, жанына тынычлык эзләп, гел догада булды. Апам белән мине дә, үзе үстергән оныгын да, читтә үскән оныгын да – беребезне дә догадан калдырмады. Гел безгә бәхет сорады. Еш кына аның тагын гел бер нәрсә сорап Ходайга ялварганын ишетә идем. Һәм ул мине һәрвакыт куркыта, тетрәндерә иде. Аллаһы Тәгаләдән жиңел, тиз үлем сорый иде ул. Теләкләре кабул булды әбекәемнең: нәкъ менә шулай китеп тә барды ул. Өй мәшәкәтләрәннән берәз хәл алым дип утырган жирәннән мәңгелеккә күчте...

Ә язмыш тәгәрмәче берәүне дә аямайча тәгәри дә тәгәри...

– Жиңгинен малае төрмәдә передозировкадан үлеп китте. Язмыш аны сындырды, күрәсең... Ә жиңги үзе тормыш төбенә һаман тирәнгәрәк төшә барды. Иренен төп нигезенә дә еш килгәли башлады. Әбекәй үлгәч, шунда яшәп калган теге бабай белән бергәләп эчәр өчен килә иде. Аракыга акча житмәсә, әбекәй белән бабакайның

гомер буе жыйган әйберләрен сатып эчтеләр.

Әбекәй борчак төшкән күлмәк һәм колак алкалары тагарга ярата иде. Аның бизәнү әйберләре белән тулы тартмасын актару безнең, кызларның, иң яраткан шөгыле иде. Әбекәй гел: «Борчак бизәкле күлмәк күрсәм, йөрәгем әллә нишләп китә», – дия торган иде. Үләрәнә күп тә калмаган иде инде, ул тагын шундый бер яңа күлмәк сатып алды. Көзгә алдында аны киеп сөенүләре әле һаман күз алдымда, әмма киеп туздырырга гына насып булмады... Әбекәйне соңгы юлга озатканда, шкаф ишеге кинәт шыгырдап ачылып китте һәм ишек ярыгыннан шул күлмәкнең итәге күренде. Әйтерсең хушлаштылар... Әбекәй әле бәйләү бәйләргә дә бик оста иде, свитер, оекбашлар гына да түгел, өен ул үзе бәйләгән челтәрләр белән дә бизи иде. Кызганыч, боларның барысы да юкка чыкты – әрәм-шәрәм булды. Аның кул жылысын саклаган, ул яраткан, без яраткан әйберләр... Кадерле әбекәем бөртекләп булдырган, озак еллар күз карасыдай саклаган дөньяның күз алдында менә шулай меңләгән кисәкләргә таркалып юкка чыга баруын күрү түзә алмаслык авыр иде. Бары Имән генә элеккечә иде: әйтерсең ул боларның барысын һаман сакларга тели, әйтерсең берни дә үзгәрмәгән...

Абыйның олы кызы эчкече әнисе белән үсте. Әнисе һөнәрән сайлап, медицина көллиятенә укырга керде. Әмма балачактан әйләндереп алган мохит үз жимешләрен бирә башлады – ул да начар юлга кереп китте: алкоголь, наркотиклар... Берчак Казанга безгә кунакка килде, һәм хәтта шул вакытта да үз ишләрен табып, кәеф-сафа корып йөрде. Хәтерне

бик калдырды... Кайтып киткәч тә берничә тапкыр шалтыратты әле ул. Көннән-көн тормышның төбенәрәк тәгәри баруы телефон аша да сизелә иде. Бәлки ялгышым булгандыр: тик мин аңа башка шалтыратмаса куштым. Безнең уртак сөйләшер сүзләр дә кимегәннән-кими бара иде бит инде...

Күп тә үтмәде, әбекәй өендә ут чыкканын ишеттек: хужа төтенгә булыгып үлгән, диделәр... Әниемнең туган нигезе белән бәйләнеш шулай итеп бөтенләй өзелде. Бары хатирәләр генә калды... Моның өчен иң кайгырган кеше әнием булды, әлбәттә.

Еллар уза торды... Без дә буйга життек. Кайчандыр имән төбендә уйнап үскән кызлар инде үзебез әни булдык. Тормышка мөнәсәбәтләр, карашлар да үзгәрәп тора: сабырландык, күп нәрсәнең кыйммәтен башкача аңлый башладык. Туганнар кадере дә артты. Хәзерге интернет заманында кайчандыр югалган элементләрне торгызу бер дә кыен түгел ул. Күптән түгел без дә бер-беребез белән табыштык. Менә шатлык: абыйның олы кызы теге афәтләрдән арыныр өчен көч тапкан бит үзәндә! Бүген үзе шул ситуациягә эләккәннәргә булыша икән. «Вконтакте»дагы битеннән укып, аның да балачак елларын сагынуын аңладык. Кечкенәсә дә укуын тәмамлап, инде эшли икән.

Әлегә телефон аша гына хәбәрләшәбез, әмма тиздән ял алып, әниләрнең туган авылына кайтырга жыенабыз. Бөтенәбез бергә! Ничә еллар аерылышып торганнан соң, кабат Имәнәбез янында күрешергә сөйләштек. Безнең – кыз туганнарның яраткан урынында!

...Имән ышыгында әбекәй рецепты буенча яшә бәрәңге пешерербез. Мин улларыма әбекәй белән бабакай турында, бу йорт, Имән белән бәйлә бәхетле мизгелләр турында сөйләрмен... Аларның да мине аңлавын, безнең гаиләдәге кискен борылышларның сүзсез шаһитын яратуларын бик теләм...

БЕР-БЕРЕГЕЗГӘ КҮЛМӘК БУЛЫГЫЗ

Илнар хәзрәт
ЗИННӘТУЛЛИН,
«Туган авылым»
мәчете
имам-хатыйбы



Илаһи ният кылдым

Хатыннарын ырларе каршында нинди бурычлары бар?

Беренчесе – итагать, ягъни ирнең сүзен тыңлау. Пәйгамбәребез: «Әгәр дә хатын-кыз намазын укыса, уразасын тотса, үзен зинадан сакласа һәм иренә буйсынса, аңа: «Жәннәтнең кайсы ишегеннән керәсең килә, шунсыннан кер», – дип әйтерләр», – ди. Иренә буйсыну хатын-кыз өчен аерым гыйбадәт булып санала. Аның төп нигезе – каршы дәшмәү. Кайвакыт хатын-кыз ир кеше әйткәнне үти, ләкин мең сүз белән. Бу очракта ул үтәмәүгә тиң.

Икенчесе – хатын-кыз женси якынлыкка каршы килергә тиеш түгел. Әлбәттә, сәбәп булмаса (күрем вакыты, Рамазан уразасы, авыру). Юк, дип әйтү ир кешенең кәефен жибәрә. Һәм ир кеше башка синең яныңа якин килмәскә, күңеленә башкалар керә башларга мөмкин. Пәйгамбәребез: «Ир кеше чакырган вакытта хатын-кыз сәбәпсез «юк» дисә, таң атканчы фәрештәләр аңа ләгънәт кылыр», – ди.

Хатын-кыз нәрсәдер эшләргә жыенса, башта ирдән рөхсәт сорарга тиеш. Әйтик, кемнәдер кунакка чакырасы килсә. (Хәтта әти-әнисен чакырса яки үзе аларга барса да.) Бездә хатын-кыз бергә яши башлагач, буталып – «оны-тып» жибәрә: «Монда мин дә хужа», – ди. Әмма өйдә ир кеше хужа, өйдәге мал – аныкы, тәртип аңа буйсына. Хатын-кыз каядыр барасы булса, өйдәге акчаны тотарга теләсә (сәдака бирәсе, кемгәдер ярдәм итәсе, күршегә биреп торасы килсә) иреннән рөхсәт алырга тиеш. Хәдистән пәйгамбәребез: «Әгәр ирнең рөхсәтеннән башка хатын-кыз өйдән чыгып китсә, ул кайтып кергәнче фәрештәләр ләгънәт кылып торыр», – ди.

Яхшы сыйфатларның берсе – ирдән риза булу. Ул алып кайткан риза булып кабул итә белү. Хәтта эшләп тә акча алып кайта алмаса яки күп эшләп тә, аз алып кайтса, моны аңлап, риза

һәм канәгать була белергә кирәк. Ир кеше бот күтәрәп өйдә ятса, бу – икенче мәсьәлә.

Хатын-кыз ире алдында берәр начарлык эшләсә, гафу үтенә белергә тиеш. Пәйгамбәребез: «Хатынына ирнең ачуы килсә, ул хатынның намазлары да кабул булмый, савапсыз була», – ди. Әгәр хатын-кыз ир кешенең ачуын китерсә, гафу үтенмәсә, хур кызлары жәннәттә: «Сиңа ләгънәт булсын, син аның кадерен белмисең, тиздән ул безнең яныбызга килер, без аның кадерен белербез», – дип әйтерләр ди. Ир кеше кәефсез кайтса, яхшы хатын аның янына килеп: «Кадерлем, күрәп торам, кәефең юк, әгәр берәр гаебем булса, гафу ит. Кәефеңне күтәрү өчен нишли алам?» – дияргә тиеш. Бүгенге көн өчен бу фантастика инде. Хәзер, киресенчә, ирләр хатын-кызны көйли.

Хатын-кыз ирнең әти-әнисен ихтирам итәргә, аларга тел-теш тидерергә тиеш түгел. Ир кеше өйләнсә дә, беренче урында әти-әнисе кала. (Хатын-кыз кияүгә чыккач исә беренче урында ире булырга тиеш.) Әгәр хатын-кыз кайната-кайнанасына яхшы мөгамәлә күрсәтсә, ир дә аның әти-әнисенә рәхмәтле булчак: моны аяк терәп, тавыш чыгарып сорарга кирәкми. Ир әти-әнисенә ярдәм иткән очракта, аңа дәгъва белдерелергә тиеш түгел, чөнки бу – аның вазыйфасы. Әмма, әлбәттә, монда да чама булырга тиеш.

Хатын-кыз гаурәтләрен капларга – яулыксыз йөрмәскә, кыска итәк кимәскә, күлмәк изүен ачмаска тиеш. Ире генә күрергә тиеш матурлыкны башкаларга күрсәтү – ирнең аңа өйләнү сәбәбен юкка чыгара.

Ирнең дәрәжәсен төшерерлек серләрен, кимчелекле якларны ачмаска тиеш. Коръәни-Кәримдә «бер-берегезгә күлмәк булыгыз» диелгән. Боларны бигрәк тә үз әти-әниеңә сөйләргә кирәкми: чит кеше ишетә дә оныта, ә аларның күңелендә авыр булып кала.

Хатын-кызның иң мөһим бурычларының берсе – бала тәрбиясе. Ашату, эчертү, киендерү – ир кеше өстендә. Ә хәләл ризык, беренче догалар – әнидә. Бигрәк тә әтигә булган мөнәсәбәт: әни ничек тәрбияләсә, балалар әтигә шулай карый. Ләкин бала белән ир арасында, хатын-кыз өчен ир – беренче урында. Табын янында беренче ризык атага бирелә, моны бала күрергә тиеш. Шуңа күрә яхшы хатын алган ир – бер аягы белән жәннәттә, начарны алганы – бер аягы белән тәмугта, ди пәйгамбәребез.

Ир-атка ашарга пешерү – хатын-кызның бурычымы?

Ирләрәгезгә ашарга пешергез, керләрен юыгыз, дигән сүз юк пәйгамбәребезнең. Әмма үзенең тормышында аның хатыннары ашарга да пешергән, өй эшләрен дә алып барган. Димәк, бу табигый күренеш дигән сүз. Пәйгамбәребез шуңа махсус әйтми дә. Бу хакта хәдис булмаганга күрә, кемдер: «Ашарга пешерү – хатын-кызның вазыйфасы түгел», – ди. Ул очракта хатын-кыз бала табучы инкубатор гынамыни? Әмма өйдә эшләре бик күбәеп китсә, хатын-кыз ярдәмче сорарга мөмкин. Динебездә бу каралган. Ярдемче яллау гаилә бюджетына зур зыян салачак. Су ташый-ташый иңбашлары уелып беткәч, кызы Фатыйма пәйгамбәребездән ярдәм сораган. «Көненә 33 эр тапкыр «сәбханалла», «әлхәмдүлилләһ», «Аллаһу әкбәр» дип әйт – зикер кыл, бу, хезмәтчегә караганда, зуррак ярдәм булыр», – дигән пәйгамбәребез.

Хатын-кыз нинди бурычлардан баш тарта ала?

Ирне тыңлауның да чикләре бар. Хатын-кызга тиешле булмаган, сәламәтлегенә зыян китергән, дингә каршы килгән нәрсәне сораса, хатын-кыз иргә буйсынмаса хаклы. Тавышланмыйча, матур гына баш тарта ала.

ИСТАНБУЛ РИТМЫ



Гөлүсə ЗАКИРОВА

Кызыктырдылар...

Төркия татары Якуб Акчура белән Фейсбукта дуслар идек, аралашып тордык. Бер хатта татар кызына өйлөнөргə телəге барлыгын белдерде ул. Бөтендөнъя татар конгрессының чираттагы корылтаена кайтырга жыенган чагы иде. Ә күршем Айзирəк Гəрəеваның эштəн киткəн көннəре. Тоттым да таныштырдым! Һəм... оныттым. Ә яшь йөрəклəр уртактел табарга да өлгергəн булып чыкты, алай гына да түгел, Якубның шул кайтуында никах та укытып куймасыннармы! Жыелышып, матур телəклəр əйтеп, Истанбулга озаттык аларны. Менə шуннан соң башланды...

Диңгез ярындагы иллəргə зəңгəр дулкыннары белəн хозурлану өчєн сəфəр чыгалар дип уйлый идек. Ул чакта 15 миллион кеше яшəгəн Истанбул дигəн таш калага барып чыгасымны Һəм... яратачагымны күз алдына да китермəгəнмен.

Беренчедəн, яучылыкның жаваплылыгын аңлау килде. Айзирəк миңа үпкələп ятмый микəн чит кыйтгаларда? Элемтədə булсак та, ахирəтемнєң сер бирми торган үжəт холкын да белəм ич.

Икенчедəн, Айзирəгем бик актив язарга кереште. «Идел» журналында Төркиядəге татар авылы – Госмания КорыҺəйүк тарихы турында, Истанбулдагы татарлар язмышы хакында саллы гына язмалары басылды. Төркиядəге татар нефтьчесе турында мəгълүматлар эзлəп табып, «Ка зан утлары» өчєн повесть язып жибəрде. Аларны укыгач, миндə эчкє бер кызыксыну уялды. Моңарчы курорт шəһəрлəрен гəнə күргəн кешегə, Айзирəк əйтмешли, жырлый

Мәчетләрнең мәзиннәре ярыша ахры, дип тә уйлап куясың: кайсы тарафка борылсаң да, бер-берсен уздырырга теләгәндәй, азан кайтавазы...



торган мәчетләр каласын күрү ипи өстенә яккан май кебек кенә булыр дидем.

Юрганыңа карап суз

Бурычка батмый гына да дөнья гизүнең мең төрле жайлы ысулы бар. Истанбул – шундый сәяхәтләремнең чираттагысы. Тур алган очракта бермә-бермә күбрәк түләрәгә туры киләчәк: без үз жаебызга барырга булдык. Авиакомпанияләр кайчак шундый шәп акцияләр тәкъдим итеп куйгалый. Алар, билгеле, бик тиз юкка да чыга, шулай да тиз арада хәл итеп, бик арзан сумга гына билетлар юнәтү мөмкинлеге бар. Баргач, торыр урын да кирәк. Анысын хәл итүнең бер авырлыгы да юк. Миңа жылы өйне хәтерләткән бутик-отельләр ошый. Истанбулда исә алардан күп нәрсә юк. Көндөшлек зур булгач, сыйфат та начар түгел, кайберләре иртәнге аш белән дә сыйлый, теләсә кайсы вакытта чәй, кофе ясап эчәргә була. Вай-фай бар, юыныр урыны, ак сөлгеләре... Тагын ни кирәк? Без отелдә ятар өчен килмәдек лә!

Ашау мәсьәләсе. Бер генә киңәш: туристлар күп булган урыннарда түгел, ә төрекләр үзләре сыйлана торган кафеларны сайларга тырышыгыз. Хакы да күпкә арзан, тәме дә башка. Экскурсиядә йөргәндә үтереп карыны ачкан кешеләргә чат саен симит, каштан, кукуруз сатып торучылар ярдәмгә килер. Дүнерләре дә

туклыклы. Миңа аеруча ясмык ашы ошады. Туристлар кайнашкан урыннарда да бәясе биш-алты лира тирәсе генә, тәмле дә.

Ыгы-зыгылы тынлык

Без шәһәрнең тарихи үзәгенә – Солтанәхмәт мәйданы тирәсенә урнаштык. Туристларның күп булуы да, беренче көннәрдәге тымызык яңгыр да кәефне төшермәде. Хәер, Истанбулда һава торышын аязучан болытлы һава дип билгеләргә буладыр: Босфор бугазынан искән жилләр әллә нинди кара болытларны куып китерә дә, күз ачып йомганчы алып та китә. Тымызык яңгырдан соң, шәһәргә сафлык ингәндәй була. Ул да түгел, гадәти шау-шу, ыгы-зыгы башлана, рельсларыннан шуышкан трамвайлар чыңы, Мәрмәр диңгезен урап кайткан симез акчарлакларның әче кычкыру авазлары ишетелә ала. Шушы жанланышның үзгә бер тәме борынны кытыклый: яңа гына мичтән чыккан симит, кыздырылган каштан чикләвөгә исә... Авылда бәрәңгә алганнан соң, учак көлендә тәгәрәтеп пешерелгән бәрәңгә бит бу дип ымсынасың... Тик чикләвекнең тәме бәрәңгегә түгеллеген белгәч, берәз гына кәефең киткәндәй була. Әмма монда ритм башка: сыктап торырга вакыт юк. Әнә урамдагы исләрнең тагын бер нотасы борынны иркәли: kahvə исә... Монда аны бик тәмләп эчәләр. Үтә күренмәле чынаяктан бер йотым чиста су да бу тәмнең затлылыгын арттыра. Шунда синең кабаланың үзгә бер фәлсәфә белән күзәткән урам мәчеләренә күз төшә. Үз көйләренә мырлап кына яши алар монда... Ул да түгел, озын тәртәле, зур полиэтилен капчыклы кул арбасын сөйрәп, чүп жыючы малайлар үтеп китә. Тротуарга алтынсу шкатулка сыман савытын көйләп, башмакчы чыгып утыра. Һавага аяк киеме кремы исә тарала... Ә аннан соң каләбеңнең эчке жепселләре дә куырылып килерлек азан тавышы яңгырый.

Зәңгәр мәчет – Истанбулның символы. Ислам һәм дөнья архитектурасы шедевры! Солтан Әхмәт I идарә иткән чорда төзелгән, берьюлы ун мең кешене сыйдырырлык ин гүзәл һәм күркәм Аллаһ йорты. Ул вакытта Госманлы империясе берьюлы ике сугыш алып бара: Австрия һәм Иран белән көч сынаша. Әмма жиңелүгә дучар була. Солтан, бу хурлыкны күтәрү өчен Аллаһтан ярлыкау сорарга ниятли һәм мәчет салырга боера. Моңарчы төзелешләр сугышта ирешелгән байлык бәрәбәрә башкарылса, бу юлы солтанга үз казнасын юкартырга туры килә. Архитектор Сәдәфкар Мәхмүт Ага остасы – Бөек Синанны уздырырга ниятли. Жиде ел төзелгән мәчет диварлары егерме меңгә якын ак-зәңгәр төсләрдәге керамик эшләнмәләр белән бизәлә (менә ул Зәңгәр мәчетнең исеме кайдан!). Солтан исә илнең

Төрөк ризыкларын сәяхәттә дә ашамагач, тагын кайчан авыз итәргә жыенасыз?



■ Сөләймания мәчетен
Сөләйман солтан боерыгы буенча олуг архитектор Синан төзи. Мунчасы, мәдрәсәсе, обсерваториясе, кухнясы, китапханәсе булган зур комплекс. Тагын... Сөләйман солтан үзе дә, сөөкле хатыны Хюррем да бирегә җирләнгән.



төрле почмакларыннан иң матур үрнәкләрне китергән фабрикаларга аларны башка берәүгә дә сатмаска боера. Шулай итеп, керамика белән шөгыйльләнүче осталарның да эше комга терәлә. Аһ, аларның матурлыгы: бер лалә чәчәгенә генә дә 50 төрле сурәте бар. Сүрәләр язылган эшләнмәләр күз явын ала. 260 тәрәзәдән төшкән кояш нурларыннан келәмнәр тагын да затлырак күренә...

Мәчеткә бөтен кешене дә кертәләр. Ишек катында аяк киемеңне пакетка саласың да, үзең белән кыстырып, хатын-кызлар залына узасың. Шуңа игътибар иттем: ишекләре бик тәбәнәк. Баксаң, ул Аллаһтан олы булмавыңны тою өчен махсус эшләнгән икән. Хәтта солтан булсаң да, сине барыбер өч аршын җир көтә... Жомга вәгазе ике сәгатькә якин укылды. Мәчеттә алма төшәрлек тә урын юк кебек. Костюм кигән, галстук таккан дәүләт эшлеклеләре дә, башларына чалма ураган дин әһелләре дә, балалар да... тын да алмый аны тыңлап утырды! Ник берсе кузгалсын! Рәт-рәт булып намазга баскач, жан авазы булып күздән яшә ага башлады. Бу кадәр рухи чистарынуны көтмәгән идем...

Төрөкләргә тагын бер кат соклануымны яшерә алмадым: «Мөхтәшәм йөз ел» («Великолепный век») киносын төшереп кенә дә, милләтләренә, солтаннарына, тарихка һәм мәдәнияткә мәхәббәт тәрбияли алган олуг халык! Әнә «Сөләймания»дә дә чит мәмләкәтләрдән килгән сәяхәтчеләр Сөләйман солтан, кызы Миһриماه, хатыны Хюррем, улы Мәхмүт каберләре каршында баш игән. Минем дә куллар догада: төрөк солтаны өчен генә түгел, үзбөзнең Колшәриф мәчете каршындагы ханнар төрбәсен, Болгардагы ханнарның мәсхәрәләнгән кабер ташларын күзаллап, ярлыкау сорыйм... Ходай кичерсен инде безне...

Акчарлаклар селфи төшә

Сөләймания мәчете бакчасыннан карасаң, Босфор бугазының аргы ягында борынгы бер манарага күз төшә. Галата манарасы! Шактый биек, борынгы һәм... үзенең тарихи йөзен югалткан тарихи урын. Нигәме? Манара эченә бүген... лифт корып куйганнар. (Заман уңайлыклары тыгылдымы – борынгылыкның эзе дә калмый!) Галата манарасы хәзер төнге клуб һәм рестораны белән күбрәк данлыклы бугай. Ә көндезен шүл лифт туристларны ташый. Шунда менеп шәһәргә күз ташлау өчен җитмеш биш лира түләргә кирәк. Күбрәк... Әмма уч төбөндәге Истанбул үзәгенә баккач, янә бер сөөнечтән балкып аласың. Аеруча акчарлакның синең белән селфи төшкәннән күргәч...

Анысы да монысы... Истанбул базарларында сату-алу – чын сәнгать. Капалы Чарши (Гранд-базар) сүдә рәтләрендә көненә ярты миллион кеше йөри икән. Шулай булмый ни! Шәһәрнең иске өлешендә, 61 урамга җәелгән 4400 кишет бит ул! Күз алдына китерәсезме? Мин аның бер урамын урап чыкканда да хәлдән тайдым, ярый лимон суы сатып йөрүче төрөк агае очрады. Аркасына аскан кувшинныннан лимон суы агызып, шуңа яңа түтәлдән өзеп алган бөтнек яфрагы сала...

Капалы Чаршы

Константинопольне алганнан соң ук төзелә. Барысы унсигез капкасы булган базарда XIX гасыр урталарына кадәр колларга кадәр саталар. Зәркәнчеләр, антиквариат, келәмнәр, сувенирлар, тукума, тире, керамика һәм агач эшләнмәләре... Бәяләре кыйммәтрәк билгеле (күбрәк туристлар кесәсенә өмет итәләр бугай). Эминиюно тирәсендә Мысыр Чаршысы (Мисыр базары)



Автор фотолары

■ Баттал Гази төрбәсе тау башына урнашкан. Заманында биредә мәдрәсә, мәчет, ашлык сарайлары булган. Мәчет хәзер дә гамәлдә. Ишегалдында дәрвишләр көе уйнап тора. Һәм бу табигый да...

да бар. Күчтәнәчләренә аннан алу хәерлерәк. Хаммам белән дә шул ук хәл: туристлар күп булган урыннарда йөзәр евро сорыйлар. Төрөкләр яшәгән кварталларда егерме лирага да табарга була.

Барыр идем, илем ерак...

Төркиядә яшәүче татарларның санын төгәл беркем дә әйтә алмый торгандыр. «Ун меңнән күбрәк», – ди Якуб. Аның тамырлары – кайчандыр Татарстаннан күченеп килгән татар авылы – Госмания Корыһөйүктән. Лениногорскиның Сарабиккол авылыннан чыкканнар. Мөһажирлек тамырлары 1917 елгы инкыйлабка кадәрге чорга туры килә. Төркиядә сыену урыны тапкан беренче татарлар 1683 елларда ук теркәлә, алар Степан Разинның уңышсыз түнтәрелешеннән соң, православие диненә күчәргә теләмәгән өчен, жирләре һәм милкеннән коры калган татарлар була. Госманлы империясенә алар мөселман булып калу өчен күчә.

Татарлар читтә дә татарлыгын югалтмаган. Госманлы Корыһөйүк авылына барып чыккач, моңа тагын бер кат

инандым. Күченеп килгән мәлдә иң беренче эш итеп мәчет корып куйганнар. Мәчеткә терәлеп диярлек үк төзелгән янкорма мәдрәсә вазыйфаларын башкара, аннан мәктәп булып хезмәт итә. Дөрөс, соңгы елларда балаларны төрек мәктәпләренә автобус белән алып китәләр. Янкорманы Казан татарлары мәдәни үзгәртеп үзгәрткәннәр.

Казаннар килгәнне ишетеп, тирә-күршеләр агыла башлады. Макбулә әби шушы авылда элек-электән жан авазы булган «Хәсрәт жыры»н көйли башлый. Ул салмак тавыш белән жырлый, ә минем йөрәк елый.

*Ап-ак идем, ак каз идем, сусыз жирдә каралдым,
Ак чырайлы малай идем, хәсрәт белән саргайдым.
Без китәсе юлларның чит-читләре казылган,
Безнең болай буласыбыз язмышларга язылган...*

Әйе, Төркиядә яшәүче татарлар да туган телләрен, милли гореф-гадәтләренә югалтып баралар. Очрашуга килгән татарларның күбесе инде төрекчә сөйләште...

Аннан Зөлфәт Хәким жырларын тыңлый-тыңлай, Сәет Баттал Гази төрбәсенә юл тоттык. Бу шәхес турында ишеткән бар: VII гасырда дин өчен көрәштә батыр даны алган кеше, Мөхәммәт (с. г. в.) пәйгамбәрнең оныгы! «Батталнамә» дигән китапта аның шактый гына батырлыклары, Аллаһка булган мөхәббәте сурәтләнә. Үлеме турында мондый риваять язганнар: сугыш вакытында 60 яшьлек Баттал Гази Византия королөн кирмәнә кадәр куа бара һәм... диварга сөялеп, берәзгә гына йокымсырап китә. Үзенә якынлашкан атлы гаскәрләренә дә сизми. Әмма Византия короленең Баттал Газига гашыйк кызы, аны уятырга теләп, өстән кечкенә генә таш кисәгә ата. Кирәк бит: таш батырның нәкъ йөрәгенә тия һәм үлеменә сәбәпче була. Нинди куркыныч сугышларда да сер бирмәгән көрәшче мөхәббәт ташыннан жан тәслим кыла...

Аны күпләр әле дә үзенә рухи атасы дип саный. Менә ни өчен каберенә әллә кай тарафлардан да киләләр. Баттал Газиниң рухи фәлсәфәсе – рухи кыйммәтләр өчен көрәштән гыйбарәт. Иң зур һәм авыр сугышны ул үзенә нәфесе белән көрәшү ди.

Истанбулга юл тоттык. Юл ерак, башта уйлар күп... Искешәһәрдәге йортында татар дөньясы турында язудан тәм тапкан татар кызы Айзирәккә Актаныш балы белән бер уч илһам калдырып китеп барыш... Хәләле белән татарлар турында бөртекләп мәгълүмат жыйганда илһам комачауламас...

Тархана шулпасы



Бик хикмәтле аш икән Төркия татарларының элек-электән яратып пешерә торган шулпасы. Аерым бер осталык кирәк, ди Айзирәк. Аны кайнаңасы өйрәткән. Онын алдан әзерләү хәерлерәк (базардан да алырга була). Помидор, борыч, суган, катык (йогурт), он, тоз, чүпрә кушып болгатып, ваклап, йә кояшта, йә мичтә киптерәсе. Манний ярмасына охшаган кызыл он булып чыга ул. Аннан кәстрүл төбенә зәйтүн мае салып, берничә тырнак сарымсак турап кыздырасың. Шуңа бер олы кашык томат соусы салып бутыйсың. Берәз тоткач, өч-дүрт олы кашык тархана онын саласың. Болар өстенә акрын гына салкын су агызасың. Он укмашып китмәсен һәм кәстрүл төбенә ытырмасын өчен, гел болгатып торырга кирәк. 10-15 минутта аш әзер!

«ХАТЫННАРНЫҢ ҺӘМ ИРЛӘРНЕҢ БӘХЕТЕ ДӘ ҮЗГӘ...»



Марат ХӘБИБУЛЛИН,
Г. Тукай исемендәге
Әтнә дәүләт драма театры артисты,
Татарстанның атказанган артисты;
гаилә стажы – 26 ел.

Ир-ат һәм хатын-кыз. Бер үк галәмгә без бит очраклы гына элэкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүzlәребезне... Үзара тартылуны «жиңеп», арага каршылыклар керә дә куя... Ә ир-атлар үзләре бу хакта ни уйлый икән? Сүзне аларга бирик.

1 Иң элек хатын-кызның нәрсәсенә игътибар итәсез: киemenә, буй-сынына, күзләренә, чәченә...

– Тегүче булсам, киemenә, дип җавап бирер идем, мөгаен... Минем бер танышым бар – малайларның волейбол командасы тренеры, үз эшенең фанаты – ул хатын-кызның буена гына игътибар итә. Аның үз логикасы: «Озын буйлы хатыннарынның малайлары да озын була, ә озын буйлы малайдан волейболчы «ясарга» мөмкин», – ди. Ә мин беренче күрдә хатын-кыз затын гомумән генә бәяли алам: «сөйкемле... чибәр... тыйнак... үткен...» Ә соңыннан аның нәрсә кигәнән дә, күзләренең түгел, чәченең, хәтта күлмәгенең төсен дә исемә төшерә алмыйм, шул беренче фикер генә искә килә.

2 Хатын-кызның кайсы сыйфатларын гафу итәргә була?

– Яшь арагыз күпме, мөнәсәбәтләрегез нинди булуга карап, вакытын һәм урынын исәпләп, хатын-кызның барлык сыйфатларын да гафу итәргә була.

3 Ә нәрсә өчен бик якын хатын-кызны да гафу итмәс идегез?

– «Яраткан хатын-кызга бөтен нәрсәне гафу итеп була», дип йомры гына җавап бирәсе иде дә бит, тик... Тик сынау килгәч кенә сабырлыкның чиген белеп була. Аллага шөкер, «Сөембикә» журналы куйган сорауны тормыш минем алга куйганы юк әлегә кадәр. Моннан соң да: «Иң якын кешемне гафу итимме, әллә кичермимме?» дип газәпләнгән язмасын. Беркемгә дә. Беркайчан да.

4 Хатын-кызлар икегә бүленә: ир-атны илһамландыручы алиһәләр һәм өйдә аның өчен комфорт тудыручы хуҗабикәләр. Сөзгә аның кайсы якынрак?

– Бу яктан мин бик бәхетле – тормыш иптәшем Раузалия ике якны да үзенә сыйдырган. «Ярым жүләр үзен мактар, чи жүләр хатынын мактар», дип, борын төбемә татар мәкальләре җыентыгын төртөргә ашыкмагыз – фикеремне дәлиллим. Минем өемдә яраткан кәнәфием бар, кайчак, шуңа тамыр җибәргәндәй бергеп, алдыма ноутбук алып тәүлек бие нидер язарга маташып утырам. Шул чакларда кухнядан Раузалия чыгарган тәмледән-тәмле исләрдән дә ныграк илһам чыганагы юк минем өчен!

Һәм тагын. «Тормыш – театр», дигән Шекспир.

Театрдагы кебек, тормышта да гел бертөрле генә рольләр башкарырга ярамый – тамашачы, ягъни әйләнә-тирәдә-геләр бик тиз туярга мөмкин. Айлар, еллар бие тәүлекнең егерме дүрт сәгатендә янәшәңнән илһамландыручы муза китми ятса – ычкынырсың! Ә мамыкка төргән кебек, өзлексез комфорт белән әйләндереп алсалар, зоопаркта читлектә яшәгән аю сыман, симереп, ваемсызланып бетәрсен. Без – ир-атның да «бер ампула актеры» булуын гына теләмидер хатын-кызлар: вакыты белән малтабар да, вакыты белән рыцарь да бул аларга, кайчак – романтик, ә кирәксә – прагматик... Башлы хатын-кыз аңлый: «чеп-чи Хәлил» белән мәхәббәт кенә матур, ә тормыш итеп бетерүләре, ай-һай, җиңел булмаска мөмкин – аның өчен ирдә берәз «Исмәгыйль каны» булу да кирәк.

5 Ир кеше өчен аның хатыны дус та була аламы?

– Ничшиксез! Тикмәгә генә татарда «тормыш иптәше» димиләр бит инде. Башка телләргә әйтә алмыйм, әмма рус телендә андый төшенчә юк. Чагыштырып карагыз: «спутница жизни» һәм «тормыш иптәше» – тормыш юлдашы түгел! Юлдаш очраклы кеше дә булырга мөмкин, ә иптәш – ул башта сайлана, аннан сынала... Минем иң якын ике дустымны берсе – хатыным.

«Британия галимнәре исәпләп чыгарган», дигән әйтем афоризмга кереп бара инде. Чыннан да, күзләре нәрсәгә төшә, шуны исәпләп күнеккән Британия галимнәре мәхәббәт тойгысын да бизмәнгә салган һәм, көнләп-сәгәтләп, күпме дәвам иткәнән исәпләп чыгарган. Нәтиҗәләре кырыс: шашып гашыйк булу мәңгелек була алмый. Баксаң, мәхәббәт кебек тирән хис кичергәндә кеше организмы эшчәнлегә тулысынча диярлек үзгәрә, гади итеп әйткәндә, форсаж режимына күчә. Зур тизлектә машинада баргандай, кичерешләр кискенләшә, адреналин ташый... Әмма техника форсажда озак эшли алмаган кебек, организм да хисләр ташкынында озак «тарта алмый» – ул йә суынырга тиеш, йә таркалуга дучар. Машинада барганда бер газга басып, двигателне үкертәп, канны кыздырып аласың да, шуннан тизлекне киметеп, әйләнә-

тирәдәге матурлыктарга күз салып, юлдан да игътибарны алмыйча, тыныч кына бара башлайсың. Мәхәббәттә дә кайнар хисләргә алмашка бер-береңә ихлас хөрмәт, бер-береңнең иңен тоеп яшәү килсә, выжылдап узып китүчеләргә игътибар итмичә, юл читендә ватылып-бәрелеп калганнардан гыйбрәт алып, тормыш юлын тыныч һәм матур итеп узарга була, минемчә.

6 Хатыныгызга ничек тәкъдим ясаганыгызны хәтерлисезме?

– Хәтерлим. Мин икәүдән-икәү генә тәкъдим ясарга шүрләдем – Аллаһ сакласын, риза булмаса! Борынгыча, Раузалияне сорарга яучылар белән бардым. Анда да әле, нәсебезнең өлкән ир-аты – олы абыем белән генә чикләнмичә, «авыр артиллерияне» жәлеп иттем: гаиләбез дустаны, шул ук вакытта Раузалиянең туганнан туганы Хәмит абыйны һәм ул чакта икебез дә бергә эшләгән «Әтнә таңы» газетасы баш мөхәррире Марс абыйны чакырдым. Янәсе, үз абыйсына һәм житәкчебезгә «отказ» бирә алмас. Белмим, дүртебездән кайсыбызның дәлилләре саллырак булгандыр – үземнеке дип уйлыйсы килә, әлбәттә – әмма әбием Зәйтүнә миңа кызын бирергә ризалашты. Өч яучыга да, әбиемә дә – исәннәренә саулык, мәрхүмнәргә жәннәт сорап, бүген дә рәхмәт укыйм.

7 Ир кеше хатын итеп әнисенә охшаган кызын сайлай диләр, шулаймы?

– Тормышта андый хәлләр була, ләкин бу минем очрак түгел. Мәрхүм психолог Зигмунд Фрейд андый күренешләрне гаиләдә хакимлек иткән хатыннарынның уллары белән бәйли иде бугай. Мин белгән мисалларда, әнисенә охшаган хатын белән яшәгән ирләр бик үк бәхетле түгел шикелле, һәрхәлдә, читтән караганда. Әлбәттә, хатын белән әни, бер-берсенә охшап, ике фәрештә булсалар шәп булыр иде! Бер түбә астына ике фәрештә сыюы гына икелә...

8 Хатыннары ирләрәннән күбрәк мал тапкан гаиләләр бар. Ир кеше бу очракта үзен ничек тотарга тиеш?

– Ә ул бу очракта ир кеше булмый инде! Аллаһы Тәгалә ирләрне һәм хатыннарын төрле итеп яраткан, төрле вазыйфа йөкләгән һәм төрле хокуклар биргән. Безнең театрда кызлар, бер-берсен котлап, «хатын-кыз бәхете теләм», дип язгалар. Һәм бу дәрәжәдә! Хатыннарынның һәм ирләрнең бәхете дә үзгә. Миңа калса, әзмәвердәй ире барында гаиләдә үзе баш булырга тырышкан хатын-кыз да, ирлек сыйфатларын югалтып, «хатын-кыз бәхетен татырга» маташкан трансвестит та бер дәрәжәдә бәхетсез.

9 Гашыйк булуын хатын-кыз башлап үзе белдерүгә ничек карыйсыз?

– Хупламыйм. Мин, гомумән, баш – югарыда, аяклар жирдә булу ягында. Кызганыч, бүгенге заманда егетләр белән кызлар арасындагы аерма кимегәннән-кими бара. Физиологлар моны малайлар эчкән газировкада, ашаган фаст-фудта хатын-кыз гормоннары – эстрогеннар күп була белән аңлата, психологлар исә гаиләдә ата кеше роле кимү турында сөйли... Балаларның уеннары да бертөрле бит хәзер – барысы да смартфонга, компьютерга кадалган: кызлар кулына курчак алмый, малайлар «сугыш-сугыш» уйный белми. Егетләр хатын-кыз сыман жебегән

булып үсә, кызлар ир-ат кебек лап-лоп атлап йөри – кая ул көянтә-чиләк белән су ташып үскән сылуларның нечкә билләре, егетләргә иләсләндереп атлап йөрүләре! Нәтижәдә, бүгенге көндә еш кына егетләр түгел, ә кызлар өйләнә – тәкъдим ясауны да, туй хәстәрән дә кызлар үз өстенә ала... Асты өскә килгән дөнья димичә, ни дисең?!

10 Хатын-кызларны ир-атларда иң беренче чиратта нәрсә жәлеп итә дип саныйсыз?

– Хатын-кызның эчке дөньясы минем өчен шулкадәр зур табышмак ки, хәтта бу сорауга җавап та эзләп карамыйм – барыбер берни әйтә алмам.

11 Хатын-кызларның үзегезнең кайсы якларыгызга игътибар итүгә көтәсез?

– Чибәрлегем – чамалы, башымда чәч – санаулы, кесәм – әллә ни калын түгел, шулай булгач, бөтен ышаныч – акылыма, тапкырлыгыма һәм юмор хисемә.

12 Ир-атны артык чибәр һәм көчле хатын-кызлар куркыта, диләр. Бу, чынлап та, шулаймы?

– Төрле ирләр бар. Берәүләргә, чыннан да, куркыта. Ә икенчеләрендә, киресенчә, юлбарыс ауларга чыккан сунарчы азартын уята. Үзем шул ике төр аралыгында кысылып калдым, дәрәжә, беренчеләренә шактый якынрак торам.

13 Ир-ат һәм хатын-кыз логикасы дигән төшенчә бар. Алар, сезнеңчә, бер-берсеннән нәрсә белән аерыла?

– Салкын һәм кайнар, плюс һәм минус, инь һәм янь... Ир-ат белән хатын-кыз – икесе ике полюста, шул очракта гына алар арасында электр барлыкка килә ала. Логикабыз да үзгә: безнеке күбрәк салкын акылга таяна, ә хатын-кызныкы – кайнар хискә, безнең вектор тышка омтыла, хатын-кызныкы эчкә тартыла.

14 Ир-ат белән хатын-кыз икесе ике галәмнән икәнә билгеле инде. Кайчакларда аларның бер-берсен аңламаулары шуннан килеп чыга да.

– Балачактан бирле Шарлотта Кордның адашым – француз революционеры Маратны нигә үтергәнән аңлай алмыйм. Чынлап әйтәм!

15 Шундый очракны күзаллык әле: сез, ачыгып, арыпталып эштән кайтып керәсез, ә өйдә ашарга пешмәгән.

– Мондый очракны теориядә генә күзаллык алам, минем тормышта әле андый хәл булганы юк. Инде була калса, аптырап тормам – үзем дә берәш аш-суны маташтыра алам. Ашарлык, диләр өйдәгеләр. Бер генә кимчелек – артымнан тау кадәр юылмаган савыт-саба кала.

16 Сер түгел, берәр жиргә жыена башласак, без, хатын-кызлар, соңга калучан.

– Ачу килгән чак та була. Бу хәл белән һәм, гомумән, хатын белән көрәшеп торасы юк, ачу хисе белән көрәшәргә кирәк.

17 Хатын-кызлар еш кына... бүләк сайлауда ялгыша...

– Иң ошаганы – калын кызыл таба, мин аны бик яратам. Ә ошамаган бүләк мисалларын мин үземә бирелгәннәрдән түгел, тормыш юлымда очраганнардан гына искә төшерә алам. Әйтик, студент чакта, жыелышып, бер бик явыз укытучы ханымга бүләк ясадык: деканаттан адресын белешеп, өенә «Свиноводство» журналын яздырттык.



Песиләрне сыйпасан...

«Кагылма, лишай йоктырасың!» Мыраубикәне сыйпарга дип үрелүче балаларыбызны энә шулай кисәтергә ашыгабыз. Баланың тәнәндә кызыл тап күрсәк, иң беренче шик аларга төшә. Тимрәү хайваннардан гына йогамы? Аннан ничек сакланырга һәм ничек дәваланырга? Бу хакта югары категорияле табиб-эпидемиолог, Республика балалар клиник хастаханәсенең эпидемиология бүлегә җитәкчесе, медицина фәннәре кандидаты Илсәя ФАЗЫЛЖАНОВА белән сөйләшәбез.

Тимрәүнең (халык телендә күбрәк лишай дип йөртелә) төрләре бик күп: кызыл тимрәү, уралма, гади тимрәү... Ләкин балалар аның кырчын тимрәү (стригуций) дигәннен ешрак йоктыра. Кырчын тимрәүнең медицина телендәге атамасы – микроспория. Үтә дә йогышлы бу авыруның сәбәпчесе – микроспорум гөмбәсе. Ул тирене, чәч һәм йон бөртекләрен, каш-керфекләрен, аларның тамырларын зарарлый. Микроспорум гөмбәсе гаять яшәүчән, йомшак һәм йөнтәс җирлектә еллар буе да яшәргә мөмкин, кояш нурына, температурага чыдам.

Әлеге чир белән күбесенчә балалар һәм 15 яшькә кадәрге яшүсмерләр авырый. Организмга ул тәндәге вак яралар аша үтеп керә. Иммуитетның зәгыйфьлеге аркасында бик тиз таралып, тиренең зур-зур өлешләрен зарарларга да мөмкин. Гадәттә, балалар тимрәүне авыру хайваннар белән уйнаганда ияртә. Әмма аны чирле кешенең шәхси әйберләрен, киём-салымын кулланып та йоктырырга була. Тимрәү чыккан урынга орынып киткәннән дә күчәргә мөмкин ул.

Чирне йоктырып өч көн узгач, микроспориянең беренче билгеләре күренә башлый. Кайчак бу чор ай

ярымга да сузыла. Тәндә кызыл-алсу төстәге божрасыман таплар барлыкка килә, алар кычыта, сулы куык белән каплана. Кашыгач, куык шартлап, тап өсте кутырлый, кубаклана. Баш тиресе зарарланганда, чәч арасына түгәрәк пеләш таплар чыга. Җентекләп карасаң, чәчләр 4–8 миллиметр калдырып кыркылган сыман күренә. Чирнең рус телендәге атамасы да шушыннан алынган.

Дөрес диагнозны табиб-дерматолог кына куя. Баланың кырчын тимрәү йоктырганын раслау өчен, тән тиресе махсус люминесцент лампа белән тикшерелә. Микроспорум гөмбәсе белән зарарланган урыннар аның яктысынан яшел төстә күренә. Дерматолог башка төрле тикшеренүләр дә билгеләргә мөмкин.

Заманча дәвалау чаралары ярдәмендә әлеге чирне тулысынча җиңеп була. Тәндәге таплар берикедән артмаса, күкертле-салициллы яки дегетле-күкертле майлар билгеләнә. Зарарланган урын көнгә берничә тапкыр 2–5 процентлы йод эремәсе белән эшкәртелә. Таплар күп булып чыкса һәм баш тиресен дә зарарласа, гөмбәгә каршы кулланылучы антибиотиклар эчәргә туры килә. Бала тәмам савыгып бетмичә, аның балалар бакчасына яки мәктәпкә баруы тыела. Чирнең бик тә йогышлы булуы сәбәпле, шундый саклык чаралары күрергә туры килә.

Табиб кинәше

- балаларның хужасыз эт һәм мәчеләр белән уйнавына юл куймагыз;
- өегезгә яңа йомшак дус алырга уйласагыз, иң элек аны ветеринарга күрсәтегез;
- үзегездә яшәүче хайваннарны даими рәвештә ветеринарга күрсәтеп торыгыз;
- урамнан кергәч, баланы кулларын сабынлап юарга өйрәтегез;
- кеше мунчаласы белән юынмагыз һәм кеше сөлгесенә сөртенмәгез;
- гаиләдә һәркемнең шәхси гигиена әйберләрен булдырыгыз: тарак, сөлге һәркемгә аерым булсын;
- читләрнең баш киёмнәрен, аяк киёмнәрен кимәгез;
- ничек кенә баналь яңгырамасын – баланың имунитетын күтәргә тырышыгыз.



«Толлар өркәче»

Әлеге проблеманы шушылай атауның сәбәбе – ялгыз калган тол хатынның башын аска иеп, күңелсезләнеп йөрүеннән муенына бөкре чыга дип уйлау. Хатын-кызның гәүдәсен бозып, ямьсезләп торучы бу күренешнең сәбәбе чынлап та башны иеп йөрүдәме соң? Аның нилектән килеп чыгуы һәм дөвалау ысуллары турында безгә югары категорияле табиб, Республика клиник хастаханәсе травматология үзәгенең нейрохирургия бүлеге мөдире Валерий ИГНАТЬЕВ сөйли.

Хатын-кызларның гәүдә матурлыгын бозучы әлеге күренешне чир дип әйтү бик дөрес тә булмас. Бу – умыртканың жиденче буыны өстенә май катламы утыру. Күпләр аны остеохондроз аркасында барлыкка килә дип уйлый. Шеш дип борчылучылар да булгалый. «Толлар өркәче»нең остеохондроз белән дә, шеш белән дә бернинди бәйләнеше юк. Гомумән, умырткага кагылышы юк аның. Ул май тукумасыннан гына гыйбарәт.

Төп сәбәбе – гормоннар үзгәреше. 45–50 яшь – климакс чоры башланган вакыт. Организмда хатын-кыз һәм ир-ат гормоннарының балансы югала. Эстроген кими, тестостерон арта. Хатын-кыз гормоннары, нигездә, май тукумасында житештерелгәнлектән, май катламын арттырып, организм бу кытлыкны тулыландырмакчы була. Ләкин ир-ат гормоннары тәэсирендә бу чорда инде артык майлар, көчле затлар тибына хас булганча, корсакка һәм жилкәгә «куна».

Тагын бер өстәмә сәбәп – хатын-кызның озак вакытлар бер халәттә утырып эшләве. «Толлар өркәче»н икенче төрле «бухгалтер синдромы» дип тә атыйлар. Жилкәдәге мускулларның еллар дәвамында хәрәкәтсез, гел бер халәттә генә булуы муенга май катламы утыруын тизләтә генә.

Бу – күбесенчә артык авырлыктан интеккән, организмында май тукумасы күп булган хатын-кызларга хас. Гәүдә үзенчәлекләренә бәйле рәвештә, ул беленер-беленмәс кенә яки шактый ук зур да була. Муен кыска

булганда аеруча күзгә ташлана. Бетерү чараларын күрмәсәң, өлкәнәйгән саен зурая гына бара. Артык зурайса, муендагы кан тамырларын һәм нерв төеннәрен кысарга, баш һәм жилкәләргә авырттырырга мөмкин. Аннары, мондый «таучык»ның хатын-кыз гәүдәсенә матурлык өстәмәвен дә әйтеп үтәргә кирәктер. Хәер, ул ир-атларда да күзәтелә, аларда исә май бөтен жилкә киңлегенә ята.

Дөвалау ысулларына килгәндә, әлбәттә, иң элек участок табибына күренү мөһим. Ул тиеш дип тапса, эндокринологка юллама бирә. Төп сәбәп гормоннар булганлыктан, гормоннарга анализ бирү зарур.

Иң үтемле һәм һәркем куллана ала торган дөва чарасы – массаж. Сүз, билгеле, мануаль массаж турында бармый, анысын умырткада бүсерләр булу-булмауга тикшеренгәч кенә ясарга ярый. Мин исә тән мускулларын йомшарта һәм тонусын арттыра торган гадәти массаж турында әйтәм. Аны үзең үзең ясарга да була.

Икенче чара – махсус гимнастика. Муендагы «өркәч» күбесенчә жилкә

мускулларының хәрәкәтсезлегеннән зурая. Кулларны ян-якка жәеп, әйләнмәле хәрәкәтләр ясау, чиратлаштырып күтәрү, иңбашларын чиратлаштырып күтәрәп, алга-артка таба жыеру, муенны алга-артка, уңга-сулга бору кебек гади генә күнегүләр ярдәмдә әлеге «өркәч»тән арынырга була.

Шулай ук физиодөва да кулланып карарга мөмкин. Пациентларыма бассейнга да язылырга киңәш итәм мин. Арка-жилкә мускуллары өчен (гомумән, организмга тулаем) суда йөзү бик яхшы тәэсир итә. Ул бу проблеманы гына түгел, умыртка һәм мускуллар белән бәйле башка бик күп чирләргә дөваларга мөмкинлек бирә.

Бик зур размерларга кадәр үсеп, кан тамырларын, нервларны кысып, авырттырып торса, бу очракта инде операция билгеләнә. Табиблык тәҗрибәдә андый операцияләр ясаганым булды, ләкин сәбәбен бетермәсәң, ул урынга кабаттан май катламы утыра башлый. Шуңа да симптомнарны гына түгел, сәбәбен дә бетерү белән шөгыльләнәргә кирәк.

Табиб киңәше

- матурлыкның нигезендә дөрес туклану һәм сәламәт тормыш рәвеше алып бару ята;
- артык авырлыктан арыну – сәламәтлеккә таба ясаган тәүге адым;
- гел бер урында утырып эшләүчеләр, вакыт-вакыт бүленеп, тәннәрен яздырып алуны гадәт итсен;
- климакс башланган вакыт – хатын-кыз организмы өчен катлаулы чор. Ничек кенә машгуль булсагыз да, сәламәтлегегезне кайгыртырга вакыт табыгыз.

Яһүд ашы – чолнт

Яһүдләр – борынғы һәм зур милләтләрнең берсе. Дөньяда 13 миллионнан артык яһүд кешесе яши дип исәпләнә. Диннәре – иудаизм, телләре иврит һәм идиш. Яһүд кешесе кайда гына яшәсә дә, үзенең тамырларын хөрмәт итә, дини бәйрәмнәрне игътибарсыз калдырмый. Иң зур дини бәйрәмнәрнең берсе – Песах – Израиль улларының коллыктан котылып, бер милләт булып оешкан көннәре. Песах җиде көн дәвам итә. Бу көннәрдә йортта әчеткеч кушып әзерләнгән ризыклар, хәтта ипи валчыгы да булырга тиеш түгел. Шуңа да хужабикәләр аңа ныклап әзерләнә.

Яңа ел, ягъни Рош ха-Шананы да зурлап билгеләп үтәләр. Быел ул 30 сентябрьдә уздырыла. Бу көнне бер еллык язмыш языла дип уйланыла. Мул табынга мәҗбүри ризыклардан түгәрәк икмәк, балык (муллык символы), балык яки бәрән башы (баш булу өчен), кишер тәгәрмәчләре (акчага юрала), алма һәм бал куела.

Яһүдиләр яратып һәм көтеп ала торган көннәрнең иң олысы – Шаббат, ягъни атнаның җиденче көне – шимбә. Дини ышанулар буенча, Илаһи Илаһ алты көн буе Җиһанны бар кыла, ә җиденче көнне ял итә. Шаббатта эш эшләү, ризык әзерләү, ут кабызу һәм сүндерү тыела. Аңа җомгадан ук әзерләнәләр. «Хужабикә» сәхифәсенең бүгенге кунагы – Екатерина ПИЛЬ яһүдләрнең Шаббатка әзерләнә торган милли ашларыннан берсе булган чолнт пешереп карарга тәкъдим итә. Элек чолнтны җомгадан мичкә куеп калдыра торган булганнар. Шунда озаклап, томаланып пешкән ул. Шаббатта ризык әзерләү тыелса да, гаилә кайнар ризыксыз калырга тиеш түгел. Бүген мичләр юк, яһүд гаиләләрендә аның вазыйфасын электр белән эшләүче чуен такта үти. Әйдәгез әле, яһүдләрнең бу ашын без дә пешереп карыйк.



Кирәк

- 500 г сөяксез ит (тана яки бәрән ите);
- 2 баш суган;
- 2 стакан фасоль (ак фасоль дә, кызылы да ярый);
- чама белән бәрәңге;
- төменчә тоз, кара һәм кызыл борыч, зира аш тәмләткече.

Эш барышы

- Фасольне суга салып бүрттерәбез.
- Суганны ваклап турап, үсемлек маенда кыздырабыз.
- Аның өстенә шакмаклап туралган ит салабыз. Ул да берәз кызарга тиеш.
- Ит өстенә салкын су агызып, кайнатып чыгарабыз һәм сүрән утта 25–30 минут пешерәбез.
- Шулпага бүрттерелгән фасольне салабыз. Үзебез исә ул арада бәрәңге әрчеп, эрерәк кисәкләргә турыбыз.
- Бәрәңгене дә шулпага кушып, әзер булганчы пешерәбез. Тәменчә тоз, кара һәм кызыл борыч, зира өстибез.
- Чолнтны кайнар килеш табынга бирәбез. Өстенә туралган укроп белән петрушка сибәбез.
- Ашларыгыз тәмле булсын!



Фото: Анна Арахамия



Фото: www.pixabay.com

Озней Аман

Рәвешә белән безнең өчпочмакларга охшаш бу баллы печеньены Яңа ел табынына әзерлиләр. Ул ачы камырдан да, төчесеннән дә пешерелә. Эчлегә төрлечә булырга мөмкин.

100 г атланмайны һәм 250 г шикәр комын зур савытта күпәртәбез. Икенче бер савытта йомырка белән сөтне тугыйбыз, тоз һәм ванилин өстибез. 200–250 г он илибез. Күпәртелгән атланмайга онның өчтән берен салып күпәртәбез. Аннары онны һәм тугланган йомырканы азлап-азлап куша-куша, камырны басып бетерәбез. Ул йомшак һәм үзле булырга, кулга ябыш-маска тиеш. Камырны 1 сәгатькә суыткычка куеп торабыз.

Эчлек өчен 130 г тарттырылган мак орлыгын, 75 г туралган төшсез йөземне 120 мл сөттә 10–15 минут пешерәбез. Шунда ук 3–4 аш кашыгы шикәр комы, 1–2 чәй кашыгы вак угычтан уылган лимон кабыгы, 2 аш кашыгы патока кушабыз. Эчлекне уттан алгач кына 1 чәй кашыгы ванилин өстибез.

Камырны 7–8 см диаметрлы итеп жәеп, уртасына 1–2 аш кашыгы эчлек салабыз. Өчпочмак итеп бөрөп, 180 градус кызулыктагы мичтә 15 минут пешерәбез.

Хуш исле каһвә...



Жир шарында яшәүчеләрнең күпчелеге иртәне каһвәдән башлай. Ул ләззәтне башка бернәрсә белән дә алыштырып булмый. Кәеф күтәрүче бу эчемлекнең килеп чыгышы да үзенчәлекле. Каһвәнен башлап кулланычылар Йәмәндә тарикать шәехләре булган. Алар, йокыларын качыру һәм аятьләр укып уздыру максатында каһвә куллана башлайлар. Каһвәне «шахматчылар һәм фикер ияләре сөте» дип атаганнар.

Безнең эраның якынча VIII гасырында каһвә әле башта азык итеп кулланыла. Өлгергән жимешләренә, кузакларны һәм кабыгын ваклап, май кушып, шарчыклар рәвешендә әвәлиләр. Соңрак кипкән жимешләре дә шулай эшкәртелә. Аннары таш киләдә тарттыралар. XII–XIII гасырларда киптерелгән кабыкны һәм яшел ногытны ачык утта балчыктан йә таштан эшләнгән савытта кыздыралар.

Соңгы вакытта кечерәк кенә жыйнак кофейняларга йөрү матур бер гадәткә кереп китте. Яшьләр дә, төрледән-төрле хуш исле каһвә эчеп, тын, аулак урында күңелләренә хуш килгән кеше белән аралашып утырырга яраталар. Натураль продуктларны

куллана белү культурасы сәламәт яшәү рәвешенә кереп бара. Иртән бер чынаяк хуш исле каһвә эчмәсәң, көнең көн булмый. Тормышыбызга ул шулкадәр тирән үтеп кергән – аны чәй урынына эчәләр... Хәтта чәйдән өстенрәк тә күрәләр әле. Статистика буенча, судан кала каһвә кулланылышы ягыннан икенче урында тора.

Бу эчемлекнең тылсымлы сихәте нидә соң? Каһвәнең файдасы турындагы бәхәсләр соңгы арада гына тынып калгандай булды. Бөтен дөнья каһвә файдалымы, зарарлымы дип бәхәсләште. Һәм, ниһаять, соңгы тикшеренүләр каһвәнең организм өчен файдалы гына булып калмыйча, гомерне дә саклап кала алу үзлеген ачты. «Каһвәдә антиоксидантлар һәм фенол кушылмалары күп. Алар яман шешкә каршы торучанлыкны арттыра, – ди тикшеренү уздырган галимнәрнең берсе Вероника Сетяван. – Бу тикшеренүләр составындагы кайсы химик матдәләр гомерне озайтырга мөмкин икәннән күрсәтмәсә дә, каһвәне сәламәт диетага һәм яшәү рәвешенә кертергә мөмкин».

Сүз дә юк, каһвә – организмның тереклек итү сәләтен күтәрүче эчем-

лек. Аны куллану төрле сәбәпләр аркасындагы үлем очракларын киметә. Составындагы алкалоид кофеин йөрәк-кан тамырлары һәм нерв системасы эшчәнлеген тәэмин итә. Дөрес, кайбер чикләүләр дә бар:

аны чамасыз күп эчәргә ярамый.

Россиялеләр, гадәттә, тиз эри торган яки сублимир каһвә эчә, кофейняларда «Капучино»га өстенлек бирелә. Америкада исә «Американо» натураль каһвәсен яки «Капучино»ны зур чынаяклардан эчәргә яраталар. Италиянар, французлар, испаннар һәм португаллар пешерелгән каһвәне шикәрсез генә эчә. Көнъяк халкы чәйне бөтенләй дә эчми. Европалылар өстәлдә исә иртән йомшак күмәч йә круассан, джем белән каһвә торыр. Төрөкләр комда пешерелгән төрек каһвәсеннән биһуш. Хәтта нәзберек инглизләр дә иртән чәй урынына сөтле каһвәне кулайрак күрә.

Төрле кофейняларда кофеның төрлечә пешерелгән төрле сортларын татып карагыз. Үзегезгә хуш килгән тапмый калмассыз. Ул кәефегезне дә күтәрер, үзенә бер ләззәт тә бирер.



СВЕЖЕОБЖАРЕННЫЙ
КОФЕ
С ЛЮБОВЬЮ



**КОФЕЙНЯ
WAKEUP**
coffee with love

Варим кофе на зерне собственной обжарки, с любовью, для Вас!
В меню классические, альтернативные и авторские кофейные напитки
Десерты по правильному питанию и веган-десерты
(без муки, сахара и молока)
Мы находимся на Декабристов 129
(Московский рынок, ст.м.Яшьлек)



Кучкар. Вакыйгаларга бай һәм уңышлы ай. Эшкә яңа көч, яңа максатлар белән тотынырсыз. Үткәндәге уңышсызлыklarны кабат анализлап, үз файдагызга бору өчен яхшы вакыт.

Үзгөзбөзәу. Тынгысыз ай. Тирә-юнегездәге активлыктан арып киткәндәй булырсыз. Гаилә белән ял итү, өйдә ремонт башлау өчен кулай чор, тормыш мәшәкәтләренә ижади карашыгыз ачылыр.

Игезәкләр. Моңарчы гамегездә дә булмаган әйберләр белән кызыксынып китәрсез, яңалыкка омтылыш барлыкка килер. Яңа эш, яңа шөгыль белән мавыгып, үзегезне өр-яңадан ачарсыз.

Кысла. Тыныч ай дип әйтеп булмый. Айның ыгъзыгылы энергиясә бәхәскә, каршылыкка этәрә торган. Фикергездә нык торып, якыннарыгызны үпкәләтә күрмәгез, компромисслар эзләргә туры килер.

Арыслан. Уңышлы чорга аяк басасыз. Язмышыгызга язылган «йолдыз сәгәте» сугар көннәр якынлаша. Шәхси тормышыгызда да, һөнәри өлкәдә дә күңелле үзгәрешләр булыр. Тормыштан үзегез теләгәнне алырсыз.

Сәмбелә. Энергия агымының яңа циклына аяк басасыз. Бераз күңел төшенкелегә күзәтелергә мөмкин. Максат куеп алга барсагыз, ямансулап утырырга вакытыгыз калмас.

Бизмән. Коллектив проектлар башлар өчен уңышлы ай. Үзләрен эшкә багышлаган Бизмәннәргә чыңлап торып уңыш елмаячак. Бу айда башлаган эшләр – киләчәкнең нигезен тәшкил итә.

Чаян. Сәламәтлек өчен катлаулырак булса да, һөнәри өлкәдә үрләр яулар вакыт. Тырышлыгыгызның җимешләрен татырсыз, абруй казанырсыз. Финанс ягыгызны җайлар өчен дә мөмкинлек чыгар.

Укчы. Үзегезне яңа рольдә сынап карарга туры килер. Сездәге оптимизм теләсә кайсы ситуациядән исән-имин чыгарлык. Хыялларны чын итәр, яңа идеяләрне тормышка ашырыр өчен иң кулай чор.

Кәҗәмөгез. Тормышыгызның гажәеп тыныч, рәхәт бер чоры. Якыннарыгызның янәшәдә булуына сөенеп, һәр көннән тәм табып, үз рәхәтегез өчен яшәп алырсыз. Кайдандыр шактый акча керүе дә ихтимал.

Сукояр. Ашыкмый гына дәрәс карарлар кабул итәргә мөмкинлек туар. Катлаулы мәсьәләләр дә уңай хәл ителер. Хаталарны төзәтү, башлаган эшләргә төгәлләү өчен яхшы вакыт. Яңа эшләргә алынмый торсагыз хәерле.

Балык. Тырышлык сорый торган катлаулы чор. Үзегезне зуррак вазыйфага билгеләүләре ихтимал. Яңалыкларга әзер торыгыз, бу айда аларның күп булуы көтелә. Ай ахыры бераз тынычрак узар.

ПАР АЛМА

Бу дөньяга килгәнче, бер-берләренә насыйп жаннар алма кебек түм-түгәрәк була, имеш. Ә Җир йөзенә җибәрер алдыннан Аллаһы Тәгалә аларны урталай бүлә һәм кешеләргә үз парларын эзләргә туры килә. Миллионнар арасыннан үзеңнекен табып алуы җиңел түгел. Инде бер-беребезне таптык дигәннәр дә гомер итү дәверендә: «Бу чынлап та минем парым булды микән?» – дип икеләнми калмый. Шушы хакта шәкертләре бер хәлфәгә сорау биргән: «Үз тиңеңне ничек табарга?» – дигән алар. Хәлфә алсу алманы урталай бүлгән дә, һәр ике яртысын да аерым-аерым тешләп алган. «Туры киләме хәзер бу өлешләр бер-берсенә? – дип сораган ул укучыларыннан. – Дөнья әнә шулай һәрберебезне дә үзгәртә», – дигән хәлфә һәм тагын берничә алманы урталай бүлгән. Кулына төрле алмаларның яртыларын алып, аларны бер-берләренә якин китергән. «Бу өлешләр пар түгел», – диешкән шәкертләре. «Ә хәзер?» – дип сораган хәлфә һәм кулына тоткан ике кисәкне кара-каршы куеп, икесен дә берьюлы тешләгән. «Хәзер алар бер-берсенә туры килә», – дип җавап биргән укучылар. «Менә! Тормыш аларның икесен бергә үзгәртте, шуңа күрә бертөсле булдылар. Гаилә корганда да шулай. Бер алманың ике яртысы булып та, тормыш аерым-аерым үзгәртсә, алма инде бербөтен булмый. Ә икең ике алмадан булып та, бер тормышта кайнап, шатлык-кайгыларын бергә күрәп, бертөсле кителсәң, бер-береңә иң туры килгән пар буласың, – дигән остаз. – Гаилә сәре бер алманың ике яртысы булуда түгел, ә тормыш итү дәверендә икең бертөслегә әверелүдә».

* * *

Бәхетле гаиләләр бар да бер-берсенә охшаш, һәр бәхетсез гаилә үзенчә бәхетсез.

Лев Тостой (рус язучысы)

Ир һәм хатын булып яшәү – сәнгать, аны көн саен яңартып торырга кирәк.

Рабиндранат Тагор (һинд шагыйре)

Гаилә кору өчен гашыйк булу да җитә. Ә менә саклар өчен сабырлыкка һәм гафу итәргә өйрәнәсе бар.

Тереза Ана (дөньякүләм билгеле монахиня)

Гаилә барысын да алыштыра. Башлы-күзле булганчы, яхшылап уйла: синең өчен нәрсә мөһимрәк – барысы дамы, әллә гаиләме?

Фаина Раневская (СССРның халык артисты)

Идеаль ир һәрвакыт башка хатынга өйләнгән булып чыга.

Фей Дьюневэй (Америка актрисасы)

Өч ай яратышу, өч ел ызгышу һәм утыз ел түзеп яшәү гаилә тормышы дип атала.

Бернар Вербер (француз язучысы, философ)

Киләчәк турында хатын-кыз – кияүгә чыкканчы, ә ир-ат өйләнгәч борчыла.

Коко Шанель (француз модельеры)



ШИФА ТУЛЫ ШӘМАЙЛЛӘР

Мәскәү архитектура институтын тәмамлап диплом алгач, Голландиягә китәргә уйлаган иҗатчыга Казанга әйләнеп кайтырга туры килә. Тиздән Казан дәүләт университетының татар филологиясе факультетында белем ала башлый ул, һәм гарәп теле дәресләре барышында... аңының эчке катламы ниндидер үзгә образлар дөньясына омтылуын тоя. «Төрле образлар ни өчендер нәкъ менә гарәп теле дәресләрендә күзаллана иде, – ди Татарстан Республикасының атказанган сәнгать эшлеклесе каллиграф Рөстәм Шәмсутов. – Берәздән алар буенча аерым бер сериядә картиналар да яздым». Татарстан Фәннәр академиясенең Г. Ибраһимов исемендәге тел, әдәбият һәм сәнгать институтында эшләгән чорда исә татар шәмайлләре тарихы белән кызыксынып китеп, анализлы фәнни хезмәт тә яза. Шуның нигезендә рус телендә «Слово и образ в татарском шамаиле» китабын нәшер итә. Ижатын борынгы тарихка караган картиналардан башласа да, соңрак барыбер шәмайлләр язуны өстенрәк күрә рәссам. 2010 елны Колшәриф мәчетендә Татар шәмаиле галереясы ачып, бүгенге көнгә кадәр анда утызлап үзенчәлекле күргәзмә оештырган тырыш директор ул. Аны Казан дәүләт архитектура һәм төзелеш университетының архитектура һәм дизайн институтында студентларга белем бирүче галим буларак та беләләр.

«Шәмайлләрем классик төрдә түгел, башкача чишелештә, мин аларны майлы буяулар белән киндергә язам. Әсәрләрем – сынлы сәнгать һәм графика синтезы», – ди Рөстәм Шәмсутов, ижатындагы «Укы!», «Аятел Көрсин», «Әл-Фатиха», «Әл-Борак», «Бисмилләһир-рахмәһнир-рахим!» кебек төгәл әсәрләрен барлап.

Тагын бер әһәмиятле проектын тормышка ашыруы белән дә горурлана: Байлар Сабасындагы сәләтле балалар өчен ачылган мәктәп вестибюле бизәлешенең идея авторы һәм җитәкчесе буларак, иҗатчы аны татар язмасы тарихы аша яктырткан. Гаять күләмле паннода төрки руннар чоры өчен – балчык плитәләр, гарәп әлифбасы өчен – төсле смальта, латин хәрефләре өчен – авангард стилиндә авыштырылган плитәләр һәм кириллча язма өчен компьютер графикасы кулланылган. Бу бизәлеш 2014 елны тормышка ашырылса да, әлегә идеяне берничә ел бие күңелендә йөртә ул. «Шәмайлләр яза башлаганчы озын юл үттем, – ди рәссам. – Хәзер инде аларны язганда чит ил архитектура казанышларын күрәп соклану да булышлык итә, илһам бирә. Әйтик, Испаниядә, Кордова мәчетен күрәп кайттым. VIII гасырда төзелеп, XVI гасырда христиан чиркәве итеп үзгәртелүенә карамастан, бу мәчетнең михрабы әле дә... чиркәү эчендә саклана! Шулкадәр дә матур михрабны җимерергә беркем дә җөрәт итми. Моннан кала, Истанбулның Зәңгәр мәчете һәм Шакирин мәчете белән дә тәәсирләндем!»

Рөстәм Илшат улы Татарстан мәчетләре бизәлешенә дә үз өлешен керткән каллиграф. Шулай да аның эшчәнлегенең төп асыл савабы – Татар шәмаиле галереясыдыр. «Казан Кремле»нә, Колшәриф мәчетенә килгән туристлар мәчеттә яңгырап торган Коръән сүрәләрен тыңлый-тыңлай, галереядагы шәмайлләрне карап йөрәп, ислам сәнгате традицияләрендәге әсәрләре белән гасыр пульсын ишеттерүче рәссамнар ижатына соклануларын белдерәләр.

Зилә НИГЪМӘТУЛЛИНА



РӘСӘМ ШӘМСУТОВ

Фото: Рәстәм Шәмсутов

Алдагы биттә: «Татар язуы тарихы» панносы. Байлар Сабасындагы талантлы балалар мәктәбе интерьеры. Проект Исмаил Әхмәтовның Мәгарифкә һәм мәдәнияткә ярдәм итү фонды катнашында тормышка ашырылган.

«Укы!» (Коръән сүрәләреннән). Шәхси коллекция. (Мәскәү)
«Аятел Көрсә аяте». «Казан» милли мәдәният үзәге
«Зөләйха». Шәхси коллекция. (Истанбул)

«Дөнья яратылу» («Басмала»). Татарстан дәүләт тарих һәм сәнгать музейе.
«Әл-Борак». Шәхси коллекция (Мәскәү).
«Ана Бүре». Шәхси коллекция. (Истанбул).



Казанский кооперативный институт

Направления
подготовки
и специальности
высшего и среднего
профессионального
образования

Казанский кооперативный институт ведет многопрофильную подготовку специалистов для основных отраслей экономики; учебный процесс максимально ориентирован на современные требования развития социально-экономических, хозяйственных отраслей Республики Татарстан, Российской Федерации.

Бакалавриат

Сервис Профиль: Сервис транспортных средств Вступительные испытания*: Математика (27), Русский язык (36), Обществознание (42)	Туризм Профиль: Организация туристской деятельности Вступительные испытания*: История (32), Русский язык (36), Обществознание (42)
Гостиничное дело Профиль: Отельный бизнес Вступительные испытания*: История (32), Русский язык (36), Обществознание (42)	Товароведение Профиль: Экспертиза качества и безопасности товаров Вступительные испытания*: Математика (27), Русский язык (36), Обществознание (42)
Бизнес-информатика Профиль: Электронный бизнес Вступительные испытания*: Математика (27), Русский язык (36), Обществознание (42)	Менеджмент Профиль: Маркетинг; Спортивный менеджмент; Управление проектами; Управление талантами. Вступительные испытания*: Математика (27), Русский язык (36), Обществознание (42)
Экономика Профиль: Экономика кооперативных организаций; Исламские финансы; Экономика малого и среднего бизнеса; Бухгалтерский учет, анализ и аудит; Финансы и кредит. Вступительные испытания*: Математика (27), Русский язык (36), Обществознание (42)	Технология продукции и организация общественного питания Профиль: Организация производства и обслуживания в индустрии питания Вступительные испытания*: Математика (27), Русский язык (36), Биология (36)
Стоимость обучения: Очная форма – от 69 000 руб. в год. Заочная форма – от 59 900 руб. в год. Сроки обучения: После школы: очная форма – 4 года; заочная форма – 4 года 6 месяцев. После колледжа и техникума: очная форма – 3 года; заочная форма – 3 года 6 месяцев. * Перечень вступительных испытаний с указанием минимального количества баллов. Форма проведения: письменное тестирование или ЕГЭ	

Специалитет

Таможенное дело Профиль: Правоохранительная деятельность и информационные технологии в таможенном деле; Таможенная логистика; Таможенные платежи; Таможенный постаudit (постконтроль). Вступительные испытания*: Русский язык (36), Обществознание (42), Физическая культура (тестирование)	Экономическая безопасность Профиль: Экономико-правовое обеспечение экономической безопасности Вступительные испытания: Русский язык (36), Математика (27), Обществознание (42)
Сроки обучения: очная форма – 5 лет; заочная форма – 5 лет 6 месяцев.	Стоимость обучения: Очная форма – от 75 500 руб. в год. Заочная форма – от 59 900 руб. в год.

Среднее профессиональное образование

Банковское дело Квалификация: Специалист банковского дела Гостиничный сервис Квалификация: Менеджер Коммерция (по отраслям) Квалификация: Менеджер по продажам Право и организация социального обеспечения Квалификация: Юрист Товароведение и экспертиза качества потребительских товаров Квалификация: Товаровед-эксперт Экономика и бухгалтерский учет (по отраслям) Квалификация: Бухгалтер	Прикладная информатика (по отраслям) Квалификация: Техник-программист Технология продукции общественного питания Квалификация: Техник-технолог Технология хлеба, кондитерских и макаронных изделий Квалификация: Техник-технолог Срок обучения: На базе 9 класса: очная форма – 3 года 10 месяцев; заочная форма – 4 года 6 месяцев. На базе 11 класса: очная форма – 2 года 10 месяцев; заочная форма – 3 года 6 месяцев.
Стоимость обучения: Очная форма – от 52 900 руб. в год. Заочная форма – от 29 900 руб. в год.	

**Прием документов начинается
с 3 июня 2019 года по адресам:**

- ♦ г. Казань, ул. Н. Ершова, д. 58
(остановка «Кооперативный институт»);
- ♦ г. Казань, ул. Даурская, д. 32
(остановка «Станция метро Аметьево»).

Перечень необходимых документов:

- ♦ паспорт или копия паспорта;
 - ♦ оригинал или копия документа об образовании;
 - ♦ фото 3x4 (4 штуки, цветные);
- Дополнительно: ИНН, СНИЛС.

WWW.KAZAN.RUC.SU

+7 (843) 210-30-25

г. Казань, ул. Николая Ершова, д. 58
ул. Даурская, д. 32



kazanruc



rus_kazan



russiancoop

Лицензия: серия 90Л 01
№ 0001089, пер. № 1023
от 16.06.2014 г. –
выдана бессрочно.
Свидетельство
о государственной
аккредитации № 1055
от 11 июля 2014 года